

మార్చి
2007

11

సంపుటి :1 సంచిక :11

వెల : రూ.5/-

మార్క్సిస్టు

సైద్ధాంతిక మాసపత్రిక

ఈ సంచికలో.....

దుప్రచారాలతో సిపిఎంను అడ్డుకోలేరు!
కమ్యూనిస్టులపై ప్రచార దాడి
ప్రస్తుత పరిస్థితులపై సిపిఐ(ఎం) పొలిట్ బ్యూరో ప్రకటన
ముస్లిం వ్యతిరేక ప్రచారంలో అమెరికా, ఆర్ఎస్ఎస్
'పెట్టుబడిదారీ వ్యవస్థ లాటిన్ అమెరికాను దెబ్బతీసింది'
ఆంధ్రప్రదేశ్ గిరిజనుల సంస్కృతీ సాహిత్యాలు
దళితుల అభివృద్ధికి జరిగే ఉమ్మడి కృషిలోనే అంతర్గత
వ్యత్యాసాలు అధిగమించాలి
గదర్ వీరుడు దరిశి చెంచయ్య

గదర్ వీరుడు దరిశి చెంచయ్య

యు. రామకృష్ణ



భారత స్వాతంత్ర్య పోరాటంలో అదో ప్రధాన ఘట్టం. అదే గదర్ పార్టీ ఉద్యమం. ఐదేళ్లపాటు సాగిన ఆ ఉద్యమంలో ఎక్కువగా పంజాబీ, బెంగాలీ యువకులు పాల్గొన్నారు. బ్రిటీష్ సామ్రాజ్యవాదులు ఈ దేశభక్తులపై ఎన్నో కుట్రకేసులు నడిపి, కొన్ని వేల మందిని ఉరికంబాల నెక్కించింది. చిత్రహింసలకు గురిచేసింది. ఘోరాతిఘోరమైన జైళ్లకూ పంపించింది. ఉన్నత విద్య కోసం 1913లో అమెరికా వెళ్లి విద్యను కొనసాగిస్తూనే గదర్ పార్టీలో సభ్యుడుగా చేరి, బ్రిటీష్ సామ్రాజ్యవాదులను ఎదుర్కోవడానికి సాయుధ విప్లవమే శరణ్యమనీ, ఆయుధాలు సేకరించి, అమెరికా నుండి ఓడల్లో భారత దేశానికి తెస్తూ పట్టుబడిన గదర్ వీరుల్లో ఏకైక ఆంధ్రుడు ఆయన. అతడే దరిశి చెంచయ్య.

దరిశి చెంచయ్య 1890లో నెల్లూరు జిల్లా కనిగిరిలో (ఇప్పుడు ప్రకాశం జిల్లాలో ఉంది) ఓ సామాన్య వైశ్య కుటుంబంలో జన్మించారు. ఆయన ఒంగోలులో హైస్కూలు విద్య అభ్యసిస్తున్న కాలంలో దేశభక్తుడు బిపిన్ చంద్రపాల్ బ్రిటీష్ ప్రభుత్వానికి వ్యతిరేకంగా దేశవ్యాపితంగా పర్యటిస్తూ ఆంధ్రకు వచ్చారు. రాష్ట్రంలో అనేక సభల్లో ప్రసంగించారు. కాకినాడ, రాజమండ్రి తదితర పట్టణాల్లో బిపిన్ చంద్రపాల్ ప్రసంగాలు విన్న విద్యార్థులు స్థానికంగా బ్రిటీష్ వారిపై తిరగబడ్డారు. అక్కణ్ణుంచి విద్యార్థులకు బిపిన్ చంద్రపాల్ ఒక గొప్ప వీరుడయ్యాడు. అప్పటికి ఆంధ్ర విద్యార్థిలోకం గాడిచర్ల హరిసర్వోత్తమరావును ఓ వీరుడిగా గుర్తించేది. బిపిన్ చంద్రపాల్ రాజకీయ ప్రసంగం చేసేందుకు మద్రాసు వెళ్తున్నాడని ఒంగోలులోని విద్యార్థులకు తెలిసింది. ఒంగోలులో దిగి ప్రసంగించి వెళ్లవలసిందిగా హైస్కూలు విద్యార్థి దరిశి చెంచయ్య తదితర విద్యార్థులు బిపిన్ కు జాబు రాశారు. తప్పకుండా వచ్చి ప్రసంగిస్తానని ఆయన నుండి సమాధానం కూడా వచ్చింది.

దీంతో చెంచయ్య ఇతర విద్యార్థులను వెంటబెట్టుకొని పట్టణంలోని న్యాయవాదులను, ఉపాధ్యాయులను కలిసి బిపిన్ సభకు సహాయ సహకారాలందించాలని కోరాడు. అయితే వారంతా తీవ్రంగా భయపడ్డారు. విద్యార్థులు బతిమిలాడినా వారు వినలేదు. చివరికి చెంచయ్య గదిలోనే బిపిన్ కు విడిది సమకూర్చారు. అయితే బిపిన్ ఒంగోలులో దిగలేకపోయారు. మద్రాసులో కళాశాలలు మూయకముందే బిపిన్ వెళ్లి ఉపన్యసించాలి. అందుకని ఆయన మద్రాసుకు తిన్నగా వెళ్లిపోయాడు. మద్రాసు బీచ్ లో జరిగిన బిపిన్ సభకు వేల మంది వచ్చినట్లు, సభకు అధ్యక్షత వహించడానికి ఎందరో ప్రముఖులు భయపడినట్లు, చివరికి టంగుటూరి ప్రకాశం తనం తట తానే వచ్చి అధ్యక్షత వహించినట్లు పత్రికల్లో చదివిన చెంచయ్య, ఆయన సహచర విద్యార్థులు ఎంతగానో గర్వించారు.

హైస్కూల్లో చదివేరోజుల్లో చెంచయ్యకు బౌద్ధమతంపై నమ్మకం ఉండేది. తోటి విద్యార్థులు చెంచయ్యను నాస్తికుడనేవారు. ఆయన్ను హేళన చేసేవారు. కందుకూరి వీరేశలింగంగారి పుస్తకాలు ఆయన్ను సంస్కరణ ప్రియుణ్ణి చేశాయి. కళాశాలల్లో చదివే రోజుల్లో సంఘ సంస్కరణల పట్ల ఆసక్తి కనబరిచేవాడు. అప్పుడు బ్రహ్మసమాజికులతో కలిసి ఉండేవాడు. ఆయన జీవితంలో అనేక నమ్మ

కాలు మారిపోతూ వచ్చాయి. అనార్కిజం, కమ్యూనిజం, తత్వశాస్త్రం కూడా ఆయన్ను ఆకర్షించాయి. మద్రాసు పచ్చయ్యప్ప కళాశాలలో ఇంటర్ లో చేరాడు. లెక్కలు, సైన్సు గ్రూపు అంటే బాగా ఇష్టంగా ఉండేది. ఇంజనీరింగ్ చదవాలనే ఆసక్తి ఉండేది. అయితే ఆయనకు తర్కంలో సీటు దొరికింది. దానిపై ఆయనకు విరక్తి కలిగి చదవలేకపోయాడు. విదేశాల్లో చదివి వస్తే 250 రూపాయల నుండి వెయ్యి రూపాయలదాకా జీతం తెచ్చుకోవచ్చునే కోరిక ఆయనలో పుట్టింది. వారిది బీద కుటుంబం. విదేశాలకెళ్లాలంటే ఆయనకు అప్పెవరిస్తారు? ఏం చేయాలా అని ఆలోచిస్తుండేవాడు.

ఆ కాలంలో బెంగాల్ విద్యార్థులు అనేకమంది చదువుకుంటూ పరిశ్రమల్లో పని చేయడానికి జపాన్ కు వెళ్లారు. కానీ అక్కడ వారికి చదువు సాగలేదనీ, అక్కణ్ణుంచి అమెరికా వెళ్లి కూలినాలి చేసి సంపాదిస్తున్నారనీ 'మోడరన్ రివ్యూ' పత్రికలో అనేక వ్యాసాలు చదివాడు. చివరకు అమెరికా వెళ్లి చదువుకోవాలని చెంచయ్య నిర్ణయించుకున్నాడు. విదేశాల్లో విద్యనభ్యసించే విద్యార్థులకు 'విద్యార్థి వేతనాలు' ఇస్తానని ఓ వైశ్య సంఘం ప్రకటించిన నేపథ్యంలో ఆయన నిర్ణయం తీసుకున్నాడు. చెంచయ్య ఉత్సాహాన్ని చూసి అమెరికాలో చదువుకోవడానికి నెలకు 50 రూపాయలు చొప్పున ఇవ్వడానికి ఆ సంఘం అంగీకరించింది. ఓ వైశ్య ప్రముఖుడు నెలకో 50 రూపాయల వంతున రెండు వేల రూపాయలు అప్పుగా ఇవ్వడానికి అంగీకరించాడు. 1912 డిసెంబర్ లో అమెరికా చేరిన చెంచయ్యకు నెలకు 250 రూపాయల వరకూ ఖర్చయ్యేవి. స్వదేశం నుంచి ఆయనకు 100 రూపాయలు మాత్రమే వచ్చేవి. మరో 150 రూపాయలు మేరకు కూలి పని చేసి సంపాదించుకునేవాడు.

అమెరికాలోని శాన్ ఫ్రాన్సిస్కోకు 12 మైళ్ల దూరానగల బర్క్ లే పట్టణానికి వెళ్లిన చెంచయ్య తాను బస చేసిన హోటల్ నౌకరును 'భారత విప్లవ నాయకుడు లాలా హరదయాళ్' గురించి అడిగాడు. అతడు హరదయాళ్

(మిగతా 35వ పేజీలో)

రెండురకాల వివక్ష

1. గదర్ వీరుడు దరిశి చెంచయ్య
-యు. రామకృష్ణ 2
2. దుష్టుచారాలతో సమీపంను అడ్డుకోరేరు!
-బివి రాఘవులు 4
3. కమ్యూనిస్టులపై ప్రచార దాడి
- తెలకపల్లి రవి 9
4. ప్రస్తుత పరిస్థితులపై సిపిఐ(ఎం)
పాలిట్ బ్యూరో ప్రకటన 15
5. ముస్లిం వ్యతిరేక ప్రచారంలో
అమెరికా, ఆర్ఎస్ఎస్
-రామ్ పునియాని 17
6. 'పెట్టుబడిదారీ వ్యవస్థ లాటిన్
అమెరికాను దెబ్బతీసింది'
ఇపో మోరెల్స్ తో ఇంటర్వ్యూ 20
7. ఆంధ్రప్రదేశ్ గిరిజనుల సంస్కృతీ
సాహిత్యాలు
-ప్రొ. జయభీర్ తిరుమలరావు 25
8. దళితుల అభివృద్ధికి జరిగే ఉమ్మడి
కృషిలోనే అంతర్గత వ్యత్యాసాలు
అధిగమించాలి
- బివి రాఘవులు 32

సంపాదక వర్గం

పాటూరు రామయ్య (సంపాదకులు)
ఎస్.వెంకట్రావు (వర్కింగ్ ఎడిటర్)
డా. వై. రాధాకృష్ణమూర్తి

భారత కమ్యూనిస్టు పార్టీ (మార్క్సిస్టు)
ఆంధ్రప్రదేశ్ రాష్ట్ర కమిటీ తరుపున
ప్రచురణ కర్త, ముద్రాపకుడు : బి.వి.రాఘవులు
సంపాదకులు : పాటూరు రామయ్య
ముద్రణ : ప్రజాశక్తి డైలీ (ప్రింటింగ్ ప్రెస్,
1-1-60/2, ఆర్టీసీ క్రాస్ రోడ్స్,
హైదరాబాద్ -20
ఫోన్ : ఎడిటోరియల్ 27665420, 27663761
మేనేజర్ : 27673787 ఫ్యాక్స్ : 27639921
Email : marxist@cpimap.com
Visit cpi(m) site at : cpim.org

మన రాష్ట్రంలో దళితులు రెండు రకాల వివక్ష ఎదుర్కొంటున్నారు. మొదటిది, తరతరాలుగా ఎదుర్కొంటున్న అంటరానితనం, కులవివక్ష. రెండోది పాలకులు అభివృద్ధికి కేటాయిస్తున్న నిధుల విషయంలో ప్రదర్శిస్తున్న వివక్ష. అందువల్ల ఇప్పుడు మన రాష్ట్రంలో దళితులు ఈ రెండు రకాల వివక్షకు వ్యతిరేకంగా ఏకకాలంలో పోరాడాల్సి వస్తోంది. కులవివక్ష వ్యతిరేక పోరాట సంఘం ఈ రెండు రకాల వివక్షలకు వ్యతిరేకంగా పోరాట బావుటా ఎగురవేసింది. గత నెల అసెంబ్లీ సమావేశాల సందర్భంగా సంఘం ఆధ్వర్యన సంఘం ఉపాధ్యక్షులు, మార్క్సిస్టు పార్టీ రాష్ట్ర కార్యదర్శి శ్రీ బి.వి. రాఘవులు నాయకత్వాన అన్ని జిల్లాల సంఘ నాయకులు ఇందిరాపార్కు వద్ద చేపట్టిన నిరవధిక నిరాహార దీక్ష ఈ సామాజిక సమస్యపైకి రాష్ట్ర ప్రజల దృష్టిని, రాష్ట్ర పాలకుల దృష్టిని మళ్లించింది. వ్యక్తుల చుట్టూ, అనవసరమైన విషయాల చుట్టూ తిరుగుతున్న రాష్ట్ర రాజకీయాలు ఒక ముఖ్యమైన సామాజిక సమస్య చుట్టూ తిరగడానికి కెవిపిఎస్ ఆందోళన ఎంతగానో తోడ్పడిందనడంలో సందేహం లేదు. స్వాతంత్ర్యం వచ్చి అరవై ఏళ్లు కావస్తున్నా నేటికీ దేశంలోనూ, రాష్ట్రంలోనూ దళితులు అస్పృశ్యతకూ, కులవివక్షకూ గురవుతున్నారు. అంటరానితనం ఇంకెక్కడుంది అన్న వారికి నేటికీ రాష్ట్రంలోని విస్తారమైన ప్రాంతాల్లో కొనసాగుతున్న అంటరానితనం గురించి గత ఏడాది కులవివక్ష వ్యతిరేక పోరాట సంఘం తరపున శ్రీ బి.వి. రాఘవులు జరిపిన సైకిల్ యాత్ర చాలా వివరాలు చెప్పింది. రెండుగ్లాసుల విధానం, దళితులను దేవాలయాల్లోకి ప్రవేశించనివ్వకపోవడం చాలా గ్రామాల్లో నేటికీ కొనసాగుతోంది. నగరాలూ, పట్టణాల్లో కూడా అనేక రూపాల్లో కులవివక్ష కొనసాగుతూనే ఉంది. దీనికి తోడు ఊళ్లో అగ్రవర్ణాల వీధులతో పోలిస్తే దళిత వాడలు వెనుకబడి ఉంటాయి. వారికి ఉపాధి కరువవుతోంది. కారణం అభివృద్ధి నిధుల కేటాయింపుల్లో వివక్ష. గత పదేళ్లుగా ప్రపంచ బ్యాంకు సంస్కరణలను తలకెత్తుకున్న రాష్ట్ర ప్రభుత్వాలు దళితుల సంక్షేమానికి కేటాయించే నిధుల్లో కోతపెడుతూ వచ్చాయి. దాంతో ప్రభుత్వం నుండి అరకొరగా అందుతున్న ఉపశమనం కూడా వారికి లేకుండా పోయింది. ఒకవైపు పరిశ్రమలు, ప్రభుత్వ సర్వీసులు ప్రయివేటు పరం అవుతుండడంతో దళితులకు రిజర్వేషన్ అవకాశాలు తగ్గిపోతున్నాయి. మరోవైపు ప్రయివేటు రంగంలో రిజర్వేషన్లు అమలుపరచాలి అన్న డిమాండుపై ఎటువంటి చర్యలూ తీసుకోకుండా కాలం గడిపేస్తున్నారు. చివరికి ప్రభుత్వాలు బడ్జెట్లలో కోతపెట్టిన మేరకైనా కేటాయించిన నిధులను ఖర్చు చేయకుండా వాటిని ఇతర రంగాలకు తరలిస్తున్నాయి. ప్రభుత్వాలనుండి ఎదురవుతున్న ఈ వివక్ష వల్ల దళితుల సంక్షేమం అడుగంటిపోతోంది. ఉపాధి దెబ్బతినిపోతోంది. విద్య, వైద్యానికి వారు దూరమవుతున్నారు. అదే సమయంలో దళితులకు భూమి పంచకపోగా, వారికి ఉన్న కొద్దిపాటి భూమి బేదఖళ్లవుతున్నాయి. అసలే దుర్భరంగా నడుస్తున్న వారి జీవితాలు దీనంతటివల్లా మరింత భయానకంగా మారుతున్నాయి. అందుకే దళితులపై అటు సామాజిక వివక్షనూ, ఇటు ప్రభుత్వ వివక్షనూ వ్యతిరేకిస్తూ నిర్దిష్టమైన డిమాండ్లతో కెవిపిఎస్ ఆందోళన చేపట్టింది. ఈ డిమాండ్లపరిష్కారానికి నిర్దిష్టమైన హామీలు ప్రభుత్వం నుండి రావడంతో దీక్షలు విరమించినా ఉద్యమం మాత్రం కొనసాగుతుంది. దళితులపై సాగుతున్న సామాజిక, ఆర్థిక వివక్ష, పీడన అంతమయ్యే వరకు ఈ ఉద్యమం కొనసాగుతూనే ఉంటుంది.

శంకరు శాస్త్రి

చందా వివరాలు

విడిపత్రిక : రు.5.. సంవత్సర చందా : రు.60
పోస్టు ద్వారా లేదా ఏజెంటు ద్వారా తెప్పించుకోవచ్చు.
లేదా మీ స్థానిక పార్టీ కార్యాలయంలో సంప్రదించండి.
ప్రజాశక్తి బుక్ హౌస్ అన్ని బ్రాంచీలలోనూ లభిస్తాయి.

చిరునామా

మార్క్సిస్టు
(సైద్ధాంతిక మాసపత్రిక)
వీధి నెం1, ఆశోక్ నగర్,
హైదరాబాద్-20

దుష్టచారాలతో సిపిఎంను అడ్డుకోలేరు!

బి.వి. రాఘవులు

సిపిఎం విధానాలను విధానపరంగా ఎదుర్కోలేని స్థితిలో కాంగ్రెస్ పార్టీ వుందనే విషయం దాని విమర్శలను చూస్తే ఎవరికైనా అర్థమవుతుంది. చర్చలో లేని, చర్చకు సంబంధం లేని అంశాలను ముందుకు తెచ్చి, చర్చను ప్రక్కదోవ పట్టించడానికి, ప్రజల దృష్టి మళ్ళించడానికి పాలక పార్టీ నాయకులు ప్రయత్నిస్తున్నారు. అలాగే చర్చలను వ్యక్తుల మీదకు మళ్ళించి నిరాధార ఆరోపణలతో సిపిఎం నేతల నైతిక బలాన్ని దెబ్బతీయాలనే కుటిల ఎత్తుగడకు పాల్పడుతున్నారు.

మార్క్సిస్టు పార్టీ ఉద్యమాలపైనా, విధానాలపైనా మీడియాలో ప్రస్తావనలు, వ్యాఖ్యానాలు ఈమధ్యకాలంలో తరచుగా వస్తున్నాయి. పాలక పార్టీ నాయకులు సి.పి.ఐ (యం)పై విమర్శలు, దుష్ప్రచారాలు చేస్తూ పెద్దయెత్తున ప్రచార దాడి సాగిస్తున్నారు. వారికి మిత్రులుగా వున్న కొంతమంది పాత్రికేయులకు లీకేజీ వార్తలు అందిస్తూ, కల్పిత కథనాలు సృష్టించి మార్క్సిస్టు పార్టీని అప్రతిష్ట పాలు జేయాలని ప్రయత్నిస్తున్నారు. ఒకరిద్దరు కాలమిస్టులు వక్రీకరించడమే పనిగా పెట్టుకొని కలాలను రుజీపిస్తున్నారు. ఈ ప్రకటనల, వ్యాఖ్యానాల ఉద్దేశ్యం ఒక్కటే. మార్క్సిస్టు పార్టీ విశ్వసనీయతను దెబ్బతీయడం. విధానానికి కట్టుబడి, నిజాయితీగా, నిర్భీతిగా వ్యవహరించే పార్టీగా మార్క్సిస్టు పార్టీ మీద ప్రజలకు నమ్మకం ఉన్నది. ఆ నమ్మకాన్ని వమ్ము చేయడమే పాలక పార్టీ, వారి అనుయాయుల లక్ష్యం. ప్రాజెక్టు లలో ఏరులై పారుతున్న అవినీతి గురించి ప్రశ్నిస్తే పార్టీ కార్యదర్శికి ప్రభుత్వం నోటీసు జారీ చేసింది. ఆ తర్వాత ఏ ప్రాజెక్టులో ఏరకంగా అవినీతి జరుగుతున్నదో సోదాహరణంగా, సాక్ష్యాధారాలతో మీడియాలో బట్టబయలుయ్యింది. మొక్కుబడిగా ప్రభుత్వం కొంతమంది కింది స్థాయి అధికారులను చర్యలు తీసుకున్నది. తెలుగుదేశం ఇతర పార్టీలు అవినీతి గురించి ఎన్నోసార్లు విమర్శలు చేశాయి. అయినా వారికెప్పుడూ నోటీసులివ్వ లేదు. సిపిఎం నాయకునికి మాత్రమే ఎందుకు నోటీసిచ్చారని ప్రశ్నిస్తే వారి మాటలను ప్రజలు

నమ్ముతారని ప్రభుత్వ ప్రతినిధులు చెప్పారు. సిపిఎంకు ప్రజలలో వున్న విశ్వసనీయత అంటే కాంగ్రెస్ నాయకులకు ఎంత ఆందోళనో ఈ ఘటన విదితం చేస్తున్నది.

కాంగ్రెస్ ప్రభుత్వం దుష్ప్రతిపాదనను కప్పిపెట్టుకోవాలంటే, ప్రభుత్వ ప్రజావ్యతిరేక నిర్ణయాలు ప్రజలలో అసంతృప్తిని రగిలించకుండా ఉండాలంటే సిపిఎం నోరు మూయించడం, దాని ఉద్యమాలకు బ్రేకు వేయడం ఒక్కటే మార్గమని పాలకపార్టీ భావిస్తున్నది. భారతంలో చెప్పినట్లు సామ, దాన, బేద దండోపాయాలను వినియోగిస్తున్నది. విలువల కోసం, విధానాల కోసం కట్టుబడి పనిచేసే సిపిఎం ముందు సామ, దాన ఉపాయాలు పనిజేయవని దానికి తెలుసు. అందుకే బేద దండోపాయాలను ప్రయోగిస్తున్నది. అవీ పనిజేయనప్పుడు ప్రజాభిప్రాయానికి భయపడి కొన్ని సమస్యలు పరిష్కరించడం తప్పడంలేదు.

కాంగ్రెస్ ప్రభుత్వం అధికారంలోకి వచ్చిన తర్వాత ఎన్నికలలో చేసిన వాగ్దానాలను వమ్ము చేసి ప్రజలకు హాని చేసే అనేక నిర్ణయాలను తీసుకుంటూ వస్తున్నది. నష్టపోతున్న ప్రజలను సమీకరించి సిపిఎం ప్రజా ఉద్యమాలను నిర్వహించుతున్నది. దీనిని కాంగ్రెస్ ప్రభుత్వం సహించలేకపోతున్నది. విజయనగరం జిల్లా తోటపల్లి రిజర్వాయర్ నిర్వాసిత ప్రజల పునరావాసం గురించి చర్చించకుండా,

నిర్ణయించకుండానే ప్రభుత్వం పనులు ప్రారంభిస్తే దానికి నిరసనగా పార్టీ ఉద్యమాలు చేపట్టింది. నిర్బంధం ప్రయోగించి దానిని అణచివేయాలని ప్రభుత్వం పూనుకుంది. కాల్పులకు వడిగట్టి పలువురిని గాయపర్చింది. నాయకులు, ప్రజల మీద హత్యాప్రయత్న నేరం క్రింద కేసులు పెట్టింది. సిపిఎం ప్రాజెక్టులను అడ్డుకుంటుందని ప్రచారం చేసింది. పెల్లుబికిన ప్రజల ఆగ్రహానికి తలొగ్గి కొన్ని కోర్కెలను ఆమోదించింది.

పోలవరం ప్రాజెక్టు నిర్మాణం వల్ల 60 వేల మంది గిరిజనులతో సహా లక్షమంది ప్రజలు నిర్వాసితులవుతారు. 300 గ్రామాలు మునిగిపోతాయి. బంగారంలాంటి లక్ష ఎకరాల భూమి నీటిపాలవుతుంది. అనర్ధాలకు కారణమైన ఈ ప్రాజెక్టు నిర్మాణానికి బదులు ముంపు లేని ప్రత్యామ్నాయాన్ని అనుసరించాలని మార్క్సిస్టు పార్టీ కోరింది. ప్రభుత్వం సాధించదల్చుకున్న అన్నిప్రయోజనాలను ముంపు లేకుండానే ఇతర పద్ధతులలో నిర్మాణాలను చేపట్టి సాధించవచ్చునని శాస్త్రీయ ప్రతిపాదనలు ప్రభుత్వం ముందు పెట్టినా పరిశీలించడానికి ప్రభుత్వం సిద్ధంగా లేదు. అందుకే ప్రభుత్వ నిర్ణయానికి వ్యతిరేకంగా సిపిఎం ఉద్యమం చేపట్టింది. ఈ ఉద్యమాన్ని కర్కశంగా అణచి వేయాలనే ఉద్దేశ్యంతో భద్రాచలంలో శాంతియుతంగా పికెటింగ్ చేస్తున్న ప్రజల మీద పోలీసు కాల్పులు జరిపించింది. ఈ కాల్పుల్లో పలువురు

రచయిత సిపిఐ(యం) ఆంధ్రప్రదేశ్ కమిటీ కార్యదర్శి

గాయపడ్డారు. నాయకులు, కార్యకర్తలపై కేసులు పెట్టారు. పోలవరం ఉద్యమాన్ని బలహీనం చేసేందుకు సిపిఎంపై ముఖ్యమంత్రి దగ్గర్నుండి క్రింది స్థాయివరకు కాంగ్రెస్ నాయకులు అబద్ధపుప్రచారాలకు పూనుకున్నారు. సిపిఎం లేవనెత్తిన ఏ అభ్యంతరానికీ ప్రభుత్వం నుండి శాస్త్రీయమైన, సమంజసమైన సమాధానం రాలేదు. పోలవరంపై జరిగిన అఖిలపక్షంలో బుకాయింపులు తప్ప అడిగిన ప్రశ్నలకు సరైన వివరణ ఇవ్వలేదు. ఆడలేక మద్దెల ఓడన్నట్లు సమాధానం చెప్పలేక ఉనికి కోసమే ఉద్యమం చేస్తున్నామని ఆరోపించారు. కోస్తా జిల్లాల ప్రజలకు సాగునీరు అందించకుండా అడ్డుకునే ప్రయత్నం చేస్తున్నారని రెచ్చగొట్టారు. అందరి వాదనలనూ, అభ్యంతరాలనూ నిష్పక్షపాతంగా పరిశీలించి సిఫార్సు చేసేందుకు వీలుగా ఒక స్వతంత్రమైన పరిశీలనా కమిటీని ఏర్పర్చమన్న డిమాండ్ కూడా అంగీకరించే ధైర్యం ప్రభుత్వానికి లేదు. తమ వాదనలో అంత పటిమ ఉంటే వెనుకంజ వేయాల్సిన అవసరం లేదు. అన్ని వైపులనుండి ఎదురుదెబ్బలు తగులుతున్నా, వ్యతిరేకత వస్తున్నా ప్రభుత్వం తన మొండి వైఖరిని కొనసాగిస్తున్నది. ప్రతిగా ఉద్యమాలు కొనసాగుతున్నాయి.

జీవనోపాధికి ప్రత్యామ్నాయాలు చూపకుండా, నష్టపరిహారం ఇవ్వకుండా గంగ వరం పోర్టు నిర్మాణం కోసం మత్స్యకారులను బలవంతంగా ఖాళీ చేయించే ప్రయత్నం చేస్తే బాధితులకు అండగా సిపిఎం నిలబడింది. జిల్లా కార్యదర్శితో సహా పలువురు కార్యకర్తలను నిర్బంధించి గంగవరం చుట్టుపక్కల కర్షావతారణాన్ని సృష్టించి మత్స్యకార్మికులపై కాల్పులు జరిపి ఒకరిని పొట్టన పెట్టుకొని ప్రభుత్వం దుర్మార్గంగా వ్యవహరించింది. నిర్బంధానికి వెరవకుండా ప్రజలు ప్రతిఘటించడంతో ప్రభుత్వం దిగివచ్చి కొన్ని సమస్యలను పరిష్కరించాల్సి వచ్చింది. అల్యూమినియం కంపెనీ పేరుతో జిందాల్ సంస్థకు విశాఖ మన్యంలోని బాక్సైట్ నిధులను కారుచవకగా దారాదత్తం చేసి గిరిజన ప్రాంతాన్ని ధ్వంసం చేసే ప్రయత్నాలను పార్టీ వ్యతిరేకించింది. గిరిజనుల ఉద్యమాలకు అండగా నిలిచింది. పేదల అనుభవంలో వున్న అసైన్మెంట్ భూములను విశాఖ, విజయనగరం జిల్లాల్లో 4,000 ఎకరాలను బలవంతంగా సేకరించి జిందాల్ సంస్థకు అప్పగించే ప్రయత్నాన్ని నిరసించి, ప్రజలను సమీకరించింది. అలాగే మెదక్ జిల్లా తుప్రాన్, చిత్తూరు జిల్లా సత్యవీడు,

“ జైటర్ రింగురోడ్డు బాధితుల సమస్యను సిపిఎం తీసుకోవడం కూడా ప్రభుత్వానికి మింగుడు పడలేదు. ఇతర పార్టీలు అంతకుముందు నుండి జైటర్ రింగు రోడ్డు నిర్వాసితులకు న్యాయం చేయాలని అడపాదడపా ఆందోళనలు నిర్వహించాయి. సిపిఎం జోక్యం చేసుకుని ఉమ్మడి ఉద్యమం ప్రారంభించిన తర్వాత ప్రభుత్వానికి కలవరం పుట్టింది. ”

వరదాయపాలెం, నెల్లూరు జిల్లా కృష్ణపట్నం, తూ.గో జిల్లా కాకినాడ తీరం, యింకా అనేక చోట్ల కారుచవకగా రైతుల భూములను స్వాధీనం చేసుకొనే ప్రయత్నాలు చేస్తే రైతులకు న్యాయం చేసేందుకు పార్టీ కృషి చేసింది. ఈ ప్రయత్నాలన్నింటినీ కాంగ్రెస్ వక్రీకరించింది. అభివృద్ధి కోసం త్యాగం చేస్తున్న రైతులకు కూడా అభివృద్ధిలో వాటా దక్కాలనేది సిపిఎం విధానం. దీనికి సమాధానం చెప్పలేని కాంగ్రెస్ దబాయంపులకు పూనుకుంటున్నది.

జైటర్ రింగురోడ్డు బాధితుల సమస్యను సిపిఎం తీసుకోవడం కూడా ప్రభుత్వానికి మింగుడు పడలేదు. ఇతర పార్టీలు అంతకుముందు నుండి జైటర్ రింగు రోడ్డు నిర్వాసితులకు న్యాయం చేయాలని అడపాదడపా ఆందోళనలు నిర్వహించాయి. సిపిఎం జోక్యం చేసుకుని ఉమ్మడి ఉద్యమం ప్రారంభించిన తర్వాత ప్రభుత్వానికి కలవరం పుట్టింది. రింగు రోడ్డు అలైన్మెంట్ పాలకపార్టీ అండదండలున్న పెద్దలకు ప్రయోజనం చేకూర్చేందుకు అనేకచోట్ల పలుదఫాలు మారిపోయాయి. ఈ మార్పు పెద్దలకు మేలు చేయడం తప్ప శాస్త్రీయ ప్రాతిపదికలేదు. హుదా కుమ్మక్కతో భూముల స్వాధీనానికి రైతులకు నోటీసులు జారీ చేసి భయోత్పాతం సృష్టించడం, ప్రభుత్వ అండదండలున్న పెద్దలు రైతుల నుండి భూములు కొన్న తర్వాత నోటీసులుపసంహరించడం ఒక పెద్ద కుంభకోణం స్థాయికి చేరుకుంది. జైటర్ రింగు రోడ్డులో భూములు కోల్పోతున్న సాధారణ రైతులకూ, సామాన్య ప్లాటు యజమానులకూ ప్రభుత్వం ప్రకటించిన నష్టపరిహారం చాలా స్వల్పం. కోకాపేటలో ఎకరాలు 14 కోట్లకు వేలం వేసిన ప్రభుత్వం భూములు కోల్పోతున్న రైతులకు కేవలం వేలల్లో పరిహారం ఇవ్వడానికి సిద్ధమయ్యింది. ఈ అన్యాయాన్ని ప్రశ్నిస్తే అభివృద్ధిని ఆటంకపరుస్తున్నామని ప్రభుత్వం

ఎదురుదాడికి దిగింది. నష్టపరిహారం బెంగాల్ లో ఇంతకన్నా ఎక్కువ ఇస్తున్నారా? అని అడ్డు సవాళ్ళు విసిరింది. రింగురోడ్డులో భూములు కోల్పోతున్న కొంతమంది పెద్దలకోసమే ఈ ఉద్యమం చేపట్టారని ఉద్యమాన్ని ప్రజలలో చులకన చేసే ప్రయత్నం చేసింది. అయినా ఉద్యమం బలం పుంజుకుంది. రహదారుల దిగ్బంధనం వరకు వెళ్ళింది. ప్రభుత్వం దిగివచ్చి ఆశించినంత కాకపోయినా మెరుగైన నష్టపరిహారాన్ని ప్రకటించాల్సి వచ్చింది.

అసైన్మెంట్ భూముల బదిలీ నిరోధక చట్టాన్ని దురుద్దేశ్యంతో ప్రభుత్వం సవరించింది. సిపిఎం తీవ్రంగా వ్యతిరేకించింది. మిగిలిన అన్నిపార్టీలు ఊగిసలాట ప్రదర్శించడమో, సమర్థించడమో చేశాయి. సిపిఎం వైఖరి కాంగ్రెస్ పార్టీకి మింగుడు పడలేదు. అసైన్మెంట్ భూముల చట్టసవరణ పెద్దల వద్ద నున్న అన్యాయాంతమైన అసైన్మెంట్ భూములను రెగ్యులరైజ్ చేయడానికి, అసైన్మెంట్ భూములు అనుభవిస్తున్న పేదల నుండి స్వాధీనం చేసుకొని పలుకుబడి కల్గిన వారికి చవకగా ఇవ్వడానికి లేదా వేలం వేసి ప్రభుత్వ ఖజానాకు డబ్బు జమ చేసుకోవడానికి ఉద్దేశించబడిందని మార్క్సిస్టు పార్టీ ఆనాడు హెచ్చరించింది. పెద్దల నుండి భూములు తీసి పేదలకు పంచుతామంటే సిపిఎం పెద్దలను రక్షించేందుకు పూనుకుంటుందని కాంగ్రెస్ నేతలు విమర్శించారు. ఇంకో అడుగు ముందుకు వేసి అసైన్మెంట్ భూములు ఆక్రమించుకున్న రామోజీ సంస్థలను రక్షించేందుకే సిపిఎం విమర్శ చేస్తుందని పేర్కొన్నారు. రామోజీ ఫిలింసిటీతో సహా ఏ సంస్థ వద్ద అసైన్మెంట్ భూమి వున్నదని తేలినా వాటినుండి వెంటనే స్వాధీనం చేసుకోవాలని అసైన్మెంటు చట్టసవరణ రాకముందు నుండి సిపిఎం చెబుతున్నది. రంగారెడ్డి జిల్లాకు సంబంధించి

“ దళితుల హక్కుల కోసం జరిగిన నిరవధిక నిరాహారదీక్షపై కూడా కాంగ్రెస్ నాయకులు చవకబారు విమర్శలు చేశారు. దళితులకి సిపిఎం ఏమి చేసిందని ప్రశ్నించారు. బహుశా దేశంలో బెంగాల్ వామపక్ష ప్రభుత్వం అమలు జరిపే విధానాలు దళితులకు పయోగపడినంతగా మరే రాష్ట్రంలోను జరిగి వుండదు. ఈ వివరాలు విమర్శించిన నాయకులకు తెలిసుంటే బహుశా ఆ సాహసం చేసి వుండరు. ”

ప్రభుత్వం కోర్టులో సమర్పించిన జాబితాను కూడా బహిరంగపర్చింది. వాటన్నింటి మీద చర్యను తీసుకోకపోగా అసైన్మెంట్ చట్టంలో అక్రమంగా ఆక్రమించుకున్న వారిపై చర్యతీసు కునే భాగాన్ని సవరణ చేసింది. ముఖ్యమంత్రి అసైన్మెంట్ భూములను అక్రమంగా కల్గివున్నాడని తేలిన తర్వాత ఆయన వాటిని ప్రభుత్వానికి అప్పగిస్తామని ప్రకటించిన తర్వాత ఆయనను ప్రాసిక్యూషన్ నుండి రక్షించేందుకు ఈ చట్టసవరణ చేశారు. 90 రోజులలో అందరూ అప్పగించకపోతే చట్టం అమలు చేస్తామని ప్రకటించారు. ఇప్పుడు 90 రోజులు ముగియక ముందే భూములను అక్రమంగా అనుభవిస్తున్నవారు ప్రభుత్వానికి అప్పగించనక్కర లేకుండా వాటిని రెగ్యులరైజ్ చేసేందుకు ప్రభుత్వం మార్గదర్శక సూత్రాలను రూపొందిస్తున్నది. ఆదిలో మార్క్సిస్టు పార్టీ చేసిన విమర్శలు అక్షరాలా నిజమని ఇప్పుడు స్పష్టమవుతున్నది. ప్రభుత్వం చట్టసవరణ చేసింది పెద్దల నుండి భూములు లాక్కోవడానికి కాకుండా వాటిని రెగ్యులరైజ్ చేసి వారికి అప్పగించడానికేనని తేలింది. పేదల వద్ద ఎక్కడక్కడ అసైన్మెంట్ భూములు ఇంకా మిగిలి వున్నాయో సర్వే చేసి వాటినే పెద్దలకు, పారిశ్రామిక వేత్తలకు అప్పగిస్తున్నారు. చట్ట సవరణ పేదల నుండి భూములు తీసుకోడానికేనీ తేలింది. కాబట్టి పెద్దలను రక్షించడానికి సిపిఎం పూనుకున్నదని ప్రభుత్వ నేతలు చేసే విమర్శ వారి ఉద్దేశ్యాన్ని కప్పి పెట్టుకోడానికేనని తేలిపోయింది.

ఇళ్ల స్థలాల కోసం విశాఖ, సంగారెడ్డిలలో పేదలు వేలాది మంది తరలివచ్చి ఆందోళన చేస్తే పాశవికంగా లారీచార్జీ చేసి తీవ్రమైన నేరాలు మోపి కేసులు పెట్టారు. ఆ తరువాత విశాఖ నగరంలో 25వేల మందికీ పైగా కదిలి ఇళ్ల స్థలాల ఆక్రమణ ఉద్యమం

చేపడితే 10 రోజులపాటు ప్రభుత్వం తీవ్ర నిర్బంధాన్ని ప్రయోగించింది. కాంగ్రెస్ ఎమ్మెల్యే వందల ఎకరాలు ప్రభుత్వ భూములను ఆక్రమించుకుంటే వాటిని పేదలకు పంచమంటే నేరం చేసిన అధికార పార్టీ నాయకుణ్ణి వదిలేసి పేదల మీద కేసులు మోపారు. సిపిఎం ఎన్నికల లబ్ధి కోసమే ఇదంతా చేస్తున్నారని ఉద్యమాన్ని అపహాస్యం చేసే ప్రయత్నం చేశారు. సమస్య నిజమైనప్పుడు ఎన్నికల్లో లబ్ధి కోసమైనా కాంగ్రెస్ పరిష్కారం చేయవచ్చు. దీనికి సమాధానం చెప్పలేక తామూ ఇళ్ల స్థలాలు పంపిణీ చేస్తామని కాంగ్రెస్ నాయకులు వాగ్దానం చేయాల్సివచ్చింది.

బడ్జెట్లో జలయజ్ఞానికి ఏకపక్ష ప్రాధాన్యత ఇవ్వడం మూలంగా సంక్షేమ రంగం సంక్షోభంలో పడనున్నదని, విద్యా, వైద్య రంగాలు దెబ్బతింటాయని మార్క్సిస్టు పార్టీ 2005 సంవత్సరంలోనే హెచ్చరించింది. ఆనాడు గమనించకపోయినా ఈనాడు అందరూ ప్రత్యక్ష అనుభవం వలన ఆందోళన చెందే పరిస్థితి దాపురించింది. స్కాలర్షిప్పుల కోతకు, హాస్టల్స్ సౌకర్యాల దిగజారుడుకు విద్యార్థులు ఆందోళన చేపడితే సమస్యలు పరిష్కరించకుండా నిర్బంధం ప్రయోగించి లారీచార్జీ చేసి కేసులు పెట్టింది ప్రభుత్వం. అయినా విద్య, వైద్య, సంక్షేమ రంగాలకు ఈ సారి ప్రాధాన్యత నిస్తామని ప్రభుత్వం పదేపదే ప్రకటించుకోక తప్పలేదు. తీరా బడ్జెట్ కేటాయింపులు చూస్తే ఈ రంగాలకు కేటాయింపులు ఇంకా నిర్లక్ష్యం చేయబడ్డాయి.

దళితుల హక్కుల కోసం జరిగిన నిరవధిక నిరాహారదీక్షపై కూడా కాంగ్రెస్ నాయకులు చవకబారు విమర్శలు చేశారు. దళితులకి సిపిఎం ఏమి చేసిందని ప్రశ్నించారు. బహుశా దేశంలో బెంగాల్ వామపక్ష ప్రభుత్వం అమలు జరిపే విధానాలు దళితులకు పయోగపడినంతగా మరే రాష్ట్రంలోను జరిగి వుండదు. ఈ వివరాలు విమర్శించిన నాయకు

లకు తెలిసుంటే బహుశా ఆ సాహసం చేసి వుండరు. లేదా బెంగాల్ను విమర్శిస్తే సిపిఎం నాయకులు ఇరుకున పడి వెనక్కు తగ్గుతారని తెలివితక్కువగా భావించి వుండవచ్చు. ఇంతటితో ఆగకుండా ప్రచారం కోసమే ఈ ఉద్యమం ప్రారంభించామని తెలుగుదేశానికి మేలు చేయడం కోసమే నిర్వహిస్తున్నామని కూడా మాట్లాడారు. దళితుల సమస్యల మీద ప్రచారం కోసమే ఆందోళన నిర్వహించడం అహ్వనించదగిన విషయమే తప్ప ఆక్షేపించవలసిన విషయం కాదు. కాంగ్రెస్ వారు తమ ప్రచారం కోసమైనా దళితుల సమస్యల మీద ముందుగానే కార్యక్రమం నిర్వహించవచ్చు. కాని అది చేయకుండా చేసిన వారిని ప్రచారం కోసం చేస్తున్నారని ఆక్షేపించడం కుళ్ళుమోతుతనమే. నిరవధిక నిరాహారదీక్షలకు మద్దతుగా జరిగిన ఛలో హైదరాబాదు కార్యక్రమాన్ని పోలీసులు పయోగించి విచ్చిన్నం చేసే ప్రయత్నం చేశారు. ప్రదర్శకులను అటకాయించారు. నాయకులను అరెస్టు చేశారు. అయినా వేలాది మంది హైదరాబాదుకు తరలిరావడం విశేషం. ఉద్యమానికి రోజురోజుకు పెరుగుతున్న స్పందనను గమనించిన ప్రభుత్వం దిగివచ్చి ప్రధాన కోర్కెలను ఆమోదిస్తున్నానని శాసనసభలో ప్రకటించక తప్పలేదు.

అత్యధిక స్పెషల్ ఎకనామిక్ జోన్స్ను మన రాష్ట్రానికి కేటాయించారని రాష్ట్ర ప్రభుత్వం గొప్పలు చెప్పుకుంటున్నది. స్పెషల్ ఎకనామిక్ జోన్ల పేరిట లక్షల ఎకరాలను రైతుల నుండి స్వాధీనం చేసుకుని రియల్ ఎస్టేట్ వ్యాపారులకు కట్టబెట్టడానికి చేస్తున్న ప్రయత్నాలను సిపిఎం వ్యతిరేకిస్తున్నది. రైతులకు తగిన నష్టపరిహారం ఇవ్వాలని రైతులను సమీకరించే కృషి చేస్తే సిపిఎం అభివృద్ధిని అడ్డుకుంటున్నదని ప్రచారం ప్రారంభించింది. బెంగాల్లో భూములు తీసుకుంటే ఒప్పు, ఇక్కడ తీసుకుంటే తప్పా? బెంగాల్ యస్ఇజిడ్లు ఏర్పాటు చేస్తే ఒప్పు, ఇక్కడ చేస్తే తప్పా? అని వితండవాదం చేస్తున్నది. సిపిఎం రాష్ట్రంలో పరిశ్రమలు స్థాపించాలనే కోరుకుంటున్నది. అయితే రైతులనుండి తీసుకునే భూములకు సరైన నష్టపరిహారం ఇవ్వాలని కోరుతున్నది. సిపిఎం యస్ఇజిడ్లకు అభ్యంతరం చెప్పడం లేదు. కాని అవి రియల్ ఎస్టేట్ వ్యాపారులుగా మారకూడదని వాదిస్తున్నది. ఈ విషయంలో బెంగాల్లో కాంగ్రెస్కు ఎందుకు అభ్యంతరం వుండాలి. దీనికి సమాధానం చెప్పలేక పాలక పార్టీ నాయకులు వితండవాదానికి దిగుతున్నారు.

ప్రపంచబ్యాంకుతో కాంగ్రెస్ ప్రభుత్వం సర్దుబాటు రుణాల కోసం ఒప్పందం చేసుకోవడాన్ని ప్రశ్నిస్తే కాంగ్రెస్ వారి స్పందనలు మరీ చిత్రంగా వున్నాయి. రుణం కోసం ప్రజలకు హానిచేసే షరతులన్నింటినీ అమలుచేస్తున్నది. జి.ఓ.నెం.5ను రహస్యంగా తెచ్చింది. సిపిఎం బయటపెడితే తోకముడిచి వెనక్కు తగ్గి ఉపసంహరించుకున్నది. నీటి మీటర్ల విషయంలోనూ అలాగే వెనక్కు తగ్గాల్సివచ్చింది. ప్రతిఘటనతో ఉక్రోశం పట్టలేక బెంగాల్లో మీ ప్రభుత్వం ప్రపంచబ్యాంకు నుంచి రుణం తెచ్చుకోవడం లేదా? అని ప్రశ్నిస్తున్నారు. ప్రపంచబ్యాంకు నుంచి తెచ్చుకోకపోతే మరి అప్పులు ఎక్కడ పుడతాయి? అని అడుగుతున్నారు. తెలుగుదేశం ప్రభుత్వం ప్రపంచబ్యాంకు నుండి సర్దుబాటు రుణాలు తెచ్చుకున్నప్పుడు ఈ నాయకులే బెంగాల్ సంగతులు ఇక్కడెందుకని అన్నారు. ప్రపంచబ్యాంకు కాకపోతే మార్కెట్టులో అప్పుతెచ్చుకోవచ్చని సుద్దులు చెప్పారు. ఇప్పుడు వారే ఆనాటి తెలుగుదేశం వాదనలను ఈనాడు పుచ్చుకుని సిపిఎంకు సమాధానం చెబుతున్నారు.

సిపిఎం అభివృద్ధికి ఆటంకంగా వ్యవహరిస్తున్నదనేది పాలక పార్టీ నాయకులు చేసే ప్రచారంలో అన్నిటికన్నా ముఖ్యమైనది. ప్రాజెక్టుల నిర్మాణాన్ని అడ్డుకుంటున్నదని, పరిశ్రమలు పెట్టకుండా ఆటంకం కల్పిస్తున్నదని ఆరోపిస్తున్నది. ప్రాజెక్టుల మూలంగా నిర్వాసితులయ్యే ప్రజలకు, పరిశ్రమల కోసం భూమి కోల్పోయే రైతులకు తగిన నష్టపరిహారం, జీవనోపాధి కల్పించాలని సిపిఎం కోరుతున్నది. అభివృద్ధి కోసం త్యాగం చేసే తమకు అభివృద్ధి ఫలాలు దక్కనప్పుడు తామెందుకు త్యాగం చెయ్యాలి అని ప్రశ్నించే రైతులకు తగిన సమాధానం చెప్పమని సిపిఎం అడుగుతున్నది. త్యాగం ఒకరిది, లాభం వేరొకరదయితే అది అభివృద్ధి ఎలా అవుతుందని సిపిఎం ప్రశ్నిస్తున్నది. వీటికి సమాధానం చెప్పుకోలేక సిపిఎం అభివృద్ధికే వ్యతిరేకమని ముద్రవేయడం ద్వారా ప్రభుత్వం తప్పించుకోజూస్తున్నది.

ప్రతిదానికీ బెంగాల్ను రంగంలోకి లాగి అక్కడ సిపిఎం అక్కడ ఒక రకంగా, ఇక్కడ ఒక రకంగా మాట్లాడుతున్నదని ప్రజలను నమ్మించి సిపిఎం విమర్శల పదును తగ్గించాలనే ప్రయత్నం మరొకటి. ఇక్కడ సిపిఎం లేవనెత్తుతున్న సమస్యలకు సమాధానం చెప్పకుండా బెంగాల్ను రంగంలోకి తీసుకురావడం కూడా ప్రభుత్వ బలహీనత తప్ప బలం కాదు. బెంగాల్లో సింగూరు నిర్వాసితులకిచ్చిన నష్టపరిహారం దేశంలోనే అత్యంత మెరుగైనది.

“ ప్రతిదానికీ బెంగాల్ను రంగంలోకి లాగి అక్కడ సిపిఎం అక్కడ ఒక రకంగా, ఇక్కడ ఒక రకంగా మాట్లాడుతున్నదని ప్రజలను నమ్మించి సిపిఎం విమర్శల పదును తగ్గించాలనే ప్రయత్నం మరొకటి. ఇక్కడ సిపిఎం లేవనెత్తుతున్న సమస్యలకు సమాధానం చెప్పకుండా బెంగాల్ను రంగంలోకి తీసుకురావడం కూడా ప్రభుత్వ బలహీనత తప్ప బలం కాదు. ”

అత్యధిక మంది రైతుల చేత ఒప్పించి భూములు తీసుకున్నారు. నందిగ్రాంలో రైతులు భూమి ఇవ్వడానికి నిరాకరించినందున ప్రభుత్వమే వెనక్కుతగ్గి ప్రత్యామ్నాయ భూముల కోసం ప్రయత్నం ప్రారంభించింది. పోలీసు నుపయోగించి బలవంతంగా భూములు స్వాధీనం చేసుకోవడం గాకుండా గ్రామసభలు, ప్రాతినిధ్య సంస్థలు ఆధ్వర్యంలో ఒప్పించి భూములను సేకరించే ప్రయత్నం బెంగాల్ చేస్తున్నది. ఆ పద్ధతులను, అంతకన్నా మంచి పద్ధతులను ఇక్కడ కూడా అనుసరించమని సిపిఎం చెబుతున్నది. బెంగాల్లో చేసిన భూపంపకం, కౌలుదారీ రక్షణ వంటి మౌలిక మైన సంస్కరణల గురించి ఎందుకు అమలుజరపరని అడిగితే అక్కడి పరిస్థితి వేరు, ఇక్కడ పరిస్థితి వేరని చెబుతుంటారు. కాని తమకవసరమైనప్పుడు బెంగాల్ను చర్చలలోకి తీసుకొచ్చి సిపిఎంకు వ్యతిరేకంగా వాడుకునే ప్రయత్నం చేస్తుంటారు. పంజాబ్, ఉత్తరాఖండ్లో కాంగ్రెస్ ఓటమి గురించి ముఖ్యమంత్రిగారిని ప్రశ్నించినప్పుడు ఆ రాష్ట్రాలకు మనకు సంబంధం లేదని చెప్పారు. మరి ప్రతిదానికీ బెంగాల్ గురించి పోలిక తెస్తారు కదా! అని ప్రశ్నిస్తే ముఖ్యమంత్రి వద్ద సమాధానమే లేకపోయింది. తెలుగుదేశం పార్టీ హయాంలో విద్యుత్ ఛార్జీల పెంపుకు వ్యతిరేకంగా పోరాటం చేసేటప్పుడు టిడిపి నాయకులు తరచూ బెంగాల్ను ఉదాహరించి విమర్శించేవారు. అక్కడి సంగతులు మనకెందుకు, ఇక్కడి విషయాలపై మాట్లాడండని ఆనాడన్న కాంగ్రెస్ వారే ఇప్పుడు అప్పటి తెలుగుదేశం నాయకుల మాదిరిగానే బెంగాల్ను చర్చలలోకి ఈడుస్తున్నారు. ప్రపంచబ్యాంకుతో సర్దుబాటు రుణం కోసం కాంగ్రెస్ ప్రభుత్వం ఒప్పందం చేసుకోవడాన్ని సిపిఎం విమర్శ చేస్తే మీ బెంగాల్లో ప్రపంచబ్యాంకు నుండి అప్పు తీసుకోవడం లేదా? అని ఎదురుదాడి చేస్తున్నారు. బెంగాల్లో సర్దుబాటు రుణం

తీసు కుంటున్నామని రుజువు చేయడంలేదు ముఖం చాటేస్తున్నారు. గతంలో తెలుగుదేశం పార్టీ సిపిఎంపై విమర్శలు చేసిన పద్ధతిలోనే ఈనాడు ప్రపంచబ్యాంకు విషయంలో కాంగ్రెస్ విమర్శలు చేస్తున్నది. ఒకే విధానాలు అనుసరించే రెండు పాలక పార్టీలు అధికారంలో వున్నప్పుడు ఒకే రకంగా సిపిఎంపై విమర్శలు చేయడం యాదృచ్ఛికం కాదు. వాటి వర్గ స్వభావమే అది.

సిపిఎం ఉనికి కోసం, ప్రచారం కోసం ఉద్యమాలు చేస్తున్నదని కాంగ్రెస్ నాయకులు తరచూ చేసే మరో ప్రచారం. సమస్యల పరిష్కారంపై, ప్రజలకు మేలు చేయడంపై సిపిఎంకు చిత్తశుద్ధి లేదని వార్తల కెక్కడమే దాని లక్ష్యమని వారు చెప్పదలచుకున్నది. ఇదే నిజమైతే ప్రచారం కోసం ఎగబడే వారిలో కాంగ్రెస్ వారే అగ్రగణ్యులుగా ఉంటారు. రాజశేఖరరెడ్డి గారి సుదీర్ఘ పాదయాత్ర అతి పెద్ద ప్రచార స్టంట్ అని వారు అంగీకరించాల్సి వస్తుంది. అయినా మంచి ప్రజా సమస్యను తీసుకొని ప్రచారం కోసం ఉద్యమం చేసినా సిగ్గుపడాల్సిందేమీ లేదు. దాన్ని తప్పుపట్టేవాళ్లే తలవంచుకోవాలి.

సిపిఎం నాయకత్వానికి కులతత్వం, అవినీతి అంటగడుతూ జుగుప్సాకరమైన ఆరోపణలు చేయడం కాంగ్రెస్ వారు అనుసరించే మరో ఎత్తుగడ. వారు పచ్చి అబద్ధాలతో ఎదాపెదా ఆరోపణలు చేస్తారు. ఒక మంత్రి అయితే సిపిఎం నాయకుడు డబ్బు దండుకుని విదేశాలలో కొడుకును చదివించుకోడానికే ఈ ఉద్యమాన్ని నిర్వహిస్తున్నాడని చెప్పేటంతటి నీచ ప్రచారానికి దిగజారారు. కొడుకూ లేడు, విదేశాలలో చదువూ లేదు అని చెబితే కాంగ్రెస్ నాయకులు నీళ్లు నమలాల్సి వచ్చింది. శాసనసభలో పార్టీ ముఖ్యనాయకులైన ఇద్దరు శాసనసభ్యులపై అసైన్మెంటు భూములను ఆక్రమించుకున్నారని ఒక పత్రికలో అసత్యపు వార్తను కాంగ్రెస్ పెద్దలు వ్రాయించారు. అసైన్మెంటు

భూముల కుంభకోణాలలో ఇరుక్కున్న పెద్దలందరి పేర్లను ప్రకటించాలని, స్వాధీనం చేసుకోవాలని అసైన్మెంటు భూములను ఆక్రమించి, అనుభవిస్తున్న ముఖ్యమంత్రిని ప్రాసిక్యూట్ చేయాలని సిపిఎం శాసనసభాపక్షం గట్టిగా నిలవేయడంతో గుక్క తిప్పుకోలేని కాంగ్రెస్ బ్లాక్మెయిలింగ్ ఎత్తుగడలకు పాల్పడింది. అసైన్మెంటు భూములు తమ వద్ద వుంటే వెంటనే స్వాధీనం చేసుకోమని తమను శిక్షించమని శాసనసభలో సవాలు చేస్తే గుట్టు చప్పుడు చేయకుండా ప్రభుత్వం మిన్నకుండి పోయింది. కులతత్వంతోనే రామోజీ సంస్థలను వెనకేసుకొస్తున్నారని పెద్ద ప్రచార దాడిని కొంతమంది కాంగ్రెస్ నేతలు ప్రారంభించారు. చట్టాలను అతిక్రమిస్తున్న మార్గదర్శి సంస్థపై మేము పోరాడుతుంటే సిపిఎం మార్గదర్శిని వెనుక వేసుకు వస్తుందని కాంగ్రెస్ నాయకులు అదే పనిగా పనిగట్టుకొని ప్రచారం చేస్తున్నది. మార్గదర్శి విషయంలో మార్క్సిస్టు పార్టీ ప్రారంభంలోనే ఎటువంటి ఊహాగానాలకు తావులేకుండా తనవైఖరిని స్పష్టం చేసింది. మార్గదర్శి సంస్థ చట్టాలను ఉల్లంఘిస్తే చట్ట ప్రకారం ఎటువంటి చర్యలను తీసుకోవాలో అన్నింటినీ తీసుకోవాలని చెప్పింది. డిపాజిటర్ల ప్రయోజనానికి నష్టం కలిగించే ఎటువంటి చర్యలను ఆమోదించమని స్పష్టం చేసింది. కాంగ్రెస్ నాయకులు ఓ భయోత్పాతం సృష్టించి డిపాజిటర్లు ఎగబడి మూకుమ్మడిగా ఉపసంహరణలకు పాల్పడేట్టుగా చేయాలని చేసే ప్రయత్నాలను వ్యతిరేకించింది. డిపాజిటర్లకు అండగా పార్టీ నిలుస్తుందని ప్రకటించింది. గతంలో అనేక అర్బన్ బ్యాంకులు డిపాజిటర్లను ముంచినప్పుడు డిపాజిటర్ల ప్రయోజనం కోసం సిపిఎం ఆందోళనలు నిర్వహించింది. వారికోసం ఆరోజు మొసలి కన్నీరు కార్చిన కాంగ్రెస్ నాయకులు అధికారానికి వచ్చిన తరువాత డిపాజిట్ దారులను పట్టించుకున్న దాఖలాలు లేవు. అటువంటి చిత్తశుద్ధి లేని కాంగ్రెస్ డిపాజిటర్ల ప్రయోజనం కన్నా తమ కక్ష సాధింపుకే ఎక్కువ ప్రాధాన్యతనిచ్చి డిపాజిటర్లకు హాని చేస్తుంటే వారి తోకపుచ్చుకొని పోవడానికి సిపిఎం సిద్ధం కాలేదని వారి అక్కసు. కుంభకోణాల్లో ఆరితేరిన వారు ఎన్ని చెప్పినా ప్రజలు నమ్మరని సిపిఎం తాము చెప్పినట్లు చెబితే తమకు విశ్వసనీయత వస్తుందని వారి ఆశ. వారికి తందాన తాన అననందుకే విషం కక్కడం. తెలుగుదేశం ప్రభుత్వంపై పోరాటాలు నిర్వహించినప్పుడు ప్రశంసించిన కాంగ్రెస్ వారికి సిపిఎం నాయకత్వంలో అప్పుడు కులతత్వం కన్పించలేదు. విద్యుత్ ఉద్యమంలో ప్రక్క

ప్రక్క శిబిరాలలో నిరాహారదీక్ష చేసినప్పుడు వారికి కులం వాసన తగలేదు. 2004 ఎన్నికలకు ముందు అనేక సభలలో సిపిఎం నాయకుల ప్రక్కన ఆనాటి ప్రతిపక్ష నేతైన ప్రస్తుత ముఖ్యమంత్రి ప్రసంగాలు చేసినప్పుడు కులం ఆటంకం కాలేదు. ఇప్పుడు అకస్మాత్తుగా విమర్శలు తనవరకు వచ్చేసరికి కులం జ్ఞప్తికి వచ్చింది. అన్నింటిలో కులం తప్ప ఇంకేమీ కన్పించడం లేదు. ఈ ప్రశ్నలు కాంగ్రెస్ వారికి వేస్తే సమాధానం వుండదు. తాము చేసిన ప్రజావ్యతిరేక చర్యలన్నింటినీ నోరు మెదపకుండా అంగీకరిస్తే కులతత్వం లేనట్టు. లేకపోతే కులతత్వం అంటగడతారన్నమాట! దీనికి జంకి సిపిఎం వెనక్కు తగ్గుతుందనుకుంటే అది కాంగ్రెస్ వారి భ్రమ.

ధనికులను కాపాడడం కోసమే సిపిఐ(యం) ప్రభుత్వంపై విమర్శలు చేస్తున్నదని వలుద ఫాలు కాంగ్రెస్ ఆరోపించింది. అసైన్మెంట్ చట్టసవరణను విమర్శించినప్పుడు, ఓ.ఆర్.ఆర్ ఆందోళనపుడు సిపిఎంపై కాంగ్రెస్ నాయకులు విరుచుకుపడ్డారు. పెద్ద పెద్ద వారు అక్రమంగా ఆక్రమించుకున్న భూములను తాము స్వాధీనం చేసుకుంటుంటే దాన్ని అడ్డుకునేందుకు సిపిఎం ప్రయత్నం చేస్తున్నదని కాంగ్రెస్ వారు చెప్పారు. ఇప్పుడు ఎవరు ధనికులు రక్షణ కోసం ఉన్నారు. ఎవరు పేదల పక్షాన నిలబడ్డారో నిగ్గుతేలింది. అసైన్మెంట్ చట్టసవరణ పెద్దల ఆక్రమణలను రెగ్యులరైజ్ చేయడానికి వచ్చిందని ఇప్పుడు రుజువైంది. సిపిఎం చేసిన విమర్శలపై ఆనాడు ఎవరికన్నా అనుమానాలున్నా ముఖ్యమంత్రి మరో వినోబా అని ఆనాడెవరికన్నా భ్రమలు ఏర్పడినా ఇప్పుడవి పటాపంచలయి పోతున్నాయి.

ప్రత్యేక తెలంగాణా విషయంలోనూ సిపిఐ(యం)నే అభాసుపాలు చేయాలని కాంగ్రెస్ ప్రయత్నిస్తున్నది. కాంగ్రెస్ తమ మోసకారి తనాన్ని కప్పిపెట్టుకోవడానికి సిపిఎంపై దుష్ప్రచారాన్ని ఉపయోగించుకుంటున్నది. సిపిఎం అడ్డుకోవడం వల్లే తెలంగాణా రావడం లేదని కాంగ్రెస్ నాయకులు కొందరు అసందర్భంగా పదే పదే ప్రకటిస్తున్నారు. సిపిఎం వైఖరి చాలా స్పష్టంగా గతంలోను వున్నది, ఇప్పుడు వున్నది. యుపిఎ ప్రభుత్వం ఏర్పడే నాడు ఈ విషయం కాంగ్రెస్కు తెలుసు. ఆనాడే వారు అనుకూలంగా ఉన్నట్టు ఈనాడే దాన్ని అడ్డుకుంటున్నట్టు భావం కలిగించే ప్రయత్నం విడ్డూరంగా ఉన్నది. ఇప్పుడు తామే దో ఇవ్వదలచుకుంటే సిపిఎం అడ్డుకుంటున్నట్టుగా చెప్పడం వట్టి కపటత్వం తప్ప మరేదీ

కాదు.


కాంగ్రెస్ పార్టీ సిపిఎం విధానాలను విధానపరంగా ఎదుర్కోలేని స్థితిలో వుందనే విషయం దాని విమర్శలను చూస్తే ఎవరికైనా అర్థమవుతుంది. సిపిఎం విధానాల యొక్క అసమంజసత్వాన్నో, అశాస్త్రీయతనో, ప్రజావ్యతిరేక స్వభావాన్నో వాస్తవాల మీద ఆధారపడి విడమర్చి చెప్పగలిగితే మెచ్చుకోవచ్చు. కాంగ్రెస్ ప్రభుత్వ విధానాల యొక్క గొప్పతనాన్నో శాస్త్రీయతనో వాస్తవాల మీద ఆధారపడి వివరిస్తే అంగీకరించవచ్చు. ఈ పని చేయకుండా చర్చలో లేని అంశాలను, చర్చకు సంబంధం లేని అంశాలను ముందుకు తీసుకువచ్చి చర్చను ప్రక్కదోవ పట్టించడానికి, ప్రజల దృష్టి మళ్ళించడానికి పాలక పార్టీ నాయకులు ప్రయత్నిస్తున్నారు. అలాగే చర్చలను వ్యక్తుల మీదకు మళ్ళించి వ్యక్తిత్వాలను కించపర్చే పద్ధతిలో నిరాధార ఆరోపణలు చేసి చర్చ స్థాయిని దిగజార్చి తద్వారా విమర్శకుల నైతిక బలాన్ని దెబ్బతీయాలనే కుటిల ఎత్తుగడకు పాల్పడుతున్నారు. కాంగ్రెస్ నాయకులకు ఇది వెన్నతో పెట్టిన విద్య. నీచస్థాయికి దిగజారి వ్యక్తిగత దాడులకు పాల్పడితే విధానపరమైన అంశాలు ప్రక్కకు పోయి తమ దుష్ప్రచారాలన రక్షించబడుతుందనేది వారి ఆకాంక్ష కావచ్చు.

పాలకపార్టీలు కమ్యూనిస్టులను దెబ్బతీయడానికి అబద్ధాలను, అవాస్తవాలను, దుష్ప్రచారాలను ఒక ప్రధానమైన సాధనంగా వాడుకుంటాయి. గతంలోను ఇది జరిగింది. ఇప్పుడు జరుగుతుంది, భవిష్యత్తులోను జరుగుతుంది. అయినా వాటి ప్రయత్నాలు జయప్రదం కాబోవు. సిపిఎం వాస్తవాల మీద ఆధారపడినంత కాలం, ప్రజల జీవిత సమస్యలతో ముడిపడి పనిజేస్తున్నంత కాలం ప్రజలలో సిపిఎం విశ్వసనీయతను దెబ్బతీయడం సాధ్యం కాదు. చవకబారు ఎత్తుగడలు పనిచేయవు.

దుష్ప్రచారాలు పనిచేయనపుడు నిర్బంధమే వారి ఆయుధం. రాబోయే కాలంలో ఉద్యమాల మీదా, పార్టీ మీదా నిర్బంధ పెరుగుతుంది. నిర్బంధానికి భయపడి సిపిఎం ఉద్యమాలను వదులుకోదు. ప్రజలు కష్టాల్లో ఉన్నప్పుడు, అన్యాయాలకు గురవుతున్నప్పుడు వారు ఉద్యమాలకు, పోరాటాలకు సిద్ధంగా ఉన్నప్పుడు సిపిఎం వెనకంజ వేసే సమస్యలేదు. ముందుండి పోరాటాన్ని నడుపుతుంది. ఎన్ని త్యాగాలకైనా సిద్ధమవుతుంది, ప్రజలను సిద్ధం చేస్తుంది. నీటిలో చేపల్లాగా ప్రజల మధ్య ఉంటూ ప్రజల కోసం పని చేస్తూంటే పాలకపార్టీల దుష్ప్రచారాలు, నిర్బంధాలు కమ్యూనిస్టులను ఏమీ చేయలేవు.

కమ్యూనిస్టులపై ప్రచార దాడి

తెలకపల్లి రవి



నాడూ నేడూ

కమ్యూనిస్టులను రాజకీయంగా ఎదుర్కోలేని కాంగ్రెస్ నాయకులు అతినీచమైన వ్యక్తిగత ప్రచారాలను ఆయుధంగా చేసుకుని దాడికి దిగడం రాష్ట్రంలో ఇదే మొదటిసారి కాదు. 1955 ఎన్నికల్లో పరాకాష్టగా సాగించిన ఈ దాడిని కాంగ్రెస్ నాయకులు అవకాశం, అవసరం వచ్చినప్పుడల్లా సాగిస్తూనే ఉన్నారు.

. రాఘవులు కూడా ఇలా మాట్లాడ తారనుకోలేదు....

. ఎలాగైనా చంద్రబాబు నాయుణ్ణి తిరిగి గద్దెక్కించాలని చాలా ఆతృతగా వున్నారు....

. రామోజీ రావుతో సాన్నిహిత్యం వల్లనే మార్గదర్శిపై అలాటి వైఖరి తీసు కున్నారు....

. తమ్మినేని వీరభద్రంపై ఆ జిల్లాకు చెందిన వారే ఫిర్యాదు చేశారట....

ఇటీవలి కాలంలో ఇలా సిపిఎం పైనా, వ్యక్తిగతంగా ఆ పార్టీ నాయకులపైనా మీడియాలో వస్తున్న కాంగ్రెస్ నాయకుల ఆరోపణలూ, ఆక్రోశాలూ చూస్తుంటే చరిత్ర పునరావృతమవుతున్నట్టు కనిపిస్తోంది. ముఖ్యమంత్రి వైఎస్ రాజశేఖరరెడ్డి స్వయంగా ఇలాటి ప్రచారాలకు పాల్పడుతున్నారు. 'ఎద్దు ఈనిందని రాఘవులు అంటే దూడను

కట్టేయమని ఈనాడు అంటోంది' అని ఇటీవలనే ఆయన తిట్టిపోశారు.

కొత్తగా చూసేవారికి ఇవన్నీ ఆశ్చర్యంగా వుండొచ్చునేమో గాని కాంగ్రెస్ చరిత్ర తెలిసిన వారికి ఎలాటి ఆశ్చర్యం వుండదు. ఇరవై ఏళ్లకిందట మాట. అప్పుడు కాంగ్రెస్ ప్రతినిధిగా కెకె తివారీ వుండేవాడు. ఎప్పుడు ఏది బడితే అది మాట్లాడేవాడు. అప్పట్లో దానిపై కాంగ్రెస్ అధికార ప్రతినిధి 'మా భవనంలో అనేక గదులుంటాయి. వాసనమరీ ఎక్కువైందను కున్నప్పుడు బాత్‌రూం తలుపులు తెరుస్తాము. ఇది కూడా అలాటిదే' అన్నారు!

1955 అనుభవం

రాజకీయ ప్రత్యర్థులపై సామదాన భేద దండోపాయాలు ప్రయోగించడం కాంగ్రెస్

నేతలకు వెన్నతో పెట్టిన విద్య. మరీ ముఖ్యంగా అధికారంలో వున్నప్పుడు, తమ అధికారానికి ఎసరు వస్తున్నప్పుడు వారెంతకైనా తెగిస్తారు. సత్యాన్ని ఖూనీ చేయడానికీ, పచ్చి అవాస్తవాలు ప్రచారంలో పెట్టడానికీ ఏ మాత్రం వెనకాడరు. ఇందుకు పెద్ద ఉదాహరణ ఆంధ్రప్రదేశ్‌లో 1955 మధ్యంతర ఎన్నికల పోరాటమే. ఆ చరిత్ర ఒక్కసారి పరిశీలిస్తే ఇప్పుడు జరిగే తంతు చాలా పిల్లాటలాగా అనిపిస్తుంది.

1955 మధ్యంతర ఎన్నికలు ఒక ప్రత్యేక పరిస్థితిలో జరిగాయి. అప్పటికే తెలుగు నాట కమ్యూనిస్టులు గొప్ప శక్తిగా స్థిరపడ్డారు. 46 నుంచి జరిగిన వీరతెలంగాణా రైతాంగ సాయుధ పోరాటం దేశాన్ని వూపేసింది. కాంగ్రెస్ బూర్జువా భూస్వామ్య పాలకులలో దడ పుట్టించింది. ఆ పోరాటంపై భయానక

రచయిత భారత కమ్యూనిస్టు పార్టీ (మార్క్సిస్టు)
రాష్ట్ర కమిటీ సభ్యులు, రాజకీయ వ్యాఖ్యాత

“....అన్నీ సమాజానికి చెందాలనే కమ్యూనిస్టులు అధికారంలోకి వస్తే భార్యలను కూడా జాతీయం చేస్తారు... గుళ్ళు గోపురాలు మూసేస్తారు. అరవై ఏళ్లు దాటిన ముసలాళ్లందరినీ నిలబెట్టి కాలేస్తారు. ప్రతివారితో నిర్బంధంగా చాకిరీ చేయిస్తారు. కూలీల కొమ్ము కాసి రైతులను వేధిస్తారు..... అంటూ అదేపనిగా దుష్ప్రచారం చేశారు.”

నిర్బంధం సాగించి నాలుగువేల మందిని బలిగొన్నారు. అదే సమయంలో ఆంధ్ర ప్రాంతంలో తెలంగాణా పోరాటానికి సంఘీ భావంగా నడిచిన ప్రజా ఉద్యమంపైన కూడా నిర్బంధ కాండ సాగించి మూడు వందల మంది ప్రాణాలు తీశారు. ఈ చర్యలతో కమ్యూనిస్టులను చెల్లాచెదురు చేశాము గనక ఇక ఎదురు లేకుండా పోతుందని భ్రమపడ్డారు. అలాటి పరిస్థితుల్లో 1952 మొదటి జనరల్ ఎన్నికలు జరిగాయి. తెలంగాణాలో కమ్యూనిస్టులతో కూడిన పిడిఎఫ్ విజయదుందుభులు మోగించింది. ఆంధ్రప్రాంతంలోనైతే కమ్యూనిస్టులు, సోషలిస్టులు తదితరులతో కూడిన సంఘటన మెజారిటీకి చేరువగా వచ్చింది. అయితే అప్పటికింకా ఉమ్మడి మద్రాసు రాష్ట్రంలో కలసి వున్నందున ప్రభుత్వ ఏర్పాటుకు కొద్దిగా బలం తగ్గింది. ఈ లోగా కేంద్రంలోని కాంగ్రెస్ ప్రభుత్వం కుట్రలు పన్ని దేశానికే గవర్నర్ జనరల్ గా చేసిన రాజగోపాలాచారిని దొడ్డిదారిన ముఖ్యమంత్రిగా ప్రతిష్ఠించింది. ఆ విధంగా దేశంలో మొదటి ఎన్నికల్లోనే కాంగ్రెస్ కు ప్రత్యామ్నాయం కాగల సత్తాను కమ్యూనిస్టులు చాటుకున్నారు.

విశాలాంధ్ర కోసం ప్రజల ఆందోళన తర్వాత 1953 అక్టోబరు 1న ఆంధ్ర రాష్ట్రం అవతరించింది. విజయవాడ రాజధాని కావడం సహజమైనప్పటికీ అది కమ్యూనిస్టు కేంద్రం గనక కర్నూలులో ఏర్పాటు చేశారు. కర్నూలు శాసనసభలో తరిమెల నాగిరెడ్డి ప్రతిపక్ష నాయకుడు కాగా మోటూరు హనుమంతరావు ఉపనాయకుడు. ప్రతి సమస్యలోనూ కాంగ్రెస్ ప్రభుత్వం కమ్యూనిస్టుల ధాటికి ఉక్కిరిబిక్కిరయ్యేది. చివరకు ఆ ప్రభుత్వం అవిశ్వాస తీర్మానంతో అధికారం కోల్పోయింది. 1955 మధ్యంతర ఎన్నికలు వచ్చాయి. ఈ ఎన్నికల్లో

కమ్యూనిస్టులు ఆంధ్ర ప్రదేశ్ లో అధికారంలోకి రావడం తథ్యమన్న వాతావరణం ఏర్పడింది. జాతీయ పత్రికలే గాక అంతర్జాతీయ పత్రికల ప్రతినిధులు కూడా ఈ వార్తల కోసం ఆంధ్ర కు వచ్చారు. కమ్యూనిస్టుల ప్రతి కదలికా ప్రచారాంశమైంది. ప్రజలు పార్టీ నాయకులకు బ్రహ్మరథం పట్టారు.

పచ్చిఅసత్యాలు, నీచప్రచారాలు

ఇలాటి పరిస్థితుల్లో కమ్యూనిస్టులను రాజకీయంగా ఎదుర్కోలేని కాంగ్రెస్ నాయకులు అతినీచమైన వ్యక్తిగత ప్రచారాలనే ఆయుధంగా చేసుకున్నారు. అప్పట్లో రాష్ట్రంలోని రెండు ప్రధాన పత్రికలైన ఆంధ్రపత్రిక, ఆంధ్రప్రభ ఇందుకు పూర్తిగా వంతపాడాయి. కమ్యూనిస్టు వ్యతిరేక ప్రచారం పొంగిపొర్లింది.

....అన్నీ సమాజానికి చెందాలనే కమ్యూనిస్టులు అధికారంలోకి వస్తే భార్యలను కూడా జాతీయం చేస్తారు... వీరు కామరేదులు. కామ్రేడ్ అంటేనే కమ్మరెడ్డి - కమ్యూనిజమంటేనే నియంతృత్వం. అక్కడ వ్యక్తి స్వేచ్ఛ వుండనే వుండదు అన్నిటినీ అణచివేస్తారు. దేవుడు దయ్యం లేవంటారు గనక గుళ్ళు గోపురాలు మూసేస్తారు. ఆచారాలు నమ్మకాలు మంట గలుపుతారు. అరవై ఏళ్లు దాటిన ముసలాళ్లందరినీ నిలబెట్టి కాలేస్తారు. ప్రతివారితో నిర్బంధంగా చాకిరీ చేయిస్తారు. కూలీల కొమ్ము కాసి రైతులను వేధిస్తారు.....

అంటూ అదేపనిగా ప్రచారం చేశారు. ఇరవై ఎకరాలకు పైబడిన వారి భూమిని తీసుకుని పంచుతామని పార్టీ ప్రణాళికలో చెబితే రెండెకరాలున్నా తీసుకుంటారని వారు ప్రచారం చేశారు. ఆఖరుకు కుక్క చచ్చిపోతే కూడా కమ్యూనిస్టులే చంపించారని ప్రచారం చేసిన సంగతి కమ్యూనిస్టు పార్టీ కేంద్రకమిటీ ప్రత్యేకంగా ప్రస్తావించింది.

ఈ ఎన్నికల ప్రచారంలో నీచ నిందారోపణలను గురించి కమిటీ నివేదికలో ప్రత్యేకంగా పేర్కొంది. ఈ ప్రచారాల ద్వారా కాంగ్రెస్ నాయకులు అసలు సమస్యలు మరుగు పర్చారని కూడా విమర్శించింది.

కమ్యూనిస్టు వ్యతిరేక ప్రచారంలో ఆంధ్రపత్రిక, ఆంధ్రప్రభ పోటీపడ్డాయి. తెలుగు జర్నలిజానికి వరవడి పెట్టిన వాడుగా చెప్పబడే నార్లవెంకటేశ్వరరావు ఈ దుష్ప్రచారానికి పితామహుడు కావడం యాదృచ్ఛికం కాదు. ఆంధ్రప్రభ అప్పట్లో ప్రగతి పేరుతో రోజుల తరబడి కమ్యూనిస్టు వ్యతిరేక సంపాదకీయాలు రాసింది. పాశ్చాత్య పత్రికలలో ప్రచురితమయ్యే కమ్యూనిస్టు వ్యతిరేక సమాచారాన్ని పునర్ముద్రించింది. బూటకపు ఇంటర్వ్యూలు, కథనాలు ప్రచురించింది. స్వయంగా చూస్తే తప్ప అలాటి ప్రచారాలు సాగాయని నమ్మడం కష్టం.

అభ్యుదయ సాహిత్యంపైనా, శ్రీశ్రీపైనా దాడి దీనికి తోడు కవులనూ, రచయితలనూ, మేధావి వర్గాలనూ కూడగట్టి కాలకూట విషప్రచారం చేయించారు. 1943లో జరిగిన ప్రథమాంధ్ర అభ్యుదయ రచయితల సమావేశం తర్వాత వారిలో కమ్యూనిస్టు అనుకూల భావాలు ఎక్కువగా వుండేవి. అయితే స్వతహాగా మధ్య తరగతి బుద్ధి జీవులు కావడం వల్ల వారికి వుండే పరిమితులూ, వూగిసలాటలూ వారికి వుంటాయి. దాన్ని ఉపయోగించుకుని ఒక క్రమపద్ధతిలో వారిని సమీకరించి, సంతకాలు సేకరించి కమ్యూనిస్టుపార్టీకి వ్యతిరేకంగా ప్రకటన చేయించారు.

తెలుగు కళా సాహిత్యాల పునర్వికాసంలో అందరికన్నా కీలక పాత్ర వహించిన వారు కమ్యూనిస్టులు. మాకినేని బసవపున్నయ్య, పులుపుల శివయ్య పార్టీ తరపున రాజమండ్రి వెళ్లి కందుకూరి వీరేశలింగం స్వీయచరిత్రనూ, రచనలనూ తీసుకొచ్చి పునర్ముద్రణకు ఏర్పాట్లు చేశారు. అలాగే గురజాడ రచనలనూ డైరీలను కూడా. గురజాడ దేశభక్తిగీతం ఇప్పుడందరూ పాడతారు. గాని దాన్ని మొదట ప్రాచుర్యంలోకి తెచ్చినవారు కమ్యూనిస్టులే. 1942 తర్వాత ప్రపంచ శాంతికోసం జరిగే పోరాటంలో కమ్యూనిస్టులు ప్రజాకళలను విస్తారంగా పెంపొందించారు. గ్రామ గ్రామాన పర్యటించారు. ప్రజల భాషను పదునెక్కించారు. ‘పెద్దబాలశిక్ష ఫెయిల్ ప్రజాశక్తి ప్యాస్’ అని అప్పటి ఛాందసులు ఎగతాళి చేశారంటేనే

పరిస్థితి తెలుస్తుంది. భాషా సాహిత్యాల ప్రజాస్వామీకరణ జరగకుండా ప్రజాస్వామ్యం పరిపూర్ణం కాదన్న గురజాడ మాటను ఆ విధంగా ఆచరణలో అమలు చేసేందుకు ప్రయత్నించారు. భూస్వామ్య వర్గాలపై పోరాటం కాంగ్రెస్ రాజకీయ నాయకులకు కోపం తెప్పించినట్టే ప్రజాస్వామిక సాహిత్య కృషి భావజాలంలో అభివృద్ధి నిరోధకుల అక్కసుకు కారణమైంది. తర్వాత కాలంలో హేతువాదిగా రచనలు చేసిన నార్లవెంకటేశ్వరరావు ఆ రోజులలో ఈ ఛాందసులను కూడగట్టారు.



కాంగ్రెస్ 'మెకార్థియజానికి' బలైన మహాకవి శ్రీశ్రీ

శ్రీశ్రీ ప్రజా సాహిత్య ప్రస్థానానికి ప్రతినిధిగా వుండటమే కాక ఎన్నికల ప్రచారంలో ప్రత్యక్షంగా పాల్గొని కమ్యూనిస్టుపార్టీని బలపర్చడంతో ఆయనపై దాడి కేంద్రీకరించి ఆ ముసుగులో కమ్యూనిస్టు సిద్ధాంతాలపై విష ప్రచారానికి పాల్పడ్డారు. అప్పటి వరకూ మానవతా వాదులుగా, వామపక్ష వాదులుగా పేరు పొందిన వారెందరో ఈ ప్రచారంలో భాగస్వాములవడం ఒక చారిత్రక విషాదం. దేవులపల్లి కృష్ణశాస్త్రి, పాలగుమ్మి పద్మరాజువంటి వారు కూడా వ్యాసాలు రాశారు. అయినా శ్రీశ్రీ కమ్యూనిస్టు నేతలతో పాటు చాలా ప్రచార సభల్లో పాల్గొన్నారు. చివరకు ఇదంతా తట్టుకోలేక ఆయనకు చిత్తచాంచల్యం కూడా కలిగింది. నార్లచిరంజీవి ఈ దుష్ప్రచారానికి గట్టి సమాధానం రాశారు. అలాగే ప్రత్యగత్య నందూరి రామమోహనరావులు కూడా కొంత వరకూ సమాధానాలిచ్చారు. మొదట్లో ఈ దాడి ప్రకటన సంతకాలలో ఆరుద్ర పేరు కూడా వుంది కాని తర్వాత ఆయన తన సంతకం

“ అరె యార్ ఇదరావో దేఖో ఆంధ్రుల దినపత్రిక. పెట్టుబడికి కట్టుకథకు పుట్టిన విషపుత్రిక అన్న శ్రీశ్రీ వాక్యాలు అప్పటి పరిస్థితిని ప్రతిబింబిస్తాయి. కారణమేమంటే అప్పట్లో ఆంధ్రప్రభ నార్ల నాయకత్వంలో కమ్యూనిస్టులకు వ్యతిరేకంగా రాజకీయ దాడి సాగిస్తుంటే ఆంధ్ర పత్రిక అబద్ధపు వార్తలు అదేపనిగా ప్రచురించేది. ”

మరో విధంగా తీసుకుని ఉపయోగించున్నారని చర్చ చేశారు. ఆ రోజులలో ఆయన శ్రీశ్రీతో వుండి శుశ్రూష చేశారు. (నాటి పత్రాలు సమాచారంతో విజయవాడ సాహితీమిత్రుల పక్షాన విశ్వేశ్వరరావు 'ఒకానొక దొంగదాడికథ' అనే పుస్తకం ప్రచురించి గొప్ప మేలు చేశారు. వాటిని మరో సందర్భంలో వివరంగా పరిశీలించుకోవచ్చు)

అరె యార్ ఇదరావో దేఖో ఆంధ్రుల దినపత్రిక. పెట్టుబడికి కట్టుకథకు పుట్టిన విషపుత్రిక అన్న శ్రీశ్రీ వాక్యాలు అప్పటి పరిస్థితిని ప్రతిబింబిస్తాయి. కారణమేమంటే అప్పట్లో ఆంధ్రప్రభ నార్ల నాయకత్వంలో కమ్యూనిస్టులకు వ్యతిరేకంగా రాజకీయ దాడి సాగిస్తుంటే ఆంధ్ర పత్రిక అబద్ధపు వార్తలు అదేపనిగా ప్రచురించేది. అందులోనూ అప్పట్లో ప్రజాదరణలో సాటిలేని వుచ్చలవల్లి సుందరయ్య, మాకినేని బసవపున్నయ్య, చంద్ర రాజేశ్వరరావు వంటివారిపై దాడి కేంద్రీకృతమైంది. సుందరయ్య గారి విశుద్ధ వర్తన తెలిసి కూడా ఆయన ప్రతిష్ఠను దెబ్బతీసేందుకు కాంగ్రెస్ వారు 'కామ్రేడ్ వెంగమ్మ' నాటకం ప్రదర్శించేవారు. ఆయన ఒక ఇంట్లో ఆశ్రయం పొంది ఆ ఇంటి ఇల్లాలిని లేవదీసుకుపోయినట్టు దాంట్లో చూపించేవారు. (వాస్తవంలో కమ్యూనిస్టు నేతలు వందలాది మంది ఎందరో తల్లుల ప్రేమాభిమానాల వల్లనే ఆజ్ఞాత వాసంలో తప్పించుకోగలిగారు. వారిలో అనేకులు ఇప్పటికీ అభిమానులుగానే వున్నారు)

దుష్ప్రచారాల వూట 'సామర్లకోట'

మాకినేని బసవపున్నయ్య అంటే కాంగ్రెస్ నాయకులకు మరీ కంటగింపు. ఆయన ఉపన్యాసాలంటే జనం చెవి కోసుకునేవారు. బళ్లుకట్టుకుని మరీ వచ్చి ఆయన ప్రసంగాలు వినేవారు. ఆయన వాగ్ధాటి, జనసామాన్యానికి

హత్తుకు పోయే ఉపన్యాసాలైతే తట్టుకోవడం వల్ల కాక ఆసత్యాలకు దిగారు. ఆయన సభ జరిగిన వెంటనే ఆంధ్రపత్రిక మరుసటి రోజున అబద్ధాలు ప్రచురించడం సర్వసాధారణమైంది. సామర్లకోట సభలో ఆయన మాట్లాడినట్టు ఉన్నవీ లేనివీ కల్పించి రాయడం మరీ దారుణమైంది. కమ్యూనిస్టులు అధికారంలోకి వస్తే కమ్మ భూస్వామ్య స్త్రీల మెడలపై కాడి కట్టి దున్నిస్తామని బసవపున్నయ్య అన్నట్టు ఆంధ్ర పత్రికే ప్రచురించింది. వ్యవసాయ కూలీలను ఆకట్టుకోవడానికి ఆయన ఇలా మాట్లాడారని భాష్యం చెప్పారు. నిజానికి బసవపున్నయ్య సంపన్నరైతు కుటుంబం నుంచి వచ్చినవారు. అగ్రకుల సంపన్నుల తీరు తెన్నులు తెలిసినవారు. కమ్మ భూస్వాముల ఇళ్లలో ఆడవాళ్లకు నగలు మోసీ మోసీ మెడలు అరిగిపోయాయని తాను చెప్పానని ఆయన స్వయంగా వివరించారు. దీన్ని వక్రీకరించి ఆయన ఆడవాళ్ల మెడలపై కాడి పెట్టి దున్నిస్తామని అన్నట్టు తీవ్ర స్థాయిలో ప్రచారం చేశారు. కమ్యూనిస్టులు అధికారంలోకి వస్తే చరిత్ర మారిపోతుందని ఆయన అన్నమాటను ఉటంకిస్తూ ఆంధ్రప్రభ -వరుసగా కార్కునులు వేస్తూ కమ్యూనిస్టులు సుత్తితో తలలు పగలగొడతారనీ, కొడవలితో గొంతు కోస్తారనీ ఇలాటి పచ్చి బూతులన్నీ చిత్రించింది.

వ్యూడల్ శక్తులకు వ్యతిరేకంగా కమ్యూనిస్టులు వ్యవసాయ కార్మికులను పేదరైతులను సమీకరించి పోరాడుతున్న తరుణంలో రైతాంగంలో లేనిపోని భయసందేహాలు కలిగించడానికి ఇలాటివి ప్రయోగించారు. కాంగ్రెస్ అధ్యక్షుడు దేబర్ నుంచి రాష్ట్ర ఉపముఖ్యమంత్రి నీలం సంజీవరెడ్డి వరకూ ఇలాటి అనత్యాలు పుంఖానుపుంఖంగా గుప్పించారు

వర్గ శత్రువుల అమ్ముల పొదిలో

“ హరికేషన్ సింగ్ సూర్జిత్ జాతీయ రాజకీయాలలో లౌకిక శక్తులను కూడగట్టడంలో నిర్వహిస్తున్న కీలకపాత్ర సహించలేక ఆయనను ఒక కుట్రదారుగానో, మాయలమరాఠీగానో చిత్రించడానిక పాలకవర్గ అనుకూల మీడియా నానా తంటాలు పడింది. ”

అబద్ధాలు, పుకార్లు బలమైన అస్త్రాలుగా వుంటాయని చరిత్ర ఎప్పుడూ చెబుతున్నది. వాటిని ప్రభుత్వ యంత్రాంగం ద్వారానూ, పత్రికలలోనూ ప్రచారంలో పెట్టడమే కాక చాపకిందనీరులా ప్రజలలోనూ ప్రచారం చేయడం కద్దు. ఆంధ్రలో ఆనాటి జనాదరణ చూసి అతిగా అంచనా వేసుకున్న కమ్యూనిస్టులు ఐక్య సంఘటన నిర్మించుకోలేక వంటరిపాటు కావడంతో 1955 ఎన్నికలలో ఓటమి ప్రాప్తించింది. అయితే ఓడిపోయినా పోలైన ఓట్లలో మువ్వయి అయిదు శాతం లభించాయి. ఇది అప్పటికే ఇంత ప్రజాదరణ వున్నందువల్లనే కాంగ్రెస్ నాయకులు అంతగా భయపడ్డారనేది స్పష్టం. యుద్ధంలో ముందుగా నేలకొరిగేది సత్యం అన్న వాక్కును ఆ విధంగా వారు నిజం చేశారు. అయినా అప్పటికీ ఇప్పటికీ కూడా తెలుగు ప్రజల హృదయాలలో కమ్యూనిస్టులకు గల ప్రత్యేక స్థానాన్ని కదిలించలేకపోయారు.

జాతీయ స్థాయిలోనూ అదే తంతు!

జాతీయ స్థాయిలోనూ కమ్యూనిస్టులకు వ్యతిరేకంగా ఎప్పటికప్పుడు ఏవో అసత్యాలు వ్యాపించేయడం వర్గశత్రువులకు వెన్నతో పెట్టిన విద్య. ప్రథమ సోషలిస్టు దేశమైన సోవియట్ యూనియన్ ను బలపర్చినందుకు గాను రష్యా మానస పుత్రులు అంటూ చాలా కాలం తిట్టిపోశారు. తర్వాత ఆ కాంగ్రెస్ వారే అమెరికా ఆధిపత్యానికి వ్యతిరేకంగా నిలదొక్కుకోవడానికి సోవియట్ సహాయంపై ఆధారపడ్డారు. 1962లో భారత చైనా సరిహద్దు సంఘర్షణ తరుణంలో ఇరు దేశాలూ స్నేహపూర్వకంగా వివాదం సర్దుబాటు చేసుకోవాలని అన్నందుకు సిపిఎం నేతలపై చైనా ఏజంట్లని ముద్రవేసి జైళ్లపాలు చేశారు. అసత్యాలతో అధికార పత్రాలు విడుదల

చేశారు. పశ్చిమబెంగాల్ లో సిపిఎంను దెబ్బతీసేందుకోసం నగ్నలైట్లనూ, సంఘ వ్యతిరేక శక్తులనూ ఉపయోగించుకోవడమే కాక నాయకులపై అనేక కట్టుకథలు ప్రచారం చేశారు. వామపక్ష ఫ్రంట్ అప్రతిహతంగా విజయం సాధిస్తున్న నేపథ్యంలో దాని అగ్రనాయకుడైన జ్యోతిబాసుపై బురద జల్లేందుకు ఆయన కుమారుడు చందన్ బాసు వ్యాపారాలను అడ్డం పెట్టుకుని లేనిపోని అబద్ధాలు రాశారు. ఆ సీనియర్ నాయకుడు ఎవరో నర్తకితో నృత్యం చేస్తున్నట్టు ఫోటోనూ సందర్భంలేకుండా మీడియాలో వదలి కథలు రాశారు. ఇవన్నీ పటాపంచలై పోగా వామపక్ష ఫ్రంట్ రికార్డు కాలం కొనసాగుతూనే వున్నది. కేరళలో నంబూద్రిపాద్ ముఖ్యమంత్రిగా వున్నప్పుడు కూడా ఇలాగే ఆయనకు సంబంధించిన వ్యక్తిగత కథనాలను ప్రచారంలో పెట్టబోయి భంగపడ్డారు.

హరికేషన్ సింగ్ సూర్జిత్ జాతీయ రాజకీయాలలో లౌకిక శక్తులను కూడగట్టడంలో నిర్వహిస్తున్న కీలకపాత్ర సహించలేక ఆయనను ఒక కుట్రదారుగానో, మాయల మరాఠీగానో చిత్రించడానిక పాలకవర్గ అనుకూల మీడియా నానా తంటాలు పడింది. ఆయనకున్న ఆస్తిపాస్తుల గురించి, ఆయన సంతానం గురించి కూడా అబద్ధాలు ప్రచారంలో పెట్టింది. పదమూడేళ్ల వయసు నుంచి ఎనిమిది దశాబ్దాలకు పైబడి ప్రజాజీవితంలో పోరాటాలలో కొదమ సింహంలా నిల్చిన ఆ కురువృద్ధునిపైనే కట్టుకథలు ప్రచారం చేసింది. సూర్జిత్, మధులిమాయే చంద్రశేఖర్ తో కలసి విపిసింగ్ ను కూలదోసేందుకు కుట్ర పన్నారన్న కట్టుకథను ప్రచురించిన ఇండియన్ ఎక్స్ ప్రెస్ ప్రెస్ కౌన్సిల్ అభిశంసనకు గురైంది.

ఈ విషయంలో వ్యాస రచయితకు ప్రత్యక్షంగా అనుభవం వుంది. 1981లో విజయవాడలో సిపిఎం అఖిలభారత మహా సభలు జరిగినప్పుడు ప్రతిరోజూ మధ్యాహ్నం ఉద్యమాభిమాని కాట్రగడ్డ శ్రీనివాసరావు గారింట్లో పత్రికా గోష్టులు జరుగుతుండేవి. వివిధ ప్రాంతాల నుంచి వచ్చిన విలేకరులు రకరకాల ప్రశ్నలు వేస్తుండేవారు. కేరళ బెంగాల్ నుంచి వచ్చిన కొందరు విలేకరులైతే రాజకీయ ప్రత్యర్థుల స్థాయిలో మాట్లాడుతుండేవారు. అప్పట్లో బసవపున్నయ్య మాటలంటే వారికి మరింత చురుగ్గా వుండేవి. ఒకసారి ఓ బెంగాలీ విలేకరి ‘ఈజ్ ఇట్ యువర్ హౌస్ మిస్టర్ బసవ పునన్నయ్య’ (ఈ ఇల్లు మీదేనా) అని అడిగాడు. దానికాయన కాదని సమాధానమిస్తూ కాట్రగడ్డ శ్రీనివాసరావును చూపించారు. అంతటితో ఆగక తాము చాలా కాలం కిందటే ఇల్లు, గిల్లా వద్దనుకున్నామనీ, కాని ఇప్పుడు పుస్తకాలు కాగితాలు ఎక్కడ పెట్టుకోవాలో అర్థం కాక ఇల్లు వుంటే బావుండేదే అనిపిస్తోందని సరదాగా జవాబుచెప్పారు. ఇదంతా అయ్యాక ‘ఇండియా టుడే’ పత్రిక ‘బసవపున్నయ్య తన విశంతమైన సౌధంలో, విలాసంగా కూచుని ప్రశ్నలకు జవాబు లిచ్చారని’ రాసింది. దీనిపై బసవపున్నయ్యతో మాట్లాడినప్పుడు కావాలనే ఇదంతా చేస్తుంటారు మనం పట్టించుకోనవసరం లేదని తేలిగ్గా తీసిపారేశారు.

ప్రస్తుత ప్రహసనాలు

ఇప్పుడు ఆంధ్ర ప్రదేశ్ లో సిపిఎం నాయకులపై వచ్చే కథలూ, సిఎల్ పి పేరుతోనో మరో రూపంలోనో వినవచ్చే నిందారో పణలూ చూస్తుంటే ఈ ఉదాహరణలన్నీ మదిలో మెదులుతాయి. కమ్యూనిస్టులలో వ్యక్తులుగా ఏవైనా లోపాలుండవచ్చు. పొరబాట్లు కూడా జరగవచ్చు. వాటిని విమర్శించే హక్కు అందరికీ వుంటుంది. దిద్దుకోవలసిన బాధ్యతా వారికి వుంటుంది. కాని దురుద్దేశంతో అసత్యాలు ప్రచారం చేస్తే అవే నిజమై పోతాయనే ఎత్తుగడలు సహించరానివి. తేలిగ్గా కుల ప్రస్తావనలు తీసుకురావడం, ఆస్తిపాస్తులకు సంబంధించి తాడూ బొంగరం లేని ఆరోపణలు చేయడం, తర్వాత వాటిపై స్పందిస్తే కిమ్మనకుండా వుండటం ఇవన్నీ పాలకవర్గాలకు ప్రత్యేకించి కాంగ్రెస్ కు బాగా అలవాటైంది. ప్రాజెక్టులలో

దుప్రుచారాల్లో కాంగ్రెస్ అందెవేసిన చెయ్యి

కాంగ్రెస్ వారి దుప్రుచారాలలో రెండు దశలున్నాయి. 1942 ప్రాంతాలలో రెండవ ప్రపంచ యుద్ధ కాలంలో కమ్యూనిస్టు కళాకారులు జనంలోకి దూసుకుపోయిన కాలంలో అందుకు వ్యతిరేకంగా సాగిన ప్రచారం ఒకటి. యాభైలలో ఎన్నికల పోరాట కాలంలో విషపు దాడి మరొకటి.

ఇప్పుడు తొంభయ్యవ పదిలో వున్న సీనియర్ నటులు మిక్కిలినేని రాధాకృష్ణమూర్తి ఈ విషయాలపై ఇలా రాశారు:



...“కమ్యూనిస్టులను గురించి వ్యతిరేక ప్రచారంతో పాటు అప్పడప్పుడే నిర్మాణమవుతున్న మహిళాసంఘాలను దెబ్బతీయడానికి అసహ్యంగా ప్రవర్తించేవారు. పరుషంగా మాట్లాడేవారు. మహిళా సంఘాల్లో కార్యకర్తలుగా పనిచేసే సోదరీమణులకు వ్యభిచారాన్ని అంటగట్టేవారు.

జమీందారీ వర్గపు బాకా అయిన బండి బుచ్చయ్య సంపాదకత్వంలో నడిచిన ములకోల పత్రికలో కమ్యూనిస్టు పార్టీమీదా, వారి కుటుంబాల మీదా, వారు నడిపే ఉద్యమాల మీదా ముఖ్యంగా మహిళా సంఘాల మీద అసత్యాలతో కూడిన దుప్రుచారాలు చేస్తూ రాసేవారు. ఈ దుప్రుచారాన్నంతా ఖండిస్తూ నాటి ప్రజాశక్తి పత్రిక ‘ములుకోలు’ పత్రికను రొచ్చుగుంట పత్రికగా పోల్చి అది రాసే రొచ్చుగుంట రాతల్ని తూర్పార పట్టింది. జమీందారీ భూస్వామ్య వర్గాలకు ఏజంటయిన బండి బుచ్చయ్య ఎలా డబ్బుకు గడ్డి తింటున్నాడో వివరించేది. అలాగే ప్రజానాట్యమండలి బుర్రకథల్లో రాజకీయ వంతద్వారా ఆ సంపాదకుణ్ణి, రొచ్చుగుంట రాతల్ని తూర్పార పట్టింది. మా బుర్ర కథ దళాలకు వ్యతిరేకంగా మోపర్లు హరిదాసుతో కమ్యూనిజాన్ని, కమ్యూనిస్టులనూ దూషిస్తూ హరికథలు చెప్పించారు కాంగ్రెస్ వారు. (పైన పేర్కొన్నవి ప్రధానంగా నలభైలనాటి విషయాలు)

కామ్రేడ్ వెంగమ్మ అనే పేరమీద కమ్యూనిస్టులకు వ్యతిరేకంగా మొరటైన బూతు నాటకం రాయించి కాంగ్రెస్ భక్తులు అనేక ప్రదర్శనలు ఇప్పించారు. అలా కామ్రేడ్ వెంగమ్మ నాటకమూ, ఢిల్లీ చలో నాటకమూ ప్రదర్శించి కమ్యూనిస్టు వుద్యమానికి వ్యతిరేకంగా తీవ్రమైన ద్రోహం చేశారు...

కృష్ణాజిల్లాలో జమీ గొల్లేపల్లికి చెందిన ఒక అంధురాలికి తిండి పెట్టి కమ్యూనిస్టు వ్యతిరేకంగా బూతు పాటలు నేర్పించి పాడించారు. పార్టీ సభలనూ, సాంస్కృతిక ప్రదర్శనలనూ భగ్నం చేయించేందుకై దుండగీడులు జనం మధ్యలో వుండి పాము పాము అంటే హఠాత్తుగా లేచి కలవరం సృష్టించేవారు. అందుకే ఇలాటి అల్లర్లు జరుగుతాయని ముందే హాస్యగానిద్వారా ప్రేక్షకులకు హెచ్చరిక చేయించేవారు. యువ వలంటీర్లు చుట్టూ రక్షణగా నిలబడి సభలను భగ్నం చేయకుండా కాపాడేవారు. రౌడీలకు కర్రలతోనే బుద్ధి చెప్పి పంపించేవారు. (ఇవన్నీ యాభైల నాటివి.)

ఈ విషయమై స్వయంగా సుందరయ్యగారే తన ఆత్మకథలో ఇలా రాసుకున్నారు:

కాంగ్రెస్ వాళ్లు వ్యక్తిగతంగా మామీద నీచ ప్రచారం కూడా చేసేవారు.

ఉదాహరణకు ములుకోలు అని ఒక పత్రిక వుండేది. అన్నీ చెత్త విషయాలు రాస్తుండేది. వ్యక్తిగతంగా నామీద రాస్తూ నేనొక వ్యభిచారిని నిందించింది. ఇలా చాలా అసహ్యమైన దుప్రుచారం సాగింది.

మద్దుకూరి చంద్రం ఈ ప్రచారం చూసి చాలా ఆగ్రహపడ్డాడు. నేను పోయి ఆ రాసిన వాళ్లను చంపేసి వస్తాను. అంతగా అయితే వ్యక్తిగత హింసకు నేను పాల్పడినందుకు పార్టీనుంచి తీసేసినా సరే అని బయల్దేరాడు. సరే ఇదంతా ఏదో కావాలని చేస్తున్న ప్రచారమేలే అని వారించాము. ఆ తర్వాత చంద్రం రొచ్చుగుంట అని వ్యాసం రాశాడు. వారి దుప్రుచారానికి తగిన సమాధానం అది”



అవకతవకల గురించి రాఘవులు మాట్లాడినప్పుడు దానిపై ఈనాడులో కార్టూను వస్తే ఆ పత్రికతో కలసి ఆయన చంద్రబాబును గద్దెపై కూచోబెట్టాలని హడావుడి పడుతున్నారని ముఖ్యమంత్రి స్వయంగా ఆరోపించారు. దీనికి కులం కోణం జోడించి కేంద్ర కాంగ్రెస్ పరిశీలకుడు దిగ్విజయ్ సింగ్ నోరు పారేసు కున్నారు. రామోజీ, రాఘవులు, చంద్రబాబుల పేర్లను కలిపి వాడటంలో దురుద్దేశం దాచేస్తే




దాగేది కాదు. ఈ ఆరోపణలు చేసే వారికి బషీర్ బాగ్ లో నిర్బంధాలను ఎదిరించి పోరాడినప్పుడు ఇవన్నీ కనిపించలేదా? అసైన్డ్ భూముల సమస్య, మార్గదర్శి సమస్య ఏది మాట్లాడినా ఇవన్నీ ఎవరినో కాపాడటానికని చవకబారుగా ఆరోపించేస్తేస్తున్నారు. తమ్మినేని వీరభద్రంపై తాదా బొంగరం లేని ఆరోపణలతో బురద పులిమేందుకు కాంగ్రెస్ నాయకులు పత్రికలలో అనేక కథనాలు

వదిలారు. అవి దురుద్దేశ పూర్వక కథనాలని రాష్ట్రకమిటీ ఖండిస్తే ఆ పత్రిక తన దగ్గర ఎవరో ఇచ్చిన ఫిర్యాదులున్నాయని వివరణ ఇచ్చి గప్ చిప్ గా వుండిపోయింది. ఆరోపణలపై ఎలాటి విచారణకైనా సిద్ధమని వీరభద్రం వెబుడట్లనే చెబితే ప్రభుత్వం కూడా దాటవేసింది. కర్నూలు జిల్లాలో టిజెవెంకటేశ్వ వంటివారు స్థానిక శాసనసభ్యుడు ఎంఎ గూర్ పైన ఎప్పుడూ ఇలాటి వ్యక్తిగత

“ మాట్లాడితే సుందరయ్యలాటి వారు లేరంటున్న ఈ పెద్దమనుషులు ఆ రోజుల్లో ఆయనపైనా ఇలాటి నీచ ప్రచారాలే చేశారని పైన ప్రస్తావించుకున్న చరిత్ర చెబుతున్నది. ”

మనుషులు ఆ రోజుల్లో ఆయనపైనా ఇలాటి నీచ ప్రచారాలే చేశారని పైన ప్రస్తావించుకున్న చరిత్ర చెబుతున్నది.

ముప్పయ్యేళ్లుగా పాలిస్తున్న పశ్చిమ బెంగాల్‌లోనే కాంగ్రెస్ నాయకులు ఒక్క గట్టి ఆరోపణ తీసుకు రాలేకఎయారు. ఇటీవల పార్లమెంటులో ప్రశ్నలడగడానికి ముడుపులు తీసుకున్న ఎంపిలను పట్టుకునేందుకు వల పన్నిన తెహల్కా విలేకరి వామపక్షాల ఎంపిలను కదిలించడం కూడా అసంభవమని స్వయంగా తెలుసుకుని చేతులెత్తేశారు. అలాటి సంప్రదా



‘కమ్యూనిస్టు రాజ్యం వస్తే’ అనే శీర్షికతో నాడు ఆంధ్రప్రభ వరుసగా ప్రచురించిన కమ్యూనిస్టు వ్యతిరేక కార్టూన్లలో కొన్ని

ప్రచారాలు సాగిస్తూనే వుంటారు. ఇలాటి ఉదాహరణలు ఇంకా వున్నాయి. ఎప్పుడైనా పాలకవర్గాలకు వ్యతిరేకంగా నిశితంగా పోరాడుతున్న కొద్ది నాయకత్వంపై చవకబారు దాడులకు దిగడం పరిపాటి.

రాఘవులు కుమారుడు విదేశాలలో చదువుకుంటున్నాడని ఒకప్పుడు కథనం వదిలారు. తనకు వున్నది కూతురని, ఆమె

దేశంలోనే చదువుతోందని ఆయన జవాబు చెప్పారు. రాఘవులూ రామోజీ చంద్రబాబు కలిసి వ్యూహం ప్రకారమే ఇదంతా చేస్తున్నారని ఇంకో విద్వారమైన ఆరోపణ. తను రామోజీతో ఫోనులో కూడా మాట్లాడలేదని రాఘవులు స్పష్టికరణ. ఇవన్నీ కూడా కాంగ్రెస్ నాయకులు నైజాన్ని తెలియజేస్తాయి. మాట్లాడితే సుందరయ్యలాటి వారు లేరంటున్న ఈ పెద్ద

యాలు గల పార్టీ నాయకులపై నీచ నిందా రోపణలు చేయబూనడం దుస్సాహసమే. వర్గ పోరాటంలో అసత్య ప్రచారాలపై సమరం కూడా ముఖ్యమైన భాగం. వాటిని నిర్బంధంగా ఎదుర్కోవడమే తప్ప ఎలాటి గందరగోళానికి గాని, మనస్తాపానికి గాని గురి కానవసరం లేదు. పోరాడే వారిపై బురదజల్లాలనే కుట్రలు నిలవనూ నిలవవు.



ప్రస్తుత పరిస్థితులపై సిపిఐ(ఎం) పాలిట్ బ్యూరో ప్రకటన

భారత కమ్యూనిస్టు పార్టీ (మార్క్సిస్టు) పాలిట్ బ్యూరో, 2007 ఫిబ్రవరి 17,18 తేదీల్లో న్యూఢిల్లీలో సమావేశమైంది. సమావేశం కింది ప్రకటన చేసింది.

ఇరాన్ కు వ్యతిరేకంగా అమెరికా కవ్వింపులు ఇరాన్ తో కయ్యానికి కాలుదువ్వుతున్న అమెరికా వైఖరిపట్ల పాలిట్ బ్యూరో తీవ్ర ఆందోళన వ్యక్తం చేస్తోంది. బుష్ ప్రభుత్వం ఇరాన్ కు చేస్తున్న బెదిరింపులను ఖండించింది. అణు సమస్య తరువాత ఇప్పుడు ఇరాక్ లో హింసాకాండకు ఇరాన్ దే బాధ్యత అంటూ అధ్యక్షుడు బుష్ ప్రకటనలు చేస్తున్నారు. కాని వాస్తవానికి ఇరాక్ హింసాగ్నిజ్వాలల్లో చిక్కుకోడానికి అసలు కారణం అమెరికా దురాక్రమణే. ఇరాన్ పై ఒత్తిడి పెంచేందుకుగాను అమెరికా పర్షియా సింధుశాఖలో నౌకాదళాలను మోహరిస్తోంది. అమెరికా జరుపుతున్న ఈ దురాక్రమణదారీ చర్యలను పాలిట్ బ్యూరో ఖండిస్తోంది. ఇరాక్ లో మాదిరిగానే ఇరాన్ సార్వభౌమాధికారాన్ని కూడా కాలరాయడానికి జరుగుతున్న ప్రయత్నాలను భారత ప్రభుత్వం తీవ్రంగా ఖండించాలి.

ఈ సందర్భంలో ఇటీవల భారత విదేశాంగ మంత్రి ఇరాన్ రాజధాని టెహరాన్ సందర్శించడం సరైన సమయంలో తీసుకున్న ఉపయోగకరమైన చర్య. గ్యాస్ పైప్ లైను ప్రాజెక్టుపై తుదినిర్ణయం జరిగే విధంగా ఇరాన్, పాకిస్తాన్, భారత్ ల మధ్య చర్చలు ముమ్మరంగావించేందుకు అన్ని రకాలుగా ప్రయత్నించాలి.

మతతత్వ కార్యకలాపాలను అరికట్టాలి

ఇటీవలి కాలంలో దేశంలోని వివిధ ప్రాంతాల్లో మతతత్వ హింసాకాండ అకస్మాత్తుగా పెరిగిపోయిందని పాలిట్ బ్యూరో పేర్కొంది. బెంగళూరు, గోరఖ్ పూర్, జబల్ పూర్, మందసౌర్, ఇండోర్ తదితర ప్రాంతాల్లో మతపరమైన హింసాకాండ చెలరేగింది.

వీటిలో చాలా సందర్భాల్లో హింసాకాండను రెచ్చగొట్టింది ఆర్ఎస్ఎస్-బిజెపి కూటమే. కొన్ని సందర్భాల్లో ముస్లిం ఉగ్రవాద సంస్థలు కూడా హింసాకాండను రెచ్చగొట్టాయి. గొల్వా ల్గర్ శతజయంతి ఉత్సవాలను ఆర్ఎస్ఎస్ జరుపుతున్న సమయంలోనూ, బిజెపి లక్నో సమావేశం తరువాత మరోసారి మతతత్వ విద్వేష విషాన్నికక్కుతున్న సమయంలోనూ ఈ ఘటనలు జరగడం యాదృశ్యకం కాదు.

ప్రజలను మతపరంగా విభజించడానికే ఈ కుట్ర జరుగుతోందన్నది స్పష్టం. ఇటువంటి సందర్భంలో అన్ని రకాల లౌకిక, ప్రజాతంత్ర శక్తులు సమైక్యంగా ఈ మతతత్వ శక్తులను ఎదుర్కోవాల్సి ఉంది. కాని దురదృష్టవశాత్తూ ఇలా జరగడం లేదు.

లౌకికశక్తుమధ్య లోపించిన ఐక్యత

ఇటీవల జరిగిన మహారాష్ట్ర స్థానిక సంస్థల ఎన్నికల్లో యుపిఎ భాగస్వాములైన కాంగ్రెస్, ఎన్సిపిల మధ్య అనైక్యత ముంబయి కార్పొరేషన్ ఎన్నికల్లోనూ, మరికొన్ని చోట్లా బిజెపి-శివసేన కూటమి గెలుపుకు కారణమైంది. గోరఖ్ పూర్ లోనూ, తూర్పు ఉత్తర ప్రదేశ్ లోని మరికొన్ని ప్రాంతాల్లోనూ మహాంతు, బిజెపి ఎంపి ఆధిత్యనాథ్ అతని హిందూ వాహినీలు హింసాకాండను రెచ్చగొట్టాయి.

పరిస్థితి ఇలా ఉండగా ఉత్తర ప్రదేశ్ లో సమాజ్ వాదీ పార్టీ, కాంగ్రెస్, బిఎస్ పిలు ఒకదానితో ఒకటి కలహించు కుంటూ అసలు దోషి అయిన బిజెపిని ఇష్టారాజ్యంగా వదిలేస్తున్నాయి.

యుపిలో 356వ అధికరణం

ఉపయోగించరాదు

ఈ నేపథ్యంలో యుపి రాష్ట్రప్రభు

త్వాన్ని రద్దు చేయాలనీ, 356వ అధికరణం కింద అక్కడ రాష్ట్రపతి పాలన విధించాలన్న ప్రయత్నాలు ముందుకొచ్చాయి. బిఎస్పి నుండి ఫిరాయించిన 13 మంది ఎంఎల్ఎల అర్హతను సుప్రీం కోర్టు రద్దు చేసింది. ఈ తీర్పునూ, మరో 24 మంది ఎంఎల్ఎల పరిస్థితిని దృష్టిలో ఉంచుకుని అక్కడ రాష్ట్రపతి పాలన పెట్టాలని చూశారు. సుప్రీం కోర్టు తీర్పును చూపించి రాష్ట్రంలో 356వ అధికరణాన్ని రద్దుడం తగదని సిపిఐ(ఎం) వ్యతిరేకించింది. రాష్ట్ర ప్రభత్వానికి మెజారిటీ ఉందా లేదా అన్న విషయం శాసన సభలో మాత్రమే తేలాలి. బొమ్మయి కేసులో సుప్రీం కోర్టు ఇచ్చిన తీర్పులో చేసిన ఈ సూత్రాన్ని అందరూ పాటించాలి.

రాజ్యాంగంలోని 356వ అధికరణం ఒక నిరంకుశ చట్టం. దీన్ని దుర్వినియోగం చేసే అవకాశం ఉంది. రాష్ట్ర ప్రభుత్వాలను రద్దు చేసి, రాష్ట్రపతి పాలన విధించడానికి సంబంధించిన అధికరణాలను మార్పు చేయాలని సిపిఐ(ఎం) నిత్యం డిమాండ్ చేస్తోంది.

ధరల పెరుగుదల

విపరీతంగా పెరుగుతున్న ద్రవ్యోల్బణం రేటు, నిత్యం ఆకాశానికి ఎగబాకుతున్న నిత్యావసర సరుకుల ధరలు ప్రజల బ్రతుకులను దుర్భరం చేస్తున్నాయి. ద్రవ్యోల్బణం 7 శాతాన్ని తాకింది. ఆహారధాన్యాలు, పప్పులు, కాయగూరలు, వంటనూనెల ధరలు విపరీతంగా పెరిగాయి. కొన్ని రంగాల్లో యుపిఎ ప్రభుత్వం తీసుకుంటున్న చర్యలు ధరలు పెరగడానికి కారణమవుతున్నాయి. పైగా పెరిగే ధరలను తగ్గించడానికి ప్రభుత్వం సమర్థవంతమైన చర్యలు తీసుకోవడం లేదు. ఏదో పెట్రోలు 2

“ పశ్చిమ బెంగాల్ లో పారిశ్రామికరణ, భూ సేకరణ సమస్యలపై పాలిట్ బ్యూరో చర్చించింది. సింగూర్ లో టాటా కార్ల ప్రాజెక్టుపై రాష్ట్ర వామపక్ష సంఘటన ప్రభుత్వం తీసుకున్న వైఖరిని పాలిట్ బ్యూరో ఆమోదించింది. ”

రూపాయలూ, డీజిల్ ఒక్కరూపాయి తగ్గించి ప్రభుత్వం చేతులు దులుపుకుంది. 2006 జూన్ కు ముందున్న స్థితికి ఈ ధరలను తగ్గించింది.

ఈ విషయంలో ఈ క్రింది చర్యలు తీసుకోవాలని సిపిఐ(ఎం) పిలుపునిస్తోంది:

1. ఆహారధాన్యాలు, ఇతర నిత్యావసర సరుకుల భవిష్య వాణిజ్యాన్ని నిరోధించాలి.

2. పెట్రోలియం ఉత్పత్తులపై పన్నుల పద్ధతిని పునఃసమీక్షించాలి.

3. రైతులకు గిట్టుబాటు ధర వచ్చేట్లు ఆహార ధాన్యాలను సేకరించాలి.

4. ప్రజాపంపిణీ వ్యవస్థను పటిష్ట పరచాలి.

5. నిత్యావసర మందుల ధరలను నియంత్రించాలి.

ఫిబ్రవరి 27న అధిక ధరలకు

వ్యతిరేకంగా ఆందోళన

పైన పేర్కొన్న డిమాండ్లపై ఆందోళనకు పాలిట్ బ్యూరో పిలుపునిచ్చింది. ఫిబ్రవరి 27న దేశవ్యాపితంగా కేంద్ర రాష్ట్ర ప్రభుత్వ కార్యాలయాలవద్ద వీకెంటింగ్ లుచేసి, అరెస్టులయ్యే కార్యక్రమాన్ని నిర్వహించింది.

చిల్లర వ్యాపారంలో విదేశీ ప్రత్యక్ష

పెట్టుబడులను (ఎఫ్ డిఐ) నిలిపివేయాలి.

చిల్లరవ్యాపారాన్ని విదేశీ ప్రత్యక్ష పెట్టుబడులకు బార్లా తెరిచే కార్యక్రమాన్ని ప్రభుత్వం నిలిపివేయాలని పాలిట్ బ్యూరో గట్టిగా డిమాండ్ చేస్తోంది. ప్రభుత్వం ఒకదాని తరువాత మరొకటిగా ఒక్కోరంగంలోకి విదేశీ ప్రత్యక్ష పెట్టుబడులను అనుమతిస్తోంది. అదే కాకుండా హోల్ సేల్ వ్యాపారం, “క్యాష్ అండ్ క్యారీ” వ్యాపారం పేరుతో వాల్ మార్ట్ వంటి కంపెనీలు భారతీయ కంపెనీలతో మిలాఖత్

అయి దొడ్డిదోవన భారతీయ చిల్లర వ్యాపారంలోకి చొరబడుతున్నాయి. చిల్లర వ్యాపారంలోకి విదేశీ ప్రత్యక్ష పెట్టుబడులు రాకుండా ఆపేందుకు ఒక ఉమ్మడి వైఖరిని చేపట్టాలని సిపిఐ(ఎం) అన్ని రాజకీయ పార్టీలను కోరుతోంది. ఆ విధంగా లక్షలాది మంది చిన్న చిన్న షాపుల వారూ, వ్యాపారుల భుక్తిని కాపాడాల్సిందిగా కోరుతోంది.

చిల్లర వ్యాపారంలోకి సంఘటిత రంగ ప్రవేశాన్ని నియంత్రించాలి.

దేశంలోని పెద్ద కార్పొరేట్ కంపెనీలు చిల్లర వ్యాపారంలోకి ప్రవేశిస్తున్నవైనా పాలిట్ బ్యూరో ఆందోళనతో గమనిస్తోంది. ఈ రంగంలోకి పెద్ద వ్యాపారులు ప్రవేశించినా కూడా చిన్న చిన్న షాపులవారూ, వ్యాపారులూ దెబ్బతినిపోతారు. చిల్లర వ్యాపారంలోకి కార్పొరేట్ రంగ ప్రవేశాన్ని నియంత్రించడం తక్షణం చేయాల్సిన పని. చిల్లర వ్యాపారంలోకి కార్పొరేట్ రంగాన్ని నియంత్రించే విషయమై తీసుకోవలసిన చర్యలపై పాలిట్ బ్యూరో ఒక నోట్ తయారుచేస్తోంది. దాన్ని ప్రభుత్వానికి సమర్పిస్తుంది.

స్టాక్ మార్కెట్ లోకి అనుమానాస్పద

నిధుల ప్రవాహం

ఉగ్రవాదులు నిధులు సమకూర్చుకోడానికి స్టాక్ మార్కెట్లను ఉపయోగించుకుంటున్నారని జాతీయ భద్రతా సలహాదారు చేసిన ప్రకటన చాలా ఆందోళన కలిగిస్తోంది. అటువంటి కార్యకలాపాలు నిరోధించడానికి ప్రభుత్వం చర్యలు తీసుకోవాలి. ప్రభుత్వం ముందుగా పార్టిసిపేటరీ నోట్స్ (పిఎన్ మార్గం) ద్వారా విదేశీ సంస్థాగత పెట్టుబడులు (ఎఫ్ డిఐ) పెట్టకుండా నిషేధం విధించాలి. ఈ మార్గంలో వచ్చే నిధులను

ఆర్ బిఐగాని, సెబీగాని తనిఖీ చేయలేవు. పిఎన్ మార్గం ద్వారా సరికొత్తగా నిధుల రాకను నిషేధించాలని క్యాపిటల్ పెట్టుబడిపై నియమించబడిన తారా పోర్ కమిటీ సిఫార్సు చేసింది. పార్టిసిపేటరీ నోట్స్ ను సరికొత్తగా జారీచేయడాన్ని తక్షణం నిషేధించాలనీ, రానున్న కొద్ది మాసాల్లో ప్రస్తుత పిఎన్ లను దశలవారీగా రద్దు చేయాలనీ సిపిఐ(ఎం) పాలిట్ బ్యూరో యుపిఎ ప్రభుత్వాన్ని కోరుతోంది.

పశ్చిమబెంగాల్ లో పారిశ్రామికరణ,



భూసేకరణ సమస్య

పశ్చిమ బెంగాల్ లో పారిశ్రామికరణ, భూ సేకరణ సమస్యలపై పాలిట్ బ్యూరో చర్చించింది. సింగూర్ లో టాటా కార్ల ప్రాజెక్టు పై రాష్ట్ర వామపక్ష సంఘటన ప్రభుత్వం తీసుకున్న వైఖరిని పాలిట్ బ్యూరో ఆమోదించింది. ఈ ప్రాజెక్టు కోసం బలవంతం గా భూమి సేకరిస్తున్నారన్న ఆరోపణ అవాస్తవం. వామపక్ష సంఘటన ప్రభుత్వం, సింగూర్ లో భూమి కోల్పోతున్న వారికి తగిన నష్టపరిహారం ప్యాకేజీ నిచ్చేందుకు అవసరమైన చర్యలన్నీ తీసుకుంది.

కేంద్రం స్థాయిలో తెచ్చిన ‘సెజ్’ చట్టంలోనూ, నిబంధనల్లోనూ మార్పులు తెచ్చిన తరువాత బెంగాల్ కు సంబంధించిన ‘సెజ్’ ప్రతిపాదనలను ఖరారు చేస్తామని పశ్చిమ బెంగాల్ పార్టీ నాయకత్వం పాలిట్ బ్యూరోకు తెలియజేసింది. ‘సెజ్’ చట్టంలో మార్పులు తేవాలని వామపక్షాలు ఇప్పటికే కోరుతున్నాయి. నందిగ్రామ్ లో మాదిరిగా ప్రజల అభీప్రాయానికి వ్యతిరేకంగా ‘సెజ్’ ప్రాజెక్టు కోసం ఎటువంటి భూమినీ సేకరించే ప్రసక్తి ఉండబోదు. రాష్ట్ర ప్రభుత్వం ఆమోదించిన భూ వినియోగ విధానం ఆధారంగా ప్రభుత్వం భూమి బదలాయింపులు జరపాలని పాలిట్ బ్యూరో నిర్దేశించింది. భూమి విలువను సక్రమంగా అంచనావేసి ధర నిర్ణయించడం, నష్టపోయిన వారందరికీ పునరావాసం కల్పించడం తొలుత చేయాలి. ఈ సందర్భంగా భూమి గలవారి, దానిపై ఆధారపడే వారి హక్కులు రక్షించ బడేట్లు, వారు తగిన నష్టపరిహారం, పునరావాసం పొందేట్లు 1894 భూసేకరణ చట్టాన్ని సవరించాలని సిపిఐ(ఎం) కోరుతోంది.



ముస్లిం వ్యతిరేక ప్రచారంలో అమెరికా, ఆర్ఎస్ఎస్



- రామ్ పునియాని ✍

నా స్నేహితుల్లో ఒకరి కుమారుడు మురళి, ప్రతిభావంతుడైన ఇంజనీరు. అమెరికాలో చదువుకుంటున్నాడు. మురళీ అనే పేరు హిందువుల్లో సర్వసాధారణమైన పేర్లలో ఒకటి. మురళి అంటే శ్రీ కృష్ణుని సంగీత సాధనమైన పిల్లనగ్రోవి. ఈ మురళీ గానం వినే గోపికలు పారవశ్యం చెంది శ్రీ కృష్ణుని ప్రేమలో పడ్డారంటారు. అయితే నా స్నేహితుని కుమారుడు, మురళి గాధ అందుకు భిన్నం. అమెరికా భద్రతా సిబ్బందికి ఆ పేరులోనే బూచి కనిపించింది. మూర్ ఆలీ అనే ముస్లిముకు ప్రచ్చన్న నామధేయం మురళి అని వారికి అనిపించింది. ఇక ఆ తర్వాత కథ మామూలే. ముస్లిం యువకులకు ఎదురవుతుండే వేధింపులు ఆయనకూ తప్పలేదు. అమెరికా భద్రతా సంస్థలు, తత్సంబంధితమైన ఇతరులు పుణ్యం కట్టుకున్న పర్యవసానంగా ఆయన అమెరికా విడిచిపెట్టి స్వస్థలానికి తిరుగు ప్రయాణం కట్టవలసివచ్చింది.

సెప్టెంబరు - పదకొండు ఘటన (న్యూయార్క్లోని ప్రపంచ వాణిజ్య కేంద్ర భవనాలపై ఉగ్రవాదుల దాడి) తర్వాత ముస్లిములందరినీ దుర్మార్గులుగా చిత్రించే ప్రక్రియ అనేక మలుపులు తిరిగింది. అందులో భాగంగా ఇస్లాం మతాన్ని ఒక భూతంగా చిత్రించడం అధికమైంది. సోవియట్ యూని

యన్ విచ్ఛిన్నం తరువాత అమెరికా 'ఇస్లాం' అనే కొత్త ప్రమాదాన్ని ముందుకు తెచ్చింది. ఇరాన్లో అమెరికా తొత్తుఅయిన షా ప్రభుత్వాన్ని కూలదోసి అయత్లా ఖోమైని అధికారాన్ని చేపట్టటం కూడా అదే సమయంలో జరిగింది. షా ప్రభుత్వాన్ని అమెరికాయే ఒక కుట్రద్వారా ఇరాన్ గద్దెపై నిలబెట్టింది. షాకు ముందు ఇరాన్ను పాలించిన మొసాదిక్ ప్రభుత్వం దేశంలోని చమురు సంపదను జాతీయం చేయడానికి పూనుకున్నాడు. ఇది అమెరికాకు బాగా కోపం తెప్పించింది. అందుకే అది ప్రజాతంత్ర పద్ధతుల్లో ఎన్నికయిన మొసాదిక్ ప్రభుత్వాన్ని కుట్రద్వారా కూలదోసింది. అంతకుముందంతా కమ్యూనిజాన్ని ప్రమాదంగా చూపుతూ వచ్చిన అమెరికా ప్రభుత్వానికీ, పశ్చిమదేశాల మీడియాకూ ఇతర ప్రచారసాధనాలకూ 'నూతనప్రమాదం ఇస్లాం' అంటూ ఊదరగొట్టటానికి ఇదొక సందర్భంగా అందివచ్చింది. ముస్లిం పేరును పోలి వున్న పేరు, లేదా ముస్లిం అనిపించేట్లున్న ముఖం, లేదా మరేవయినా లక్షణాలు కనిపించాయంటే

చాలు 'భద్రతా' సంస్థల వేటకుక్కలకు చేతినిండాపని దొరికినట్లే. ఇక వారిప్రతాపం చూపుతారు. ఈ ప్రచారం ఎంతవరకూ వచ్చిందంటే అమెరికాలో సామాన్య పౌరులు కూడా ముస్లింలాగా కనబడేవారితో కరచాలనం చేయటానికి సందేహిస్తున్నారు. వారి శరీరంలో ఎక్కడో ఏదో బాంబు దాగి వుండవచ్చునని భయపడుతున్నారు.

2001 సెప్టెంబరు 11 ఘటనలు జరిగిన వెంటనే అమెరికాలో ఒక సిక్కు యువకుణ్ణి హత్య చేయడం జరిగింది. ఆ హంతకునికి ఆయనొక ముస్లింలాగా కనిపించటమే దానికి కారణం. చాలా ఐరోపా దేశాలలో ముస్లిములు తీవ్రమైన దాడులకు గురయ్యారు. ఆ తర్వాత కూడా అది కొనసాగుతూనే వుంది. పరిస్థితి ఎంత ప్రమాదకరంగా మారిపోయిందంటే చివరికి సమాజం సామరస్యపూర్వకంగా నడవాలంటే ప్రభుత్వాలు జోక్యం చేసుకోక తప్పని పరిస్థితి ఏర్పడింది. దాంతో చాలా స్థానిక ప్రభుత్వాలు కళ్లు తెరిచి కలుగజేసుకోవడం ప్రారంభించాయి. ముస్లిములకు వ్యతిరేకంగా




రచయిత ముంబయి ఐఐటిలో బయోమెడికల్ ఇంజనీరింగ్ ప్రొఫెసర్. లౌకికతత్వాన్ని కాపాడడం కోసం పనిచేస్తున్న స్వచ్ఛంద కార్యకర్త. ప్రపంచీకరణ, మతతత్వం పెరుగుదల మీద అనేక పుస్తకాలూ, వ్యాసాలూ రాశారు.

“ భారతదేశంలోనూ ముస్లిములకు వ్యతిరేకంగా వినిపించే ఆరోపణలు చాంతాడంత వుంటాయి. ముస్లిం రాజులు హిందుమతాన్ని కించపరచటానికే దేవాలయాలను ధ్వంసం చేయటం జరిగిందనే పొరపాటు అభిప్రాయాన్ని ప్రజల్లో చొప్పిస్తున్నారు. ప్రతిముస్లిమునా నలుగురేసి భార్యలనూ, ఇరవయ్యేసిమంది సంతానాన్నీ కలుగిస్తున్నారనీ, ప్రతి టెర్రరిస్టు ముస్లిమేననీ ప్రచారం సాగుతోంది. ”

జోకులు వేయటం మొదలు, ఇస్లాం అంటే విద్యేషాన్నీ, హింసనూ ప్రభోధించేమతంగా, ముస్లిములను అసహనంతో రగిలిపోతుందే ఛాందసులుగా చిత్రించటానికి ఒక పథకం ప్రకారం ప్రయత్నం సాగుతోంది. కాఫిర్లను (ముస్లిమేతరులను) చంపాలని ఇస్లాం మతం ప్రభోదిస్తుందనీ, జిహాద్ (ముస్లిమేతరులపై ధర్మ యుద్ధం) అనేది ఇస్లాం మత బోధనల్లో అంతర్భాగమనీ, జిహాద్లు అంటే- ఇస్లామిక్ సైనికులనీ అదేపనిగా ప్రచారం సాగుతోంది. మన భారతదేశంలోనూ ముస్లిములకు వ్యతిరేకంగా వినిపించే ఆరోపణలు చాంతాడంత వుంటాయి. ముస్లిం రాజులు హిందు మతాన్ని కించపరచటానికే దేవాలయాలను ధ్వంసం చేయటం జరిగిందనే పొరపాటు అభిప్రాయాన్ని ప్రజల్లో చొప్పిస్తున్నారు. ప్రతిముస్లిమునా నలుగురేసి భార్యలనూ, ఇరవయ్యేసిమంది సంతానాన్నీ కలుగిస్తున్నారనీ, ప్రతి టెర్రరిస్టు ముస్లిమేననీ ప్రచారం సాగుతోంది. అలాంటి పరిస్థితుల్లో కొన్నికొన్ని ఘటనల్లో ముస్లింల ప్రమేయం ఉంటున్న సందర్భాన్ని ఉపయోగించుకుని ఈ శక్తులు మొత్తం ముస్లిములందరికీ వ్యతిరేకంగా ప్రచారం ముమ్మరం చేస్తున్నారు. ఇస్లాం మతానికే చెడ్డపేరుతేవడానికి ఈ ఘటనలు ఒక సాకుగా వారికి ఉపయోగపడుతున్నాయి.

భారత దేశంలో ఈ సమస్యకు తోడు, ముస్లిములపట్ల విద్యేషాన్ని వ్యాప్తి చేయటానికి గాను ఏడుదశాబ్దాలకు పైగా ఆర్ఎస్ఎస్ ఒక పథకాన్ని అమలు జరుపుతోంది. ఈ పథకంలో ఇప్పుడు అమెరికా సృష్టించిన ఇస్లాం బూచి (ఇస్లామోఫోబియా)ను కూడా చేర్చింది. ఆసక్తి దాయకమైన విషయం ఏమిటంటే, జనాభాలో మైనారిటీగా ఉండే ప్రజలనుండి తమకు ముప్పు వున్నట్లు జనాభా



రీత్యా మెజారిటీ ప్రజలను నమ్మించడం. ఇలా నమ్మించడం కోసం ఒక పద్ధతి ప్రకారం మైనారిటీలకు వ్యతిరేకంగా మెజారిటీ మతస్తుల్లో విషం జొప్పించటం జరుగుతోంది. చరిత్రను వక్రీకరించి చూపటం, ముస్లిముల ప్రస్తుత సామాజిక జీవనాన్ని గూర్చి తప్పుడు ప్రచారం చేయడం ద్వారా ముస్లిములకు వ్యతిరేకంగా విద్యేషాన్ని ప్రచారం చేయటానికి ఈ సంస్థ పనిచేస్తోంది. టి.వి తెరమీదా, వార్తా పత్రికల్లోనూ పదేపదే కనిపిస్తుండే వార్తలూ, కథనాలలోని అంశాలన్నిటినీ గురించి సామాన్యులు విమర్శనాపూర్వకంగా పరిశీలించటం జరగదు. అందువల్లనే ముస్లింలకు వ్యతిరేకంగా ఆర్ఎస్ఎస్ చేస్తున్న ప్రచారం విజయ మంతమవుతోంది. గోబెల్స్ ప్రచారం ఇలాంటిదే. నాటి జర్మనీలో తమ అధినేత అడాల్ఫ్ హిట్లర్ చేపట్టిన యూదు జాతి నిర్మూలన కార్యక్రమానికి ముందస్తు చర్యగా యూదుల పట్ల విద్యేషాన్ని రేగగొట్టటానికి నాటి ప్రచార

శాఖ మంత్రి గోబెల్స్ ఈ పద్ధతినే చేపట్టి సఫలీకృతుడయ్యాడు. జిహాద్, కాఫిర్ అనేపదాల చరిత్ర నేపథ్యం ఏమిటి, అర్థమేమిటి అనేది తెలుసుకోవాలన్న ఆసక్తి గానీ, ఏ ఒక్క మతంలోనూ యావన్ముందీ ఒకేతీరుగా వుండరనే వాస్తవంగానీ ఎవరికీ అవసరంలేదు. కాని మైనారిటీలకు వ్యతిరేకంగా ప్రజల్లో ఎక్కిస్తున్న ఈ ఉన్మాదం రాజకీయంగా పాత్ర వహించుతోంది. హింసకు ఇది ప్రాతిపదికగా నిలుస్తోంది. మైనారిటీ మతన్తులను భయోత్పాతంతో ముడుచుకుపోయేట్లు చేస్తోంది. వేదింపులకు గురిచేస్తోంది. ప్రజాస్వామ్య సమా

జంలో కూడా వారి రాజకీయ హక్కులను హరించవేయగలిగేట్లు చేస్తోంది.

మతానికి-సంస్కృతికీ తేడా లేకుండా చేస్తున్నారు. మతానికి సంస్కృతి అనే ముసుగు తొడిగి ఇతరుల సంస్కృతికి తమ సంస్కృతి భిన్నమైనదిగా చూపటం జరుగుతోంది. మతం, సంస్కృతి అనే ముసుగులతో అధికార రాజకీయాలు నడుపుతున్నారు. సామ్రాజ్యవాద శక్తులు కొన్ని దేశాలపై చేస్తున్న దురాక్రమణదాడులనూ, ఆ దేశాల ప్రజలపై జరుపుతున్న మారణ కాండనూ సమర్థించు కోటానికి ఈ మతం బూచిని ఉపయోగించు కుంటున్నారు. అయితే అదే సమయంలో ఇతర దేశాల్లో దాడులకు మతాన్ని ఉపయోగించు కుంటున్న ఆ దేశాల్లోనే నమాజులు మతప్రాదిపతికపై విభజించబడుతున్నాయి. బయటి వారికి వ్యతిరేకంగా సృష్టించిన ఈ 'ఇస్లాం భయం' దేశం లోపలకూడా అదే పనిచేస్తోంది. దేశంలోపల అత్యంత శక్తివంత

మైన సెక్షన్లో కూడా భయోత్పాతం కలుగజేయటానికి అది ప్రయోగించబడుతోంది. తిరోగామి చర్యలన్నిటినీ కూడా ఇలాగే ఉంటుంది. బయటి వారికోసం సృష్టించిన ద్వేషం అంతర్గతంగా వేధింపులు జరపడానికి ఆస్కారం కల్పిస్తుంది. బయటివారికి వ్యతిరేకంగా సృష్టించిన బూచి, అంతర్గతంగా భద్రతా రాహిత్యానికి కారణమవుతుంది.

ఆ విధంగా దాడికి గురైన ప్రజలు భయాందోళనలతో జీవనం సాగించటానికి అలవాటు పడతారని అనుకున్నప్పటికీ, అంతకంటే పెద్ద ప్రశ్న మిగిలేవుంటుంది. అలాంటి రాజ్యాలలో/ లేదా సమాజాల్లో ప్రజాస్వామ్యం మన గలుగుతుందా? ఇలాంటి వాతావరణం సామ్రాజ్యవాద దేశాల రాజకీయ లక్ష్యాలనూ, సామాజికంగా ఉన్నత వర్గాల లక్ష్యాలనూ, ప్రయోజనాలనూ నెరవేర్చే వచ్చుగాక కాని ఇతరుల పట్ల విద్వేషంతో కూడిన ఆ వాతావరణంలో సమాజ పురోగతి మాత్రం తప్పక దెబ్బతింటుంది. ఇలాంటి రాజకీయ పరిస్థితుల్లో మతాలనూ గూర్చిన సంకుచిత అవగాహన తలెత్తటం యాదృచ్ఛికం కాదు. అలాంటి సంకుచిత జాతీయవాదాన్ని ఆర్ఎస్ఎస్ అధినేత గోల్వల్కర్ (ఉయ్ ఆర్ అవర్ నేషన్ హుడ్ డిఫైన్స్ అన్న గ్రంథంలో) ప్రబోధించాడు. భారతీయులు మౌలికంగా హిందువులనీ, అందువల్ల ఈ దేశంలో హిందూయేతరులకు సమాన ప్రతిపత్తితో పౌరసత్వం ఇవ్వరాదని పేర్కొన్నాడు. 1938 లో ఆయన ముందుకు తెచ్చిన ఈ వాదన, గత రెండు దశాబ్దాల కాలంలో సామాజికంగానూ, రాజకీయంగానూ బలీయమైన ప్రభావం చూపింది. అదే తరహాలో ప్రస్తుతం అమెరికన్ సిద్ధాంతకర్త శామ్మూల్ హంట్టింగ్ ప్రపంచస్థాయిలో అలాంటి ప్రమాదకర వాదనే చేస్తున్నారు. “మనం ఎవరం?” అనే తన రచనలో ఆయన ముందుకు తెచ్చిన వాదన ప్రకారం అమెరికా ప్రధానంగా ఆంగ్లో-సాక్షన్ జాతి ప్రజలది, ఇతరులంతా అమెరికన్ విలువలకు ప్రమాదకారులే. గోల్వల్కర్ వాదనకూ, ఈ వాదనకూ మధ్య భావాత్మక సంబంధం ఏమైన వున్నదేమో ఎవరికీ తెలుసు? గోల్వల్కర్ దేశీయ మతభాందస సిద్ధాంతకర్త కాగా హంట్టింగ్ ప్రస్తుతం అలాంటి చాందస రాగాన్నే ప్రపంచ స్థాయిలో ఆలపిస్తున్నాడు. ఈ సిద్ధాంత కర్తలరువురి మధ్య సారూప్యత కొట్టవచ్చినట్లు కనిపిస్తుంది. గోల్వల్కర్ సిద్ధాంతం హిందూత్వ పేరుతో ప్రాచుర్యం

“ ఈ మతతత్వ చీకటిరోజులను సాధ్యమైనంత త్వరగా అధిగమించాలి. అనేక చోట్ల మితవాదం పెరగడం, మతవాద మితవాదం పెరగడం అనేది ప్రపంచమంతటాగల ప్రజాతంత్ర వ్యవస్థలకూ, అభ్యుదయకాముక ఊదారవాద శక్తులకూ ఒక హెచ్చరిక కావాలి. ”



పొందడం, శామ్మూల్ హంట్టింగ్ సిద్ధాంతం ముందుకు రావడం.... రెండూ 1990 దశకం లోనే జరగడం యాదృచ్ఛికం కాదు.


పరిస్థితులు చాలా దూరం పోయాయి. ముస్లింలను లక్ష్యంగా పెట్టుకొని విద్వేషం సృష్టించడం, ఇస్లాం మత వ్యతిరేక ప్రచారం కట్టలు తెంచుకుంది. చమురు నిల్వలు కొల్లగొట్టడం కోసం అనేక దేశాలపై దాడి చేయటానికి అమెరికాకు ఉపయోగపడే వచ్చుగాక, సామాజిక హక్కులను స్వంతం చేసుకునేందుకు హిందూమితవాదులకు అది తోడ్పడవచ్చుగాక కాని. అదే సమయంలో సంబంధిత రాజ్యాలలో/ సమాజాలలో అది అంతగానే ప్రతికూల ప్రభావాన్ని కలుగ జేస్తోంది. ఈ ప్రక్రియ గతంలో ఎన్నడూ లేనంతగా ఇప్పుడు జరుగుతోంది. వేర్వేరు మతాలమధ్య పెరిగిన వైషమ్యాలు ప్రజాస్వామ్యం అనేనాడీ మండలాన్ని బలహీనపరుస్తూ సామాజిక అభివృద్ధి క్రమాన్ని కుంటుపరుస్తున్నాయి. ఆయా సమా

జాల్లో బలహీనవర్గాలపై దాని ప్రభావం తీవ్రంగా ఉండి తీరుతుంది. అంతేకాదు ప్రపంచంలోని అన్ని ఆర్థిక వ్యవస్థలపైనా దాని దుష్ప్రభావం పడుతుంది. దీనివల్ల ఈ కాలంలో మానవతా విలువలు వెనకపట్టు బట్టాయి.

ఈ మతతత్వ చీకటిరోజులను సాధ్యమైనంత త్వరగా అధిగమించాలి. అనేక చోట్ల మితవాదం పెరుగడం, మతవాద మితవాదం పెరగడం అనేది ప్రపంచమంతటాగల ప్రజాతంత్ర వ్యవస్థలకూ, అభ్యుదయకాముక ఊదారవాద శక్తులకూ ఒక హెచ్చరిక కావాలి. ఇస్లాం మతానికి వ్యతిరేకంగానూ, ముస్లిములకు వ్యతిరేకంగానూ ఈ శక్తులు పెంచుతున్న విద్వేషజావాన్ని అదుపుచేయకపోతే టెర్రరిస్టుచర్యలు కొనసాగుతూనే వుంటాయి. వాస్తవాన్ని ఎన్ని నిలువుల గోంబితీసి పాతిపెట్టినా తిరిగి అది లేస్తూనే ఉంటుంది. ప్రస్తుత సమయంలో వాస్తవానికి పాతర వేయడం జరుగుతోంది. ఇస్లాం మతంలోనూ, ముస్లింములలోనూ హింస అంతర్లీనంగా ఇమిడివున్నదనీ, ఉగ్రవాదానికి కారణం అదేనన్నట్లుగా ప్రచారం జరుగుతోంది. కాని అది వాస్తవం కాదు. స్వప్రయోజనపరులు తమ రాజకీయప్రయోజనాల కోసం ఇస్లాం మతాన్ని ఒక భూతంగా చిత్రించుతున్నారనేది వాస్తవం. వేర్వేరు మతాలకు చెందిన వారి మధ్య సత్సంబంధాలకోసం, మత సామరస్యాన్నీ, శాంతినీ వ్యాప్తి చేయటం కోసం మనమిప్పుడు కృషిచేయాల్సి ఉంది. మతం అంటే కొన్ని నైతిక విలువల సమాహారమే తప్ప కేవలం కర్మకాండలకూ, గుర్తింపులకూ ఉద్దేశించినది కాదనీ గుర్తించటం అవసరం. ప్రపంచంలోని వనరులనూ, స్థానిక వనరులనూ స్వాహా చేసే స్వార్థపర శక్తుల కుతంత్రాలపై మానవతా స్ఫూర్తిది పై చేయి కావాలి.

‘పెట్టుబడిదారీ వ్యవస్థ లాటిన్ అమెరికాను దెబ్బతీసింది’

ఇవో మోరెల్స్ తో ఇంటర్వ్యూ



బొలీవియా అధ్యక్షుడు ఇవో మోరెల్స్, గత ఏడాది ఆగస్టు 28న జర్మనీకి చెందిన డెర్ స్ప్రింగ్ పత్రికకు ఇచ్చిన ఇంటర్వ్యూ ఇది. ఆయన ఈ ఇంటర్వ్యూలో తన దేశంలో తమ ప్రభుత్వం చేపట్టిన అభివృద్ధికర సంస్కరణల గురించి, లాటిన్ అమెరికాలో సోషలిజం గురించి, ఈ ప్రాంతంలోని వామపక్షాలకు అమెరికాతో గల ఉద్రిక్త పూర్వకమైన సంబంధాల గురించి వివరించారు. డెర్ స్ప్రింగ్ తరపున టెన్స్ గ్లసింగ్, హాన్స్ హోంగ్లు మోరెల్స్ ను ఇంటర్వ్యూ చేయగా దాన్ని జర్మన్ భాషనుండి ఇంగ్లీషులోకి క్రిస్టియన్ నుల్మాన్, ఇంగ్లీషులోనుండి తెలుగులోకి ఎన్. వెంకట్రావు అనువదించారు

ప్రశ్న: అధ్యక్షా లాటిన్ అమెరికాలోని అంత పెద్ద ప్రాంతం వామపక్షం వైపు మొగ్గడానికి కారణమేమిటి?

జవాబు: ప్రజల్లో నెలకొన్న అసమానతలూ, పేదరికం, వారికి జరుగుతున్న అన్యాయం మమ్మల్ని మరింత మంచి జీవన పరిస్థితులకోసం ఉద్యమించేందుకు నెట్టాయి. బొలీవియాలోని మెజారిటీ రెడ్-ఇండియన్ ప్రజలు అన్నిటికీ దూరం చేయబడ్డారు. రాజకీయంగా అణచివేయబడ్డారు. సాంస్కృతికంగా పరాయికరణకు గురిచేయబడ్డారు. మా జాతీయ సంపద, మా ముడిసరుకులను దోచుకున్నారు. రెడ్-ఇండియన్లను ఒకనాడు ఇక్కడ జంతువుల్లా పరిగణించారు. 1930, 40 దశకాల్లో రెడ్-ఇండియన్లు గనుక నగరానికి

వస్తే వారి శరీరంమీదా, జుట్టులోనూ ఉండే క్రిములను నాశనం చేసేందుకు వారిపైన డిడిటి చల్లేవారు. నా తల్లిని ఆమె నివాస ప్రాంతమైన ఓరురో రాష్ట్ర రాజధానీ నగరంలో అడుగు పెట్టడానికే అనుమతివ్వలేదు. అటువంటి వాళ్లం ఇప్పుడు మేం అధికారంలో ఉన్నాం. పార్లమెంటులో ఉన్నాం. నా వరకు నాకు వామ పక్షవాదిగా ఉండడమంటే అర్థం అన్యాయానికి వ్యతిరేకంగా, అసమానతలకు వ్యతిరేకంగా పోరాడడమే. కానీ మాలో చాలామందిమి కోరుకునేది మేమంతా బాగా బతకాలని.

ప్రశ్న: నూతన బొలీవియా ఏర్పాటుకోసం రాజ్యాంగ సదస్సు జరపాలని మీరు పిలుపునిచ్చారు కదా! నవ బొలీవియా రిపబ్లిక్కు ఎలా ఉండాలని?

జవాబు: మేం ఎవరినీ వేరుచేయదలచుకోలేదు, అణచివేయదలచుకోలేదు. కొత్త బొలీవియా రిపబ్లిక్కు భిన్నత్వంమీద, అందరికీ తగిన గౌరవం, సమాన హక్కులు ఇచ్చే ప్రాతిపదికమీద ఏర్పడాలి. దీనికోసం చేయాల్సింది చాలా ఉంది. మా దేశంలో శిశుమరణాల సంఖ్య భయంకరంగా ఉంది. నాకు ఆరుగురు తోబుట్టువులు పుడితే వారిలో నలుగురు చనిపోయారు. గ్రామీణ ప్రాంతాల్లో పుట్టిన బిడ్డల్లో సగం మంది మొదటి పుట్టిన రోజు జరుపుకోకముందే చనిపోతున్నారు.

ప్రశ్న: రాజ్యాంగ సవరణకు అవసరమైన మూడింట రెండువంతుల మెజారిటీ మీ సోషలిస్టు పార్టీ, ఎంఎఎస్ కు లేదు కదా! దీని గురించి మీరు ఇతర రాజకీయ పక్షాలతో చర్చిస్తున్నారా?

జవాబు: చర్చలకు మేమెప్పుడూ సిద్ధమే. నిజానికి చర్చ అనేది రెడ్-ఇండియన్ సంస్కృతికి మూలం. మేం ఎవరినీ శత్రువులుగా మార్చుకోదలచుకోలేదు. రాజకీయ, సైద్ధాంతిక ప్రత్యర్థులుంటారేమోగాని శత్రువులు ఉండకూడదు.

ప్రశ్న: మీ ప్రభుత్వం అధికారంలోకి

వచ్చాక చేపట్టిన అతి ముఖ్యమైన కార్యక్రమం, ప్రకృతి వనరులను జాతీయం చేయడం. దీన్ని ఇటీవల తాత్కాలికంగా నిలిపివేశారెందుకని? ముడి సరుకులను వెలికి తీసే సాంకేతిక పరిజ్ఞానం మీ దేశంలో లేదా?

జవాబు: (ముడిసరుకైన సహజ వాయువు వెలికితీసే) కంపెనీలతో మేం చర్చలు కొనసాగిస్తున్నాం. ప్రస్తుతం పెట్టుబడులకు కొరత ఏర్పడడం వల్ల కార్యక్రమం మందగించింది. దీనికి జాతీయీ కరణకూ సంబంధం లేదు. ట్యూటో క్విరోగా నాయకత్వంలోని గత మిత వాద ప్రభుత్వం 2001లో సహజవాయువు వెలికితీత ప్రాజెక్టులో పెట్టుబడులు పెట్టడం ఆపేశారు. బోలీవియాలో సహజవాయువుకు మార్కెట్లేదనేది ఆయన వాదన. అందువల్ల ఈ తప్పంతా ఆయన ప్రభుత్వానిదే. ఇప్పుడు మేం మళ్లీ డ్రిల్లింగ్ పనులు ప్రారంభించడానికి ప్రయత్నాలు ప్రారంభించాం. సహజవాయువు వెలికితీసేందుకు అర్జెంటీనాతో ఒక ఒప్పందం చేసుకున్నాం. ఈ విషయంలో మేం వెనిజులా సహాయం కూడా తీసుకుంటున్నాం. ఇనుప ఖనిజం వెలికి తీసేందుకు భారతీయ కంపెనీతో కాంట్రాక్టు ఒప్పందం చేసుకున్నాం. ఇది ప్రత్యక్షంగా 7,000 పరోక్షంగా 10,000 ఉద్యోగాలు కల్పిస్తుంది. మా ముందున్న ప్రభుత్వం కన్నా మేం చాలా మంచి ధర పొందాం, మంచి ఒప్పందాలు చేసుకున్నాం.

ప్రశ్న: కాని బ్రెజిల్లో పెద్ద సమస్యలు వచ్చాయి కదా! సహజవాయు ఎగుమతికి మరింత ఎక్కువ ధర కావాలని బోలీవియా డిమాండ్ చేస్తోంది. ఇది బ్రెజిల్ అధ్యక్షుడు లూయిజ్ ఇనాసియో లూలా డ సిల్వాతో మీ సంబంధాలను దెబ్బతీయదా?

జవాబు: లూలా మాపట్ల సౌహార్ద్ర తతో ఉన్నారు. ఆయన మాకు పెద్దన్న అయితే బ్రెజిల్ ఇంధన కంపెనీ పెట్రోబ్రాస్ తో మాకు కొన్ని సమస్యలు వచ్చాయి. చర్చలు చాలా కష్టంగా సాగుతున్నాయి. అయితే జయప్రద మవుతాయనుకుంటున్నాను.

ప్రశ్న: బోలీవియాలో అన్ని రకాల పెట్టుబడులూ ఉపసంహరించుకుంటామని పెట్రోబ్రాస్ బెదిరించింది కదా!

జవాబు: ఆ బెదిరింపు బ్రెజిల్ ప్రభుత్వం నుండి వచ్చింది కాదు. పెట్రోబ్రాస్ కొత్త ఎగ్జిక్యూటివ్లు చేశారు. మా మీద ఒత్తిడి పెంచడం కోసం వారు మీడియాకు ఇటువంటి కథనాలు లీక్ చేస్తున్నారు. బ్రెజిల్ పెద్ద దేశం కాదనం, కాని అది మమ్మల్ని గౌరవంతో

“ జాతీయకరణ విషయంలో క్యూబాగాని, వెనిజులాగాని ఏమాత్రం జోక్యం చేసుకోలేదు. నా అంతట నేనే జాతీయీకరణ కార్యక్రమం చేపట్టాను. నాకు అతి సన్నిహితంగా ఉన్న ఏడుగురు సహచరులకు మాత్రమే నేను జాతీయీకరణ డిక్రీ ప్రకటిస్తున్న విషయం గాని, దాని తేదీ గురించిగాని తెలుసు. ”

చూడాలి. త్వరలోనే కొత్త ఒప్పందం కుదురుతుందని, బ్రెజిల్ మరింత ఎక్కువ సహజ వాయువు మా వద్ద నుండి కొంటుందని లూలా చెప్పారు.

ప్రశ్న: 120 ఏళ్ల క్రితం బోలీవియాకు సముద్రంతో ఉన్న మార్గాన్ని చిలీ స్వాధీనం చేసుకుంది కాబట్టి అప్పటినుండి బోలీవియా చిలీకి సహజవాయువు అమ్మటం లేదు. ఇప్పుడు చిలీలో కూడా సోషలిస్టు పార్టీ అధికారంలో ఉంది కదా! ఇప్పుడైనా దానికి సహజవాయువు అమ్ముతారా?

జవాబు: చిలీతో మాకున్న చారిత్రక సమస్యలు పరిష్కరించుకోడానికి మేం ప్రయత్నిస్తాం. సముద్రం మమ్మల్ని విడదీసింది. సముద్రమే మమ్మల్ని మళ్లీ కలుపుతుంది. బోలీవియాకు సముద్రానికి పోయే మార్గాన్ని ఇచ్చేందుకు చిలీ తొలిసారిగా అంగీకరించింది. అది గొప్ప ముందడుగు. నా పదవీ ప్రమాణ స్వీకారానికి చిలీ అధ్యక్షురాలు మిచెల్లే బాచెలెట్ వచ్చారు. ఆమె పదవీ ప్రమాణ స్వీకారోత్సవానికి నేను శాంటియాగో వెళ్లాను. ఒకరికొకరం ఇచ్చిపుచ్చుకుంటాం. చిలీకి సహజవాయువు కావాలి, మాకు సముద్రంతో సంబంధాలు కావాలి. అలాంటి స్థితిలో రెండు దేశాల ప్రయోజనాలకు అనుగుణమైన పరిష్కారం దొరికి తీరుతుంది.

ప్రశ్న: బోలీవియా ప్రకృతి వనరులను జాతీయం చేయడం వెనుక వెనిజులా అధ్యక్షుడు హ్యూగా చావెజ్ ప్రభావం ఎంత ఉంది?

జవాబు: ఏమాత్రం లేదు. ఈ విషయంలో క్యూబాగాని, వెనిజులా గాని ఏమాత్రం జోక్యం చేసుకోలేదు. నా అంతట నేనే జాతీయీకరణ కార్యక్రమం చేపట్టాను. నాకు అతి సన్నిహితంగా ఉన్న ఏడుగురు సహచరులకు మాత్రమే నేను జాతీయీకరణ డిక్రీ ప్రకటిస్తున్న

విషయం గాని, దాని తేదీ గురించిగాని తెలుసు. ఈ ప్రకటనకు కొద్ది రోజులముందు నేను చావెజ్ నూ, (క్యూబా అధ్యక్షుడు) ఫైడల్ కాస్ట్రోనూ కలుసుకున్నప్పటికీ నేను జాతీయీకరణ గురించి వారితో మాట్లాడలేదు. క్యూబాకు బయలుదేరడానికి ముందే నేను డిక్రీపై సంతకాలు చేశాను. నా ఉపాధ్యక్షుడు దాన్ని మంత్రివర్గం ముందు పెట్టారు. ఈ జాతీయీకరణ కార్యక్రమం ఎంతవరకు వచ్చిందని ఫైడల్ నన్ను క్యూబాలో అడిగారు. రానున్న కొద్ది రోజుల్లో మేం జాతీయీకరణ గురించి ప్రకటించబోతున్నామని నేను ఆయనతో చెప్పాను. కాని ఆయనకు నేను ప్రకటించబోయే తేదీ గురించి చెప్పలేదు. కొత్త రాజ్యాంగ సదస్సు వేసేవరకు ఆగితే మంచిదని నాకు ఫైడల్ సలహా ఇచ్చారు. అంతవరకే మా సంభాషణ. చావెజ్ కు ఈ విషయమే తెలీదు.

ప్రశ్న: వెనిజులాలో 21వ శతాబ్దపు సోషలిజాన్ని స్థాపించాలని చావెజ్ కోరుకుంటున్నారు. ఆయన సైద్ధాంతిక సలహాదారు, జర్మనీకి చెందిన హీంజ్ డీటెరిచ్ ఇటీవల బోలీవియా వచ్చారు. మీరు కూడా బోలీవియాలో సోషలిజం స్థాపించదలచుకున్నారా?

జవాబు: సోషలిజం అంటే మేం మెరుగ్గా నివసించడమే అయితే, సోషలిజం అంటే న్యాయం, సమానత్వం అయితే, సోషలిజం అంటే మా సామాజిక, ఆర్థిక సమస్యలు పరిష్కారం కావడం అయితే దాన్ని నేను సాదరంగా ఆహ్వానిస్తాను.

ప్రశ్న: మీరు ఫైడల్ కాస్ట్రోను “లాటిన్ అమెరికా విప్లవకారులకు తాత” అని ఆరాధిస్తారు కదా! మీరు ఆయననుండి నేర్చుకున్నదేమిటి?

జవాబు: సౌహార్ద్రత. మా అందరి మధ్య సౌహార్ద్రత. ఫైడల్ మాకు చాలా సహాయం చేశారు. ఆయన మాకు ఏడు కంటి ఆసుపత్రులు

“ ఫైడల్ (కాస్ట్రో) మాకు చాలా సహాయం చేశారు. ఆయన మాకు ఏడు కంటి ఆసుపత్రులు విరాళంగా ఇచ్చారు. 20 మామూలు ఆసుపత్రులిచ్చారు. క్యూబా డాక్టర్లు ఇప్పటికే బోలీవియన్లకు 30,000 క్యూటరాక్ట్ ఆపరేషన్లు చేశారు. 5,000 మంది నిరుపేద బోలీవియన్లు క్యూబాలో ఒక్కపైసా కూడా ఇవ్వకుండా ఉచితంగా వైద్యవిద్య నభ్యసిస్తున్నారు. ”

విరాళంగా ఇచ్చారు. 20 మామూలు ఆసుపత్రులిచ్చారు. క్యూబా డాక్టర్లు ఇప్పటికే బోలీవియన్లకు 30,000 క్యూటరాక్ట్ ఆపరేషన్లు చేశారు. 5,000 మంది నిరుపేద బోలీవియన్లు క్యూబాలో ఒక్కపైసా కూడా ఇవ్వకుండా ఉచితంగా వైద్యవిద్య నభ్యసిస్తున్నారు.

ప్రశ్న: కాని బోలీవియా డాక్టర్లు క్యూబా డాక్టర్ల రాకను నిరసిస్తున్నారు కదా! వారొచ్చి మా పొట్ట కొడుతున్నారని అంటున్నారు.

జవాబు: బోలీవియా ప్రభుత్వం క్యూబా డాక్టర్లకు జీతాలు ఇవ్వడం లేదు. అందువల్ల వాళ్లు బోలీవియన్ల వద్దనుండి ఏమీ తీసుకుపోవడం లేదు.

ప్రశ్న: కాస్ట్రో ఆరోగ్యం గురించి మీకేమైనా తెలుసా?

జవాబు: అఁ.. ఈరోజే ఆయనతో నేను ఫోన్లో మాట్లాడాను. గత రెండు రోజులుగా ఆయన పరిస్థితి మెరుగ్గా ఉంది.

ప్రశ్న: చావెజ్ ప్రతిష్ట బాగా పెరిగిపోతోందని అమెరికన్లు భయపడుతున్నారు. మీరు వెనిజులా మీద ఆధారపడిపోతున్నట్లు భావించడం లేదా?

జవాబు: దక్షిణ అమెరికా ఏకీకృతం కావాలన్న భావనే మమ్మల్ని చావెజ్తో కట్టిపడేసింది. ఇది దీర్ఘకాలిక కల. స్పెయిన్ ఈ ప్రాంతాన్ని ఆక్రమించుకోకముందునుండీ ఉన్న కల. సైమన్ బోలీవర్ దీనికోసం పోరాడాడు. యూరోపియన్ యూనియన్ మాదిరిగా దక్షిణామెరికా కావాలని మేం కోరుకుంటున్నాం. యూరోలాగా ఒకే కరెన్సీ ఉండాలనీ, అదికూడా దాలరు కన్నా విలువ కలిగి ఉండాలని కోరుకుంటున్నాం. బోలీవియాకు చావెజ్ ఇచ్చే చమురు ముఖ్యం కాదు. మాకు మంచి అనుకూలమైన రేట్లకు డీజిల్ వస్తోంది. అంతమాత్రం చేత మేం వెనిజులా మీద ఆధారపడి లేం. ఒకరి

కొకరం ఇచ్చిపుచ్చుకుంటాం. వెనిజులా తన సంపదను ఇతర దేశాలతో పంచుకుంటోంది. అంత మాత్రం చేత మేం దానికి సామంతులం అయిపోం.

ప్రశ్న: లాటిన్ అమెరికా వామపక్షం రెండుగా విడిపోతోంది. ఒకవైపు లూలా, బాచెలెట్ల నాయకత్వంలో మధ్యవాద సోషల్ డెమోక్రాటిక్ దృక్పథం, రెండోవైపు కాస్ట్రో, చావెజ్, మీరు కలిసి నిర్వహిస్తున్న రాడికల్ ప్రజాపక్ష ఉద్యమం. చావెజ్ ఈ ఖండాన్ని విభజించడం లేదా?

జవాబు: మరింతగా సమానత్వం వైపు అడుగులు వేస్తున్న సోషల్ డెమోక్రాట్లు, ఇతరులు ఉన్నారు. వారిని మీరు సోషలిస్టులన్నా, కమ్యూనిస్టులన్నా ఏదన్నా ఫరవాలేదు. కాని గతంలో మాదిరిగా లాటిన్ అమెరికాలో వర్తవివక్ష పాటించే, ఫాసిస్టు అధ్యక్షులు లేరు. పెట్టుబడిదారీ వ్యవస్థ లాటిన్ అమెరికాను దెబ్బతీసింది.

ప్రశ్న: బోలీవియా చరిత్రలో మీరు తొలి రెడ్-ఇండియన్ అధ్యక్షులు. మీ ప్రభుత్వంలో మూలవాసుల సంస్కృతి ఎటువంటి పాత్ర నిర్వహించబోతోంది?

జవాబు: మేము మా సామాజిక చైతన్యాన్ని వృత్తి సామర్థ్యంతో మేళవించాల్సి ఉంది. నా ప్రభుత్వంలో రెడ్-ఇండియన్ తెగల వారితోబాటు ఎగువతరగతి మేధావులు కూడా మంత్రులుగా, రాయబారులుగా ఉన్నారు.

ప్రశ్న: తెల్లజాతి పశ్చిమ దేశాల ప్రజాస్వామ్యాలకన్నా మెరుగైన సామాజిక నమూనాను రెడ్-ఇండియన్ ప్రజలు అభివృద్ధిచేశారనుకుంటున్నారా?

జవాబు: గతంలో ప్రయివేటు ఆస్తి లేదు. అంతా సామాజిక ఆస్తిగా ఉండేది. నేను పుట్టిన రెడ్-ఇండియన్ తెగల్లో ప్రతిదీ సమాజానికే చెందుతుంది. ఇటువంటి జీవన

విధానం మరింత సమానత్వంతో కూడుకున్నది. మేము, రెడ్-ఇండియన్లము, లాటిన్ అమెరికా నైతిక నిధులం. దొంగతనం చేయొద్దు, అబద్ధం ఆడొద్దు, సోమరిగా ఉండొద్దు.....ఈ మూడు మౌలిక సూత్రాలు కలిగిన ఒక సాంస్కృతిక నియమం ప్రకారం మేం పని చేస్తాం. మా కొత్త రాజ్యాంగం కూడా ఈ త్రిసూత్రంపై ఆధారపడి ఉంటుంది.

ప్రశ్న: ప్రభుత్వ ఉద్యోగులంతా భవిష్యత్తులో రెడ్-ఇండియన్ భాషలయిన క్వెచువా, అమ్యరా, గువారనిలను నేర్చుకోవాలన్న నిబంధన పెట్టబోతున్నారని తెలిసింది నిజమేనా?

జవాబు: నగరాల్లోని ప్రభుత్వాధికారులు తమ ప్రాంతీయ భాషలు నేర్చుకోవాల్సి ఉంటుంది. బోలీవియాలో ఇప్పటికే స్పానిష్ భాష మాట్లాడుతున్న మేం మాతృ భాషను కూడా గడగడ మాట్లాడగలగాలి.

ప్రశ్న: మీరు అధికారంలోకి వచ్చాక, తెల్లవాళ్లు రెడ్-ఇండియన్లను మర్యాదగా చూస్తున్నారా?

జవాబు: చాలా వరకు మెరుగయింది. మధ్యతరగతి మేధావులూ, వ్యాపారులూ తమ రెడ్-ఇండియన్ మూలాల పట్ల ఇప్పుడు గర్వపడుతున్నారు. దురదృష్టవేమంటే, ఇప్పటికీ కొందరు కులీనులు మమ్మల్ని తక్కువ జాతివారుగా పరిగణిస్తున్నారు.

ప్రశ్న: ఇప్పుడు బోలీవియాలో రెడ్-ఇండియన్లు తెల్లవారిపట్ల జాతివివక్షతతో చూస్తున్నారని కొందరు విమర్శకులు పేర్కొంటున్నారు కదా!

జవాబు: అదంతా మీడియా మా మీద సాగిస్తున్న దుష్ప్రచార యుద్ధంలో భాగం. ఈ మీడియాలో అధిక భాగం ధనిక, జాతివిపక్షాపూరిత వ్యాపారుల చేతిలో ఉంది.

ప్రశ్న: మతపరమైన ప్రార్థనలను కూడా సంస్కరించాలని మీరు ప్రయత్నిస్తున్నట్లు కాథలిక్ చర్చి మీ మీద అభియోగం మోపుతోంది కదా!

జవాబు: నేనో కాథలిక్కును. అందువల్ల మత స్వేచ్ఛ అనేది ఇక్కడ సమస్య కాదు. అయితే మత నమ్మకాలకు వచ్చేటప్పటికి ఏదో ఒక నమ్మకానికే గుర్తాధిపత్యం ఉండాలన్నదాన్ని నేను వ్యతిరేకిస్తాను.

ప్రశ్న: మీరు చేపట్టబోతున్న భూ సంస్కరణలను హింసాత్మకంగా ప్రతిఘటిస్తామని కొంతమంది బడా భూస్వాములు హెచ్చరించారు కదా! మీరు ఎవరి భూములు

స్వాధీనం చేసుకోదలచుకున్నారు?

జవాబు: సాగుచేయకుండా భూస్వాముల వద్ద ఉన్న పెద్ద పెద్ద భూకమతాలను మేం స్వాధీనం చేసుకుంటాం. అయితే మేము ప్రజాతంత్రయుతమైన, శాంతియుతమైన భూసంస్కరణలు జరపాలనుకుంటున్నాం. 1952లో జరిగిన భూసంస్కరణల వల్ల ఆండియన్ పర్వత ప్రాంతాల్లో అనేక చిన్న చిన్న కమతాలు ఏర్పడి ఉత్పాదకత తగ్గింది.

ప్రశ్న: బోలీవియా తూర్పున ధనిక ప్రాంతాలూ, మరోవైపు పేదరికంతో మగ్గే ఆండియన్ పర్వత ప్రాంతాలుగా విభజితమై ఉంది. తూర్పు ప్రాంతాలకు స్వయం ప్రతిపత్తి కావాలని గట్టి ఉద్యమం నడుస్తోంది. దేశం విచ్ఛిన్నమైపోయే ప్రమాదం ఉందా?

జవాబు: కొద్దిమంది ఫాసిస్టు, కులీన మురాల వారు ఇదే కోరుకుంటున్నారు. కాని రాజ్యాంగ సదస్సుపై జరిగిన ఓటింగులో వారు ఓడిపోయారు.


ప్రశ్న: మత్తుమందుల ఉత్పత్తిలో బోలీవియా ఒక ముఖ్యమైన కేంద్రం. మీకు ముందు పాలించిన వారు అక్రమ కోకా తోటలను ధ్వంసం చేశారు. మీరు కూడా అదే చేయాలనుకుంటున్నారా?

జవాబు: మా వరకు మేం కోకాను ధ్వంసమూ చేయము, అలాగని పూర్తిగా చట్ట బద్ధం కూడా కావించం. ప్రభుత్వమూ, కోకా రైతాంగ సంఘమూ కలిసి ఈ సాగును నియంత్రిస్తాయి. కోకా ఆకులను చట్టబద్ధం గావించాలని మేం ఒక అంతర్జాతీయ ప్రచారం ప్రారంభించాం. విషపదార్థాల జాబితానుండి కోకాను తొలగించాలని మేం ఐక్యరాజ్య సమితిని కోరడలుచుకున్నాం. కోకా సాగును స్వచ్ఛందంగా తగ్గించుకోవాలని మేం నిర్ణయించుకున్నాం.

ప్రశ్న: కాని కోకా సాగులో చాలా భాగం కొకైన్ వ్యాపారానికి ఉపయోగపడుతోందని అమెరికా చెబుతోంది కదా!

జవాబు: అమెరికా వాళ్లు అన్నీ చెబుతారు. వారిస్తున్న అభివృద్ధి సహాయనిధికి అనుబంధంగా మాపై రుద్దిన షరతులను మేం అమలు జరపడం లేదని వారు మమ్మల్ని విమర్శిస్తున్నారు. నాకు ముందు పాలించిన పెట్టుబడిదారీ అనుకూల ప్రభుత్వాలు కోకా రైతులను ఊచకోత కోసాయి. మత్తుమందులపై యుద్ధం పేరుతో జరిగిన మారణ కాండలో 800 మందికి పైగా రైతులు చనిపోయారు. లాటిన్ అమెరికాపై పట్టు పెంచుకోవడం కోసం

“ సాగుచేయకుండా భూస్వాముల వద్ద ఉన్న పెద్ద పెద్ద భూకమతాలను మేం స్వాధీనం చేసుకుంటాం. అయితే మేము ప్రజాతంత్రయుతమైన, శాంతియుతమైన భూసంస్కరణలు జరపాలనుకుంటున్నాం. ”



వెనిజెలా అధ్యక్షుడు పబ్లొ గో చావెజ్తో ఇహో మోరెల్స్

అమెరికా 'మత్తుమందులపై యుద్ధం' అనేదాన్ని ఒక సాధనంగా ఉపయోగించుకుంటోంది.

ప్రశ్న: అమెరికా మత్తుమందుల నిరోధక సంస్థ (డిఇఎ) బోలీవియాలో తన ఏజెంట్లను ఉంచి అక్కడి సైన్యానికి, పోలీసులకూ మత్తుమందులపై ఎలా యుద్ధం చేయాలో సలహాలు ఇస్తోంది. మీరు ఇప్పుడు వాళ్లను ఇళ్లకు పంపేస్తున్నారా?

జవాబు: వాళ్లింకా ఇక్కడే ఉన్నారు. అయితే గతంలో లాగా వాళ్లు యూనిఫార్మ్స్ లో ఉండి ఆయుధాలు పట్టుకోడానికి వీలే కుండా చేశాం.

ప్రశ్న: అమెరికాతో మీ సంబంధాలు ఎలా ఉన్నాయి? వాషింగ్టన్ వెళ్లబోతున్నారా?

జవాబు: అమెరికా అధ్యక్షుడు జార్జి బుష్ తో సమావేశానికైతే ప్రణాళికలేమీ లేవు. ఐక్యరాజ్యసమితికి హాజరవ్వడం కోసం న్యూ యార్క్ వెళ్ల దలుచుకున్నాను. నేను పార్లమెంటు సభ్యుడిగా ఉన్నప్పుడే అమెరికాను నన్ను వాళ్ల దేశంలోకి అనుమతించలేదు. అయితే న్యూయార్క్ లోని ఐక్యరాజ్యసమితికి వెళ్లడానికి దేశాధి నేతలకు వీసా అక్కరలేదు.

ప్రశ్న: కొద్ది వారాల క్రితం ఫుట్ బాల్ ఆడుతుండగా మీ ముక్కుకు దెబ్బ తగిలింది కదా! ఈమధ్య ఫుట్ బాల్ ఆడడం తగ్గించేశారా?

జవాబు: నా ముక్కు ఇంకా దెబ్బ తగిలినట్లుందా? ఆటలాడడం నాకు అత్యంత ఆనందకరమైన విషయం. నాకు పొగత్రాగే అలవాటు లేదు. మద్యం తాగను. అరుదుగా గాని డ్యాన్స్ చేయను. బ్రంపెట్ వాద్యం వాయిస్తాను. నన్ను అధ్యక్షభవనానికి తీసుకొచ్చింది క్రీడలే. ప్రభుత్వంలో నా మొదటి పదవి క్రీడా మంత్రి. నేను 13 ఏళ్ల వాడిగా ఉన్నప్పుడే దేశవాళీ ఫుట్ బాల్ క్లబ్ అధ్యక్షుడిగా ఉండేవాణ్ణి.

ప్రశ్న: మీరు టై కట్టుకోరెందుకు?

జవాబు: నాకై నేనెప్పుడూ టై కట్టుకోలేదు. అయితే నా చిన్నప్పుడు స్కూల్ లో అధికారికి ఫోటో కోసం నాచేత బలవంతంగా టై కట్టించారు. నా టైని న్యూస్ పేపర్ లో చుట్టుకుని తీసుకువెళ్లే వాణ్ణి. టీచర్ చెక్ చేసినప్పుడు టపీమని తీసుకుని టై తగిలించుకునేవాణ్ణి. నాకు టై అలవాటు కాలేదు. బోలీవియాలో చాలా మంది టై కట్టుకోరు



ప్రపంచంలోని వివిధ ప్రాంతాల్లో 2007
మార్చినెలలో జరుగుతున్న కొన్ని కార్యక్రమాలు:

వెనిజులా కమ్యూనిస్టు పార్టీ అసాధారణ సమావేశం

2007 మార్చి 3,4 తేదీల్లో వెనిజులా కమ్యూనిస్టు పార్టీ అసాధారణ జాతీయ సమావేశం రాజధాని కారకాస్లో జరుగుతుంది. వెనిజులాలో సోషలిజాన్ని నిర్మించడం కోసం సోషలిజాన్ని కోరుకునే పార్టీలన్నీ ఏకమై “పార్టీ ఆఫ్ రివల్యూషన్” పేర ఒకే విశాలమైన పార్టీ ఏర్పడాలని వెనిజులా అధ్యక్షుడు హ్యూగో చావెజ్ చేసిన ప్రతిపాదనపై ఈ మహాసభలో చర్చిస్తారు. మహాసభ కింది అయిదు విషయాలపై నిర్దిష్టంగా చర్చిస్తుంది.

1. కొత్త పార్టీ సైద్ధాంతిక పునాది ఎలా ఉండాలి?
2. వెనిజులాలో పార్టీ నిర్మించాలనుకున్న సోషలిజం ఎలా ఉండాలి?
3. ఒక విప్లవ పార్టీకి ఉండాల్సిన వర్గ లక్షణం.
4. పార్టీ నిర్మాణ యంత్రాంగం.
5. ప్రతిపాదిత ఐక్యపార్టీలో సమిష్టినాయకత్వం ఎలా ఉండాలి?

వియత్నాంలో ప్రపంచ యువజన సమావేశం

ప్రపంచ ప్రజాతంత్ర యువజన సమాఖ్య (డబ్ల్యుఎఫ్డివై) 17వ సమావేశం ఈ నెల 9 నుండి 14 వరకు వియత్నాం రాజధాని హనోయ్లో జరుగుతుంది. “సామ్రాజ్యవాద దురాక్రమణకూ, దోపిడీకీ వ్యతిరేకంగా, శాంతి, సౌహార్ద్రత, సామాజిక పరివర్తన కోసం జరుగుతున్న పోరాటాన్ని ద్విగుణీకృతం చేద్దాం” అన్న నినాదం కేంద్రంగా ఈ సమావేశం జరుగుతోంది. డబ్ల్యుఎఫ్డివైకు చెందిన వివిధ సంఘాలు ప్రపంచంలోని వివిధ ప్రాంతాల్లో నిర్వహించాల్సిన కర్తవ్యాలను ఈ సమావేశాల్లో నిర్దేశిస్తారు.

సైప్రస్లో

వామపక్షాల సమావేశం

“మధ్యధరా, పశ్చిమాసియా ప్రాంతాల్లో పరిణామాలు: వామపక్షపార్టీల, ఉద్యమాల పాత్ర” అన్న అంశంపై సైప్రస్ రాజధాని నికోసియాలో యూరో-మెడిటరేనియన్ వామపక్ష పార్టీల సమావేశం ఈ నెల 17,18 తేదీల్లో జరుగుతుంది.

వ్యాసాలు బాగున్నాయి

‘మార్క్సిస్టు’ జనవరి సంచిక చదివాను. వ్యాసాలు ఒకదానితో మరొకటి పోటీపడ్డాయా అనిపించింది. ‘నయా ఉదారవాదం’, ‘ఒక కొడుకు జ్ఞాపకాలు’ వ్యాసాలు స్ఫూర్తిదాయకంగా ఉన్నాయి. ‘ఒక కొడుకు జ్ఞాపకాలు’ అనువాదం చాలా బాగుంది. స్టడీ సర్కిల్స్ నిర్వహించుకునేవారికి ‘మార్క్సిస్టు’ చేతనిండా పని కల్పిస్తుంది. ఇక పత్రికలో భాషా, శైలికి సంబంధించి - సత్తుపల్లి నుంచి నిర్మలకుమార్ గారు రాసినదానితో ఏకీభవిస్తున్నాను.

- భరతేశ్వరరావు,
ముషీరాబాద్, హైదరాబాద్.

ఇంకా విజ్ఞానవంతమైన

వ్యాసాలు రావాలి!

మార్క్సిస్టు పత్రికలో ఇంకా విజ్ఞానవంతమైన వ్యాసాలు రావాలి. ముఖ్యంగా మతం, విశ్వాసాలు, సంస్కృతి, వ్యక్తిగత ఆస్తికి సంబంధించి కమ్యూనిస్టుల వైఖరిపట్ల మధ్యతరగతి, విద్యావంతుల్లో అనేక అపోహలు ఉన్నాయి. వీటిని తొలిగించే వ్యాసాలు రావాలి. ప్రస్తుత వ్యవస్థలో ఉన్న రాజకీయ, సామాజిక సమస్యలకూ, ఆర్థిక విధానాలకూ ఉన్న సంబంధాన్ని వివరించే వ్యాసాలు చాలా అవసరం. ముఖ్యంగా పార్టీలో ప్రతి సభ్యుడూ ఈ పత్రిక చదివే విధంగా శాఖలు చర్య తీసుకోవాలి. ‘మార్క్సిస్టు’ జ్ఞానాన్ని పెంపొందించుకుంటే ప్రజా ఉద్యమాల్లో మరింత చురుకుగా వ్యవహరించవచ్చున్న విషయాన్ని కార్యకర్తలు గుర్తించాలి.

- పి.పాండురంగారావు,
చింతలపూడి, ప.గో.జిలా

‘మార్క్సిస్టు’ పై మీ అభిప్రాయాలు తెలపండి!

‘మార్క్సిస్టు’ సైద్ధాంతిక మాసపత్రికపైనా, పత్రికలోని నిర్దిష్ట వ్యాసాలపైనా మీ అభిప్రాయాలనూ, సూచనలనూ ఆహ్వానిస్తున్నాం. ఆయా వ్యాసాలపై మీరు చర్చించాల్సిన అంశాలున్నా, అదనపు సమాచారమున్నా క్లుప్తంగా రాసి పంపండి

మీ లేఖలు అందాల్సిన చిరునామా!

ఎడిటర్,

‘మార్క్సిస్టు’ సైద్ధాంతిక మాసపత్రిక
ప్రజాశక్తి ప్రెస్, గవర్నరుపేట, విజయవాడ-2



ఆంధ్రప్రదేశ్ గిరిజనుల సంస్కృతి సాహిత్యాలు

ప్రొ॥ జయభీర్ తిరుమలరావు

గిరిజనుడెప్పుడూ చెలికాడే

కాదనప్పుడల్లా విలుకాడే

(ఒక అజ్ఞాత కవి)

ఓ వైపు 230 గ్రామాల ముంపు కు కారణమయ్యే పోలవరం ప్రాజెక్టువల్ల నిర్వాసితులవుతున్న గిరిజనులూ, మరోవైపు బేధఖలీ అవుతున్న అనేక మంది గిరిజనుల భూములు... ఇదీ ప్రస్తుతం మన రాష్ట్రంలోని ఒకానొక దృశ్యం. ఈ దృశ్యానికి చాలా ప్రాధాన్యత ఉంది. ఎందుకంటే-చరిత్ర పొడవునా భూమి అన్యాయక్రాంతం కావడమంటే ఆ భూమి మీద నివసించే ప్రజలు తమ సంస్కృతి కోల్పోవడమే. తరతరాల మానవ అనుభవ జ్ఞానం, నాగరికతలూ సమసిపోవడమే. గిరిజన సాహిత్యం అంటే వారి జీవితంతో పెనవేసుకున్న సంస్కృతే. సాహిత్యం -బతుకు -సమాజం గిరిజనులకు వేరు వేరు కాదు. ఇవన్నీ కలగలిసిన ఒక కళాత్మక సమ్మేళనం మన గిరిజనుల జీవనం. భూమికి, వారు బతికే అడవికి, అడవిలోని పోడుభూమికి సంబంధం వుంది. అడవీ, భూమీ వారందరిదీ. అది

సమిష్టి సంపద. అదే విధంగా వారి పాట - ఆట - సంగీతం కూడా సామూహికమైనదే. వ్యక్తిగత పోకడలకు అక్కడ స్థానంలేదు.

గిరిజనులు ఈ జీవన విధానంలో పరాయి శక్తులు ప్రభావం చూపినప్పుడు, అంతవరకు లేని పన్నుల విధానంతో బాధలకు గురిచేసినప్పుడు, మైదానాల నుండి వచ్చిన వ్యాపారస్తులు దోపిడి చేస్తుంటే, చూస్తూ చూస్తూ భూమి పరాయిదవుతుంటే గిరిపుత్రుడు విలుకాడు అవుతాడు. అలాంటి సంఘటనలు సంభవించినప్పుడు మాత్రమే సభ్య సమాజం గిరిజనుల వైపు దృష్టి సారిస్తుంది. వారి పోరాటాన్ని పరికిస్తుంది. అయ్యోపాపం అంటుంది. ఆ తరువాత మరచిపోతుంది. అక్కడ వాస్తవంగా ఏం జరిగిందో తెలుసుకునే అవసరం ఇతర ప్రాంతాల్లోని వారికి లేదు. వారిపట్ల

సోదర భావన, సహమానవ దయాగుణం, సౌభ్రాతృత్వాలు లేవు. ఆర్య-అనార్యవిలువలు, విదేశీ పాలకుల వక్రీకరణలు, శిష్టజన భావనలూ వనజనులనూ....ఇవన్నీ గిరిజనులను క్రూరులుగా, అనాగరికులుగా, అటవికులుగా చూపించాయే తప్ప సాటి మానవులుగా చూపలేదు. ఇక సోదర భావనకి స్థానం ఎక్కడ? గిరిజన తెగల వారిని రక్షం తాగే రక్కసులుగా, బర్బరులుగా చిత్రీకరించే పాశ్చాత్య భావజాలం మనల్నికా వీడలేదు. ఇదిలా ఉంటే, మరోవైపు వారిని నిసర్గమనోహర జీవులుగా మన సాహిత్యం కళా మాద్యమం చూపుతున్నది. నిజానికి ఈ రెండింటిలో మొదటిది ప్రపంచ వ్యాప్తపు తప్పుడు చిత్రీకరణ. రెండోది పాక్షిక సత్యం.

గిరిజనుల పరిసరాలు సుందర మనోహర దృశ్యాలు కావచ్చు. కాని వారి జీవితాలు



రచయిత హైదరాబాద్‌లోని పొట్టిశ్రీరాములు తెలుగు విశ్వవిద్యాలయంలో ఆచార్యులుగా పనిచేస్తున్నారు. యుజిసి ఆధ్వర్యంలో 'గిరిజన సంస్కృతి: మాఖిక, లిఖిత సాహిత్యం' అన్న అంశంపై 2007 ఫిబ్రవరి 19,20 తేదీల్లో విజయవాడలోని మేరిస్ స్కెల్లా కళాశాలలో జరిగిన రెండు రోజుల జాతీయ సదస్సులో ఆయన ప్రవేశపెట్టిన పత్రం నుండి వ్యాసాన్ని స్వీకరించాం.

“ గిరిజనుల పరిసరాలు సుందర మనోహర
దృశ్యాలు కావచ్చు. కాని వారి జీవితాలు అనునిత్య
పోరాటాలు. అటు వేటకోసం క్రూర జంతువులతో
పోరాటం. ఏ మాత్రం సౌకర్యాలు లేని బతుకు.
అంటురోగాలూ, పాత విశ్వాసాలూ, అనాది
నమ్మకాలతో కాలం గడపడం సులువుకాదు. ”

అనునిత్య పోరాటాలు. అటు వేటకోసం క్రూర జంతువులతో పోరాటం. ఏ మాత్రం సౌకర్యాలు లేని బతుకు. అంటురోగాలూ, పాత విశ్వాసాలూ, అనాది నమ్మకాలతో కాలం గడపడం సులువుకాదు. గిరిజనులు కరువు కాటకాలతో అలమటిస్తున్నప్పుడు పక్కనే ఉన్న సభ్యసమాజం వారివైపు కన్నెత్తి కూడా చూడదు. దిన దినగం డంగా బతికే తెగలవి. ఐనా బతుకును సారవంతం చేసుకోవడానికి వారు పడే శ్రమ, ధైర్యంగా ఎదుర్కొనే శక్తి ఎంతో గొప్పది. మనం అనుకునే విద్యకు దూరమైనా వారి విద్యలు అనన్యమైవి. మనకి తెలిసిన బుద్ధి, తెలివి, జ్ఞానం కన్నా వారికి తెలిసిన ఎరుకే ఎక్కువ. అందుకే వారిని అన్ని రంగాలలో దోచుకునే అవసరం శిష్టులకుంది. ఆ అవసరార్థమే వారిని వెదుక్కుంటూ వారి దగ్గరకూ వెళ్ళాలని ప్రయత్నిస్తాం. అందుకు వారు సమ్మతించకపోతే వారిని దుష్టులుగా చిత్రీకరిస్తాం. ఐతే ఏనాడు కూడా ఏ గిరిజనుడూ కూడా శిష్ట సమాజం ముంగిటకు వచ్చి ఏ సంపదనూ, కళనూ దోచుకోవడానికి ప్రయత్నించలేదు. ఇంతకీ ఎవరు సంపద్యంతులో తేల్చుకోవాల్సిందే.

సంపద అంటే ఏమిటి? సంపద అంటే సృజనాత్మక సృష్టి. సౌందర్యభరిత జీవన విధానం. కళా సంగీత సంస్కృతులతో నిండిన బతుకు. సమాజమంతా ఆ కళా సంస్కృతులను తరతమ బేధాలు లేకుండా ఆస్వాదిస్తారు. అది ఒక మనోజ్ఞ రసవత్కావ్య సౌరభం. ఒక అనిర్వచనీయ అపురూప భాండాగారం. అడుగులు, సుడుగులు, గాన మాధుర్య శిఖరాలు, ప్రకృతి పులకింతల సంగీత ధ్యానాలు, కమనీయ చిత్రరేఖా విలాసాల ఖజానా. మెర్గన్ రాసిన “ఆదిమ సమాజం” మార్బ్ల ఊహించిన కమ్యూనిస్టు, సమసమాజపు అంతిమ స్వప్నం. గిరిజన సమాజపు ప్రతిబింబాన్నైనా మనం నిర్మించుకునే ప్రయత్నం చేయవలసి ఉండింది.

కాని ఆ నిర్మాణాన్ని రూపమాపే ప్రయత్నం చేస్తూ, వ్యక్తి కేంద్రంగా మార్కెట్ విపణి సమాజాన్ని నిర్మించుకుని అందులో బంధీ అవుతున్నాం. ఈ కొత్త ధనస్వామ్య సమాజపు అవసరాలకోసం గిరిపుత్రుని సంపదను కొల్లగొట్టి వారిని బజారున పడేసి సేవకావృత్తిలోకి లాగడం జరుగుతున్నది. ఈ క్రమంలో వారి సంగీతం, సాహిత్యం అదృశ్యమవుతున్నది. వారి సాహిత్యం గురించి చర్చించుకునే సందర్భంలో ఈ విషయాలను ముచ్చటించుకోవడం అవసరం.

ప్రాచీన సాహిత్యంలో
గిరిజన నాట్యాల ప్రస్తావన

ప్రాచీన కావ్యాలలో ఫలనా అని గిరిజనులను ప్రత్యేకంగా పేర్కొనకపోయినా భరతుడు తన ‘నాట్యశాస్త్రం’ గ్రంథంలో గిరిజన దేశీ సంగీత నృత్యాలను పేర్కొన్నారు. తెలుగులో మొదటి దశలో వచ్చిన కొన్ని గ్రంథాలలో వీటి ప్రసక్తి వుంది. ముందుగా వాటిని చూద్దాం. నన్నె చోడుడు తన “కుమార సంభవం” కావ్యంలో ఒక పద్యం రాశాడు.

జీడిక కల్లుద్రావి మధుసూదనామను
లన్నియు కేరియల్ వాణుచు గొడుగీతములు
పాడుచు పాలుపుగ గ్రాలియాడుచున్ గోడ
మాడుచున్ బతుకులన్ పశువులుగాక పేరకున్
మీణుచు వన్నె కాంతలు రమింతురు తబ్బిపి
నాంతరంబునన్. (అధ్యాయం 6-45)

కల్లు తాగి మత్తెక్కిన శబరస్త్రీలు గొడుగీతములు పాడుతూ క్రాలి అడుతూ గోరడ మాడుతున్నారని, లాస్య నృత్యాన్ని చేస్తున్నారని పై పద్యంలో వర్ణించాడు. పార్వతి తపస్సు చేయడానికి అడవికి పోగా ఒక చోట ఈ దృశ్యం కనిపించిందని కవి తెలిపాడు.

నృత్య, నృత్యాలు.... లాస్యం, తాండవం అని రెండు రకాలు. లాస్యం మృదువైన అంగవిక్షేపాలతో సుకుమారంగా ఉంటుంది.

పైన పేర్కొన్న శబర స్త్రీల నృత్యం అలాంటిదే. పాల్కురికి సోమనాధుడు రచించిన “బసవపురాణం” లో కోలాటము బాత్ర గొండ్లి పేరణియు” అని పేర్కొన్నాడు.

ఇక్కడ గొండ్లి నృత్యం గురించి చూద్దాం. గొండ్లి ఒక వలయాకార నృత్యం. గోండు జాతి స్త్రీలు చేసే నృత్యం అని “జానపద నృత్యకళ - గౌరసంప్రదాయం” అనే గ్రంథంలో డా॥ బి.రామాచార్యులు పేర్కొన్నారు. గొండ్లి, గొండలి, గోంట్లి అనేవి పర్యాయ పదాలుగా కనిపిస్తాయి. ఈ గొండ్లి నృత్యం గురించి జాయ పసేనాని “నృత్య రత్నావళి” లో చిత్రగోండ్లి బిభిషిత్వయమ్ - యతోభిక్షి, మహారాష్ట్ర గోండ్లిత్వభి భీయతే (అధ్యాయం 7.163) అని పేర్కొన్నాడు. అంతేకాదు రామప్ప ఆలయంలో గిరిజన స్త్రీల నృత్య భంగిమలను సుప్రసిద్ధమైన నాగిని శిల్పాలుగా మలిచిన విషయం మరవకూడదు.

ఆ తరువాతి కాలం వాడైనా తిక్కన తన మహా భారత రచనలో ‘దండలాసక విధమును గుండలియును/ప్రేణిణులు తెలుగును భేరణియును” (విరాల - 1-289) అనే నృత్యాలను పేర్కొన్నాడు.

శ్రీ నాధుడు కాశీఖండంలో శరత్కాలాన్ని వర్ణిస్తూ “ఉరుము చప్పుళ్ళు మర్తలఘ్నములుగా గగన రంగస్థలంబునం గొల్పెఱుంగుబోడి గొండ్లి పరిధివించె మత్త వనమయూర” అన్నాడు.

నిజానికి గొండ్లి అనే లాస్య నృత్యం గోండు వనచరుల సుప్రసిద్ధ నృత్య విశేషమే.

గౌరవయ్యలు

ఇకపోతే గౌరవయ్యల ప్రస్తావన కూడా ప్రాచీన సాహిత్యంలో కనిపిస్తుంది.

వీర శైవంలో గౌరవయ్య సంప్రదాయం ఉంది. వీరి వేషధారణ గిరిజనులకు దగ్గరగా వుంటుంది.

వీరు అరణ్యాలలో నివసించేవారని పాల్కురికి సోమనాధుడు తెలిపాడు.

గౌరవలుమ్మెత్త పత్తిలి బూజసేరు
మరులెత్తి పచ్చితో ఉరుతరాటవికి
(బసవ - 3- 769)

అని రాశాడు. నిజానికి కురుంబలు, కురుమలు తమిలనాడులో ఈ నాటికీ గిరిజనుల కోవకి చెందినవారే.

ఈ గౌరవయ్యలనే తెలుగులో గోరవ, గౌరగ, గొగ్గయ్యలు అంటారు. బెజవాడ యుద్ధ మల్లుని శాసనంలో గౌరగల్లా కోరంస్స విడిసి బుద్ధంబుగొలి” అనే ప్రసక్తి ఉంది. ఈ శాసనం క్రీ.శ. 898 నాటిది.

వీరి ప్రస్థావనే పొదిలి శాసనంలో ఉంది.

వలలి ఆటంకహరయు వణికోసిన

గుడియ గొరవ శ్లేచ్చి చేసెచ్చిలి

(శాసనబ్జకోశం-పేజీ 97)


ప్రస్తుతానికి ప్రాచీన సాహిత్యంలో వారి ఆచూకీ కోసం ఆగి - ఆధునిక కాలంలో వెలువడిన సాహిత్యంలో వారి జాడలన చూద్దాం.

ఆధునిక సాహిత్యం - గిరిజనం

ఆధునిక సాహిత్యానికి వీరేశలింగం, గురజాడలను ఆద్యులుగా పేర్కొంటాం. కాని ఎందుచేతనో వారిద్దరూ వారికి అత్యంత సమీపాన ఉన్న గిరిజన ప్రాంతాన్నీ, ఆ తెగలనూ గురించి, వారి బతుకులను గురించి వారి సాహిత్యంలో ఎక్కడా పేర్కొనలేదు. 'కన్యాశుల్కం' నాటకంలో సమాజంలో కనిపించే వివిధ రంగాలకు చెందిన మంచి చెడు, చిన్నా పెద్ద, స్త్రీ పురుష పాత్రలను ప్రవేశపెట్టినా అందులో ఒక్క గిరిజనుడి పాత్ర లేకపోవడం విశేషమని విమర్శకులు వాపోతారు. ఇది ఆలోచించదగ్గ అంశమే. అబ్రాహ్మణుడైన నరహరి గోపాలకృష్ణమ చెట్టి, తెలుగులో మొదటిదిగా పేర్కొనే "రంగరాజచరిత్ర" అనే నవల రాశాడు. అందులో మాత్రం సుగాలీల ఆచార వ్యవహారాలను తెలుపుతూ కొన్ని పాత్రలనూ, సన్నివేశాలనూ వర్ణించాడు. అది ఒక రకంగా స్వాంతనమే.

ఆదివాసీల చారిత్రక పోరాటాలలో ప్రథమంగా పేర్కొనదగింది సమ్మక్క సారాలమ్మ పోరాటం. ఈ పోరాటానికి గుర్తింపుగా నేటికీ దేశంలోనే అతి పెద్ద జాతర జరగడం ముందుగా పేర్కొనాలి. ఆంగ్లేయ పరిపాలనా కాలంలో చేపట్టిన సంస్కరణల ఫలితంగా ఆదివాసీ ప్రజలపై పన్నుల వల్ల, వాటి వసూలు విధానం వల్ల చాలా పెద్ద తిరుగుబాట్లు జరిగాయి. బెంగాలులో సంతాలులు, మధ్యప్రదేశ్ లో ముండాలు, ఖండేష్ లో భిల్ తెగ పోరాటాలు. తూర్పుగోదావరి రంపలో ద్వారబంధాల చందయ్య, ఆదిలాబాదులో రాంజీ గోండు, తూర్పుగోదావరి జిల్లాలో అల్లూరి సీతారామరాజు (1920), ఆదిలాబాదులో కొమురం భీం, శ్రీకాకుళం పోరాటం, గోండ్లీ గిరిజనుల ఇంద్రవెల్లి పోరాటాల వల్ల మన సమాజం ఎన్నోసార్లు ఉలిక్కిపడింది. ఆ తరువాత మరచిపోయాం. కాని ప్రతి పోరాటం భారతీయ సమాజాన్ని ఎన్నో కుదుపులతో మేల్కొల్పింది. గిరిజనులపట్ల సానుభూతి పెరిగింది. కాని విచిత్రం ఏమంటే అది మనపై చూపినంతగా

“ ఆదివాసీల చారిత్రక పోరాటాలలో ప్రథమంగా పేర్కొనదగింది సమ్మక్క సారాలమ్మ పోరాటం. ఈ పోరాటానికి గుర్తింపుగా నేటికీ దేశంలోనే అతి పెద్ద జాతర జరగడం ముందుగా పేర్కొనాలి. ఆంగ్లేయ పరిపాలనా కాలంలో చేపట్టిన సంస్కరణల ఫలితంగా ఆదివాసీ ప్రజలపై పన్నుల వల్ల, వాటి వసూలు విధానం వల్ల చాలా పెద్ద తిరుగుబాట్లు జరిగాయి. ”



సంప్రదాయ వస్త్రధారణలో బంజారాలు

మన సాహిత్యంపైనా కళలపైనా ప్రభావం చూపలేకపోయింది. అందుకు కారణం 'ఆ సమాజం వేరు' అనే భావన ఎక్కడో రచయితలకూ, కళాకారులకూ ఉందని అనిపిస్తున్నది. ఐతే రాజకీయంగా ఆ పోరాటాలతో మమేకం పొందిన రచయితలు కొందరు తాత్కాలం కొన్ని రచనలు చేయకపోలేదు. కాని సాహితీ వేత్తలుగా సుప్రసిద్ధులైన వారు మాత్రం వీటి జోలికి ఎక్కువగా పోలేదన్నది వాస్తవం.

అల్లూరి సీతారామరాజు మరణించిన వెంటనే ఒక చిన్న నాటకం తప్ప లిఖిత సాహిత్య కారులెవరూ రచనలు చేయలేదు. అతని మరణవార్త విన్న ఆదివాసీ ప్రాంత ప్రజలు నోటి పాట ఒకటి కట్టుకున్నారు. ఆ తరువాత చాలా కాలానికి కల్పనలతో కూడిన నవలలూ, రచనలూ కొన్ని వెలువడ్డాయి. ఆనాటికే సాహిత్య సాంస్కృతిక రంగాలలో పేరెన్నికగన్న ఉభయగోదావరి జిల్లాల రచయితలను సీతారామరాజు మహత్తర

వీరమరణం కదిలించలేకపోవడం విచిత్రమే.

గిరిజనుల నోటి సాహిత్యం

ఏ భాషలోనైనా మొదట నోటిసాహిత్యం ఆ తదుపరి లిఖిత సాహిత్యం వెలువడుతుంది. ప్రపంచ వ్యాప్తంగా గిరిజన తెగలకు అధికభాగం నోటి సాహిత్యమే ప్రధానంగా ఉంటుంది.

మన రాష్ట్రంలో సుమారు 32 గిరిజన తెగలున్నాయి. రాష్ట్ర సరిహద్దు ప్రాంతాల్లో కూడా గిరిజన తెగలు కనిపిస్తాయి. ఒక్క గోండు గిరిజనులు మాత్రం ఆంధ్రప్రదేశ్, మహారాష్ట్ర, మధ్యప్రదేశ్ రాష్ట్రాలలో వ్యాపించి ఉన్నారు. గిరిజన తెగల గురించి మానవ శాస్త్రవేత్తలు ఎక్కువగా పరిశోధించారు. ఆ తదుపరి కొంతమంది వారి ఆచార వ్యవహారాలు, ఆర్థిక స్థితిగతుల గురించి అధ్యయనం చేశారు. ఈ తెగలలో లంబాడీలపైనే ఎక్కువ శాతం అధ్యయనాలు జరిగాయి. ఇతర గిరిజన భాషా సాహిత్యాలపై చాలా తక్కువగా పరిశోధ

“ గిరిజన తెగల గురించి మానవ శాస్త్రవేత్తలు ఎక్కువగా పరిశోధించారు. ఆ తదుపరి కొంతమంది వారి ఆచార వ్యవహారాలు, ఆర్థిక స్థితిగతుల గురించి అధ్యయనం చేశారు. ఈ తెగలలో లంబాడీలపైనే ఎక్కువ శాతం అధ్యయనాలు జరిగాయి. ఇతర గిరిజన భాషా సాహిత్యాలపై చాలా తక్కువగా పరిశోధనలు జరిగాయి. ”

నలు జరిగాయి. ఇందుకు కారణం భాష కావచ్చు. కాని భాషాశాస్త్ర రంగ పండితులూ, పరిశోధన విద్యార్థులూ కూడా ఇటువైపు దృష్టి పెట్టలేదు. నిజానికి తెలుగు తదితర గిరిజన భాషల సంబంధ బాంధవ్యాలు, ప్రభావాలు, పౌరాణిక, మత, సాంస్కృతికాంశాల కిందకు రాదనే చిన్న చూపు విశ్వవిద్యాలయాలకి కూడా ఉన్నట్లుగా అనిపిస్తుంది. నిజానికి గిరిజన సాహిత్యం అంటే తక్కువది అనే ఆలోచన ఉండడం వల్ల కూడా పరిశోధనలకు తావు లేకుండా పోయింది. అనాది మనావ జాతుల ఆలోచనా స్రవంతికి అద్దం పట్టే వారి నోటి సాహిత్యాన్ని సేకరించే ప్రణాళిక లేకపోవడం పెద్దలోటే. ఆయా తెగల ప్రజలు మారుతున్న సమాజానికి అవసరపడే విధంగా సాహిత్యాన్ని సృష్టించుకుంటారు. సద్యోజనితంగా (స్పాంటే

నిటీ) మౌఖిక కూర్పు (ఓరల్ కాంపోజిషన్) ననుసరించి సృజించుకుంటారు. ఈ సాహిత్య ప్రచారం కూడా నోటి ద్వారా తెగ వారందరికీ అందిపోతుంది. పెళ్ళి, సమర్త, చావు, పండుగ, జాతర, కర్మకాండలు వంటి వివిధ సందర్భాలలో పాడే పాటలు, చెప్పే కథలు ఎన్నో ఉంటాయి. ఎంతో వైవిధ్యంగా వుంటాయి.

ఆయా తెగల ప్రజలపై ఆధారపడే ఉపతెగల వారు గురువులుగా ఉంటారు. ఆయా తెగల పురాణకథల్ని చెప్పే ఆచారం కూడా ఉంది. తెగ మూలపురుషుల కథలు చెప్పడమే వీరి బాధ్యత, హక్కు. ఈ పని చేసినందుకు గాను ఈ ఉపతెగల వారికి కూడు, గుడ్డ, పారితోషకం ఇచ్చి సత్కరించాలి.

అలాంటి ఉపతెగల వివరాలు కొన్నిటిపి పట్టికలో చూడండి.

వరంగల్, ఖమ్మం జిల్లాలో ఎక్కువగా ఉన్న కోయలకు పట్టెడవారు, డోలీవారు ఉపతెగగా ఉన్నారు. కోయలకు గురువులుగా, ఆచారిగా, చావు, పెళ్ళి జరిపే బ్రాహ్మణుడిగా ఉంటూ వారి తరతరాల కులపురాణాన్ని ప్రత్యేక సందర్భాలలో వినిపిస్తుంటారు.

పైన చూపిన విధంగా గోండులకూ, నాయక పోడులకూ, లంబాడీ, ఎరుకల, చెంచు యానాది తెగలకూ ప్రదర్శనలు ఇస్తూ, సంగీతం వాయిస్తూ కథలు చెప్పే ఉపతెగల వారు ప్రత్యేకంగా ఉన్నారు.

ఐతే ఈ ప్రధాన తెగ - ఉపతెగల మధ్య కంచం, మంచం, పొత్తు ఉండదు. మారుతున్న కాలంలో ఈ ఉపతెగల వారిని ఆర్థివాళ్ళుగా, ఇతరులపై ఆధారపడే భిక్షకులుగా చూడడం వల్ల కథలు / పురాణాలు / ప్రదర్శనలు ఆపివేసే పరిస్థితి ఏర్పడింది.

నిజానికి పట్టెడవారూ, తోటీలు, ప్రధానులు, కొర్రాజులు, భాట్ల వద్ద ఒక్కొక్కరూ వారం రోజులు వరుసగా చెప్పినా తరగని కథలు ఉన్నాయి. పై తెగల చరిత్ర, విధి నిషేధాలు, పురాణాలు తెలుసు కోవాలంటే ఈ ఉపతెగలవారిని అడిగితేనే తెలుస్తుంది. తరతరాల కథలను వినిచెప్పే శక్తి వీరికే ఉంటుంది.

తెగ నాయకుడు కూడా సాంస్కృతిక విషయంలో చాలా ప్రాముఖ్యత వహిస్తాడు. తమ సమాజానికి అవసరపడే విధంగా

ఉపతెగలు - వాటి కళారూపాలు - వాద్యాలు			
ఉపతెగ లేక ఆశ్రితతెగ లేక ఆర్థికులం	పోషకతెగలేక ప్రధానతెగ	కళారూపం లేక కథ పురాణం లేక ప్రదర్శన	వాద్యం
పట్టెడ	కోయ	కోయపురాణం లేక దొర పురాణం	
డోలీ	కోయ	దొరపురాణం	
తోటీ	గోండు	పాండవకథ	
ప్రధాన్	గోండు	పౌరోహిత్యం	
పుజారి	నాయకపోడు	పూజారికథ	
కొర్రాజు	నాయకపోడు	కొర్రాజుకథ	కింకిరి
డప్పుడియా	లంబాదా		డప్పు
భాట్	లంబాదా	చారిత్రక కథ	సారంగీ
ధాడీ	లంబాదా	కులపురాణం	(తంత్రి వాద్యం)
సోది	ఎరుకల	ఎరుకచెప్పుడం	రవాబ్
చెంచుభాగవతులు	చెంచులు	భాగోతం ఆట	(తంత్రి వాద్యం)
గుంపులవారు	ఏనాది		(ఏకతంత్రివాద్యం)

సంప్రదాయంగా వచ్చిన బాధ్యతలను నిర్వహించడంలో వారు ముందుంటారు. ఏడాదికోమారు జరిగే క్రతువులో ఆయా సమాజాల్లో జరిగిన సంఘటనలను బొమ్మల రూపంలో చిత్రించే పద్ధతి లేదా నోటి ద్వారా కథారూపంలో చెప్పే విధానం నేటికీ అక్కడక్కడ కనిపిస్తుంది.

అత్యంత ప్రాధాన్యత సంపాదించుకున్న ఉపతెగల వారి గురించి ప్రత్యేకంగా పరిశోధనలు జరగలేదు. నిజానికి ఇలాంటి సంప్రదాయం అన్ని తెగలకూ ఉండడం విశేషమే. ఐతే ఈ సంప్రదాయం గిరిజనుల నుండి మైదాన ప్రాంతాలలోని ఇతర కులాలకు సంక్రమించిందా లేదా ఇతర కులా లలో ఉన్న సంప్రదాయం ఆ తరువాత గిరిజన తెగలకు సోకింది అనే విషయాన్ని పరిశీలించాలి. భావి

యువపరిశోధకులు ఈ దృష్టి కోణంలోంచి అధ్యయనం చేస్తారని ఆశిస్తున్నాను.

ఉపతెగలవారు చెప్పే పురాణ కథ ఒకటి దా॥ పిరాట్ల శివరామకృష్ణ సేకరించి "తెలుగు గిరిజనుల గీతాలు" (1991)లో అచ్చేశారు. ఈ కథ కొండరెడ్లకు సంబంధించింది. ఈ పాటను కంచునగరిజోడు ఇత్తడి గంటను ఉంగరం వేలుతో మోగిస్తూ 5 రోజులు పాడతారు. మధ్య మధ్యలో ఒక్కోరోజు ఒక క్రతువును నిర్వహిస్తారు. నంది పండుగ జరిపే సందర్భంలో ఈ పదం పాడి ప్రదర్శిస్తారు. ఈ కథలో రామాయణ, భారతాలకు సంబంధించిన కథాంశాలు కనిపిస్తాయి. ఏ గిరిజన తెగ అయినా పాండవులకే ప్రాధాన్యత ఇస్తారు. ఈ కథలో అక్కడక్కడా పాత పౌరాణిక పాత్రలూ, కథాంశాలూ కనిపిస్తాయి.

చాలా గిరిజన తెగలకు పాండవులు మూలపురుషులుగా కనిపిస్తారు. మేమే పాండవుల వంశం వారిమి అని చెప్పుకుంటారు. నాయకపోదులు 'మాదేవుడు కొండభీమన్న' అని చెబుతారు. 'మా ఇలవేల్పు భీమదేవర' అంటారు కొర్రాజోల వారు. ఘటోత్కచుని సంతతివారమని వీరు పేర్కొంటారు. 'తోటీ' అనే తెగ వారినే రామజోగులనీ, పాండవులవారనీ పిలుస్తారు. వీరు పాండవకథని మహాసాంపుగా పాడతారు. వీరికి ఆరు గజాల బొమ్మల పటం కూడా ఉంది. జాతీయ స్థాయిలో పేరుపొందిన తీజన్ బాయి పాండ్వాని కథ కూడా వీరు చెప్పే కథల్లాగే ఉంటుంది.

పాండురాజుని, కుంతిని తల్లిదండ్రులుగా, పాండవులను అన్నదమ్ములుగా, వారి భార్యలను వదిన మరదళ్లుగా, వారి కొడుకులను అల్లుళ్లుగా భావిస్తారు చాలా మంది గిరిజనులు. పాండవులను కొలిస్తే కరువుకాటకాలు రావనీ, వర్షం పడి పాడిపంటలతో సుఖంగా బతుకుతామనీ వారు నేటికీ నమ్ముతారు. ఇలాంటి కథలనే ఎక్కవగా ఉపతెగలవారు చెబుతారు.

వివిధ సందర్భాల్లో పాడే పాటలు

సుదీర్ఘమైన పురాణ కథలే కాకుండా చిన్న చిన్న పాటల్ని నృత్యాలు చేస్తూ పాడతారు. అవి కాకుండా పండుగలూ పబ్బాల్లో, క్రతుకర్మ కాండల్లో సామూహికంగా పాడుకుంటారు. ఈ పాటలు మన పాటల్లా కాకుండా పొట్టివిగా, చిట్టివిగా ఉంటాయి. నృత్యమే ప్రధానంగా ఉంటుంది. పాటకీ పార్యానికి అంతగా ప్రాధాన్యత ఉండదు. ఒకే చరణాన్ని పదిసార్లు

“ అత్యంత ప్రాధాన్యత సంపాదించుకున్న ఉపతెగల వారి గురించి ప్రత్యేకంగా పరిశోధనలు జరగలేదు. నిజానికి ఇలాంటి సంప్రదాయం అన్ని తెగలకూ ఉండడం విశేషమే. ఐతే ఈ సంప్రదాయం గిరిజనుల నుండి మైదాన ప్రాంతాలలోని ఇతర కులాలకు సంక్రమించిందా లేదా ఇతర కులాలలో ఉన్న సంప్రదాయం ఆ తరువాత గిరిజన తెగలకు సోకింది అనే విషయాన్ని పరిశీలించాలి. ”

పాడుతూ వలయాకరంగా అడుగులు వేస్తుంటారు. అందుకనుగుణంగా కొమ్ములు, బూరలు, డోళ్ళు, తాళాలు, గజ్జెలతో పాటు పాట పరుగెత్తుతుంటుంది. ఒక్కోసారి నృత్యం వేగం వుంజుకుని అవే చరణాలు ఉవ్వెత్తు కెరటంలా ఎగిసిపడతాయి.

అలాంటి రెండు పాటలు చూడండి:

ఆట మనదే పాట మనదే - అన్ని

విద్యలు గల్లవారము

వేట మనదే వెట్టి మనదే - వేయి

విద్యలు గల్లవారము

కొలుపు మనదే కొలక మనదే - కోడి

విద్యలు గల్లవారము

వేగినంత పాడవలె - వెండిరూక

లేరవాలె

పగలంత పాడవలె - పాతరూక

లేరవాలె

పాటగల్ల మానికవేసి - పాటపాడి

కొలుపుడన్న

ఆటగల్ల మానికవేసి - ఆటలాడి

కొలుపుడన్న

పాటకూ, ఆటకూ గిరిజనులు ఇచ్చే ప్రాధాన్యతను ఈ గేయంలో చూడవచ్చును. "గిరిజన గేయాలు - సామాజిక పరిశీలన" గ్రంథంలో పిరాట్ల సుబ్రహ్మణ్యశాస్త్రి పుట (పే.119)

బాల బాల పాడ్డలాయె - పాలుకర్త
వేళలాయె

జాము జాము పాడ్డలాయె -

జాలుకాల వేళలాయె

బొమ్మెత్తు పాడ్డలాయె - బొట్టుపెట్టు

వేళలాయె

సరసర పాడ్డలాయె - సారాతాగు

వేళలాయె

బర బర పాడ్డలాయె - బిపెలెత్తు

వేళలాయె

మసక మసక పాడ్డలాయె - మసస
బీసే వేళలాయె

ప్రతి వేళకూ ఒక పని ఉంది. ఆ పని చేసే వేళను బట్టి చెప్పుకోవడం వారి ప్రత్యేకత. అలాగే కాలాన్నీ, మాసాన్నీ, రుతువునూ, సంఘటనూ బట్టి సమయకాలాన్ని తమదైన పద్ధతిలో లెక్కించుకుంటారు. కొండరెడ్డి గిరిజనుల పెళ్ళి కూడా చాలా తతంగంతో కూడుకున్నదే. పెళ్ళి వేడుకలు చూడకపోయినా వారి పాటలను చదివితే ఓయబ్బో అనిపిస్తుంది. పెళ్ళి సందర్భంలో ప్రకృతి కూడా పరవశిస్తుంది:

అద్దురంతళ్ళ అడవిలోన - గిద్దువన్నె
కోడికూసె

నెమలి పిట్ట కేకలకు - నందపురము
తెల్లవారి

గువ్వపిట్ట కేకలకు - గూడములోన
తెల్లవారి

ఇంకా ఎలా తెల్లవారిందయ్యా అంటే:

చిక్కులిప్పంగ చీకటయ్యింది

కొప్పులిప్పంగ తెల్లవారింది

అని పాడతారు

కొప్పులోని నల్లని జడలపాయలు ఒక్కొక్కటే విప్పుతుంటే శిరస్సునిండా కేశాలు అలుముకున్నాయి. అట్లాగే చీకట్లు కూడా ముసురుకున్నాయి. ఆ చీకటంతా ముడిస్తే కొప్పు అయింది. బారెడు కొప్పు విప్పగానే చీకటి విచ్చుకుని భళ్ళున తెల్లవారింది. పెళ్ళిరోజు రానే వచ్చింది. పాట నోటి నుండి మళ్ళీ జాలువారింది.

లచ్చుకళ్ళనేమె శుభలగ్గమే

గొరికళ్ళనేమె వైభోగము

అలవరో పీతమ్మ నీ పెండ్లి వారు

తాకర పూలు కనకడక్కులు

అలవరో పీతమ్మ నీ పెండ్లివారు

గుమ్మడి పూలు గుడ్డుగోడుగులు

వారికి పెళ్ళి ఒక భారం కాదు,

“ వివిధ విశ్వవిద్యాలయాల్లోని వివిధ శాఖల్లో ఎం.ఫిల్., పి.హెచ్.డి పరిశోధనలు సుమారు వంద వరకు (జి.వి.ప.సం. 2004) జరిగాయని ఒక అంచనా. ఐతే ఇందులో ఎక్కువగా ఆర్థిక స్థితిగతులు, ప్రభుత్వ పథకాలు, అభివృద్ధి వంటి అంశాలపైనే ఎక్కువగా దృష్టి సారించారు. ఈ పరిశోధనలు చాలా వరకు అచ్చుకాలేదు. గిరిజన పరిశోధనా సంస్థలు కొన్ని ప్రచురణలు తీసుకువచ్చాయి. ”

వేడుక. మూడు రోజుల పాట. అడవంతా ఉయ్యాలలాగే క్రీడ. వేడుకలు చక్కగా జరగాలంటే మరి ప్రతి ఏడూ వ్యవసాయం పనులు సజావుగా సాగాలి. కోయ దొరలుపోడు వ్యవసాయం చేయడానికి, పోడు నరకడానికి గొడ్డలి, గడ్డపార, ఇనుప పనిముట్లు కావాలి. ఎలా మరి ? అందుకే విశ్వబ్రహ్మ దగ్గరకు పోతారు. పోయి

రేరేరేల రేరేల రేలా రేలా రేల

జల రేల రేరేల రేలా

నలుగురు రాజు వారు

విశాఖపూర్వ దగ్గరికి పోయారు

సాష్టాంగ దండాలే బెట్టిరు

పట్టుతులే పట్టినారు

అప్పుడు విశ్వబ్రహ్మ వారికోరికను

మన్నించి పనిముట్లు తయారుచేసేందుకు తన కొడుకును పంపిస్తాడు.

ఉదేది తిత్తులవాడు

ఉరుముల్ల బోలయ్య బాబో

ఎగిసేటి మిరుగుల్లువాడు

చుక్కల్ల బోలయ్య బాబో

ఏసేటి సమ్మెల్ల నాయనా

పిడుగుల బోలయ్య బాబు

గడ్డపారలు చేసేరీ వారు

సెలుక పారలు సేసేరీ వారు

పోడైన నరికిరే వారు

ఈ పాట వైదాన ప్రాంతాల వారితో గిరిజనులకున్న సంబంధాన్ని సూచిస్తుంది.

గిరిపుత్రులు నిత్యం ఆహారం కోసం పోరాటం చేస్తారు. గరిసెలలో ధాన్యం దాచి హాయిగా తింటూ కూర్చునే బతుకులు కావవి.

వేటకైనా పోయి ఆహారం తెచ్చుకోవాలి. వేటంటే పికారు కాదు కదా! తూర్పుగోదావరి జిల్లా మారేడుమిల్లి మండలం గిరిజనుల వేటను వర్ణించే ఒక పాట చూడండి:

చలిచీమల దండులాగ

- సాలీరి వేటలవారు

కూటి చీమల దండులాగ

- కూడిరి వేటలవారు

వేటకెళ్ళెడి అన్నగారు

- ఏమి కొండలె పట్టి దూకు

ఏమి కొమ్ములు ఒడ్డుతారు

- నీరుడు, మారుడు కొమ్ములు

బురదగుంట నీళ్ళుతాగి

- బూరుగుల మెట్టలెక్కి

ఏమి కణుసులు వేసుతారు

- రివ్వకొమ్ముల బోడ కణుసులు

ఏమి దండలె గుచ్చుతారు

- బంగరపు బాల కణుసు

కొండ గొర్రె కొవ్వదోలేదో

- కోనపంపి వేయలేదు

అడబొట్టె కొవ్వదోలేదో

- అంటకుండ వారియలేదు

మగవాడు కొవ్వదోలేదో

- చంద్రహాసం కత్తిపాలు”

ఇలా ప్రతి పనిలో, ప్రతి పండుగలో

ఎన్నెన్నో పాటలు పాడుకోవడం, ఆడుకోవడం వారి నిత్యకృత్యం. పాట వారి అవసరం కాదు. సహజీవనం. ఇక్కడ గోండ్లరాజ్యాన్ని ఏలిన ఒక గోండు రాజు అయిన ‘అంకమ రాజుకథ’ గురించి ప్రస్తావించక తప్పదు.

ఈ మౌఖిక కథను ఆసిఫాబాదు దగ్గరలో గల గ్రామాలలో పాటగా పాడుతూ కోలాటంగా వేస్తారు. నియమనిష్ఠలతో వరసగా 14 రోజులు గానం చేస్తారు. సుమారు 18 మంది పాల్గొనే కోలాటం ఆటలో వివిధ కులాలకు చెందిన వారే అధికం. కోలాటంలో ఒక సుదీర్ఘ చారిత్రక గాథని ప్రతి ఏటా ఒక పద్ధతిగా పాడుకోవడం ఒక గొప్ప విషయం. ఈ పాట అచ్చయింది.

గిరిజన రాజు చరిత్రను

గిరిజనేతలు కూడా పాడుకోవడం అపురూపంగా చెప్పుకోవాలి. ఐతే ఇలాంటి ఒకటి అరా కథలను పరిశోధకులే వెలుగులోకి తెచ్చారు. కాని అటువంటివి చాలా తక్కువ.

పరిశోధనలు - గిరిజన సాహిత్యం

వివిధ విశ్వవిద్యాలయాల్లోని వివిధ శాఖల్లో ఎం.ఫిల్., పి.హెచ్.డి పరిశోధనలు సుమారు వంద వరకు (జి.వి.ప.సం. 2004) జరిగాయని ఒక అంచనా. ఐతే ఇందులో ఎక్కువగా ఆర్థిక స్థితిగతులు, ప్రభుత్వ పథకాలు, అభివృద్ధి వంటి అంశాలపైనే ఎక్కువగా దృష్టి సారించారు. ఈ పరిశోధనలు చాలా వరకు అచ్చుకాలేదు. గిరిజన పరిశోధనా సంస్థలు కొన్ని ప్రచురణలు తీసుకువచ్చాయి. వాటిలో కూడా గిరిజన సంస్కృతి సాహిత్యాల పరిశీలన తక్కువే. లంబాడీతెగకు సంబంధించిన పరిశోధకులు ఎక్కువగా ఉన్నారు. కాబట్టి ఆ తెగపైనే ఎక్కువగా పరిశోధనలు జరిగాయి. కొన్ని పరిశోధనల్లో క్షేత్ర పర్యటన తక్కువగా ఉండడం వల్ల గిరిజనుల నోటి సాహిత్యాన్ని ఎక్కువగా పట్టించుకోలేదు. నిజానికి వారి నోటి సాహిత్యం సందర్భాన్ని బట్టి వుంటుంది. ఒక ఉత్సవం జరిగినప్పుడే వారు దాన్ని పాడతారు. అప్పటి వరకు పరిశోధకుడు అక్కడ ఉండడం సాధ్యం కాదు. అందువల్ల గాన రూపాల, ప్రదర్శనల సేకరణ చాలా వరకు శాస్త్రీయంగా జరగలేదు. నిజానికి వివిధ గిరిజన తెగల మౌఖిక సాహిత్యం సేకరించడానికి ఒక ప్రత్యేక సంస్థ ఏర్పడినప్పుడే అది సాధ్యం అవుతుంది.

మౌఖిక సాహిత్యం సంగీతం, నృత్యం, సంస్కృతిలో మిళితమై ఉంటుంది. అందువల్ల కేవలం టేపురికార్డరే కాదు ప్రొఫెషనల్ వీడియో రికార్డింగ్ కూడా జరిగినప్పుడే నోటి సాహిత్యంపై సరైన పరిశోధనలు జరగడానికి వీలు ఏర్పడుతుంది. సెంట్రల్ సాహిత్య అకాడమీ వారు ఒక ప్రణాళిక ఏర్పాటు చేసి దాని ఆధ్వర్యంలో జాతీయ స్థాయిలో కొన్ని గిరిజన తెగల నోటి సాహిత్యాన్ని సేకరించి అచ్చువేశారు. నిజానికి నోటి పాటల్ని అచ్చువేయడం వల్ల వాటికి అనుషంగికంగా ఉండే ఎన్నో అంశాలు విస్మరింపబడతాయి. శారీరక కదలికలతో కూడుకున్న ఆట సంగీతం. హావాభావాలు, భౌగోళికత, పర్యావరణం వంటివి మిస్ అవుతాయి. భారతరాజ్యాంగం గుర్తించిన 18 భాషల లిఖిత సాహిత్య రచనలకే సాహిత్య అకాడమీ వారు ఎలా అవార్డులిస్తారు. మన దేశంలో ముప్పాతిక పైగా గల జనభాకు సంబంధించిన నోటి సాహిత్యానికి ఎలాంటి

గుర్తింపూ లేదు. వారి కళాసాహిత్యాలు అడుగంటి పోతున్నాయి. వాటిని సంరక్షించే పథకాలు కూడా లేకపోవడం గమనించాలి. వైవిధ్యభరితమైన వారి సంగీతం, సంగీత సాధనాలపై అధ్యయనం కూడా నేడు అత్యవసరం అని గుర్తించాలి.

గత ఏడాది జె.రాజారాం అనే పరిశోధకుడితో బంజారాల నూరు నోటి కథలు సేకరించేసి ఆ పరిశోధనకు నేను సమర్పకుడుగా, మార్గదర్శిగా వున్నాను. ఈ కథలన్నీ తెలుగు భాషలోనే సేకరించడం

“ మన దేశంలో ముప్పాతిక పైగా గల జనాభాకు సంబంధించిన నోటి సాహిత్యానికి ఎలాంటి గుర్తింపూ లేదు. వారి కళాసాహిత్యాలు అడుగంటి పోతున్నాయి. వాటిని సంరక్షించే పథకాలు కూడా లేకపోవడం గమనించాలి. వైవిధ్యభరితమైన వారి సంగీతం, సంగీత సాధనాలపై అధ్యయనం కూడా నేడు అత్యవసరం అని గుర్తించాలి. ”



భద్రాచలం
గిరిజనుల
సంప్రదాయ
నృత్యం

జరిగింది. మరో నెల రోజుల్లో ఈ పుస్తకం బయటకు వస్తుంది. ఇదే బంజారాల నోటి సాహిత్యంపై అచ్చులో వెలువడే మొదటి పుస్తకం. ఇలాంటి గ్రంథాలు మరిన్ని వెలువడాల్సి ఉంది.

ముగింపు

నోటి సాహిత్యం, రాత సాహిత్యాలు రెండూ ముఖ్యమైనవే. నోటి సాహిత్యం గిరిజనులు తమకు తాము కట్టుకున్నది. గత సంస్కృతీ సంప్రదాయాల ననుసరించి రూపొందించుకున్నది. ఇది గతానికి చెందినదైనా ఆధునిక కాలంలో కూడా ప్రచారంలో ఉంటుంది. దీనికి శ్రోతలుగా ఆయా గిరిజన సమూహాలకు చెందిన వారే ఉంటారు. ఇతరులకు అంతగా అర్థం కాదు.

రాత సాహిత్యం గిరిజనేతర రచయితలు రాసినది. దీని పాఠకులు చదవనేర్చినవారు. సాహిత్యాభిలాషులు ఈ రచనలు గ్రంథ రూపంలో ఉంటాయి. నోటి ద్వారా ప్రచారం కాలేవు. గిరిజన సంస్కృతిలో ఒక భాగం కాలేవు. కాని వారి సంస్కృతిని అవగాహన చేసుకోవడానికి, కొత్త సంస్కృతిలోకి మారడానికి కొంత ఉపకరిస్తాయి. ఈ సాహిత్యంలో అనువాద రచనలు కూడా

ఉంటాయి. ఐతే ఈ సాహిత్యం గిరిజనుల చైతన్య స్థాయిని ప్రత్యక్షంగా పెంచదు. ఎందుకంటే వారిని లక్ష్యంగా పెట్టుకోదు. వారికి కావలసింది నోటి సాహిత్యమే. అందులో కూడా వారి భాష, భావవ్యక్తీకరణ, వస్తువు ఉంటే తప్ప దాన్ని వారు స్వీకరించరు.

గిరిజన సాహిత్యం అని మనం మాట్లాడుకున్నప్పుడు ఈ రెంటినీ పరిశీలిస్తాం. కాని ఆ రెంటి మధ్య ఎంతో తేడా ఉంది. నిజానికి అవి ఏ కోశానా ఏక సాహిత్యం సూత్రానికి పొసగవు. ఈ విషయాన్ని మాత్రం మనం తప్పని సరిగా గుర్తించాలి.

ఈ సందర్భంగా గిరిజన భాష, సంస్కృతి పరిరక్షణకు కింది చర్యలు చేపట్టాల్సి ఉంది:

- అన్ని గిరిజన తెగలకూ తెలుగు భాషతో సంబంధం లేదు. అలా ఉన్న తెగల భాషా స్వరూపాన్ని మాత్రం పరిశీలించాలి. ఆ భాషలోని వద సంపదను సేకరించి నిఘంటువులుగా ప్రచురించాలి. సామెతలు, పొడుపుకథలు, పాటలు, అవ్వకథలు, నమ్మకాలు, విశ్వాసాలు కూడా సేకరించాలి.

- 1956లో ఆంధ్రప్రదేశ్ రాష్ట్రం కొత్త సరిహద్దులతో ఏర్పడింది. అంతకు ముందు వరకు తమిళ ప్రాంతంలో ఉన్నా

మనలో భాగంగానే మసీలిన తెలుగు గిరిజన తెగలు మూడు ఉన్నాయి. వాటిలో

1. కాట్నాయకర్ (కన్యాకుమారి జిల్లా)
2. యానాది (తమిళనాడు తూర్పు జిల్లాలైన తిరువళ్ళూరు, కడలూరు, విల్లుపురం, తంజావూరు మొదలైనవి)
3. కొరవ (కోయంబత్తూరు, సేలం, ఈరోడు, ధర్మపురి జిల్లాలు)

ఈ మూడు గిరిజన తెగలు తమ తెలుగు భాషను మరిచి తమిళ భాషను స్వీకరించక తప్పడంలేదు. బయట తమిళం, తమ ఇంట్లో తెలుగును తమ గిరిజన భాషలో కలుపుకుని వ్యవహరిస్తారు. ఇక ముందు వీరి భాషా స్వరూపాన్ని కూడా అధ్యయనం చేయాలి. గిరిజన అధ్యయనాల్లో ఈ మూడు తెగలను చేర్చాలి.

4. ఆంధ్రప్రదేశ్ లో ఉన్న గిరిజనులు తమ భాషలో మాట్లాడుకునే తెలుగు పదాలను ఎన్నింటిని, ఎలా ఉపయోగిస్తున్నారు. వారి భాషా పదాలు తెలుగులోకి ఎలా వచ్చాయి అనే అంశాలను పరిశీలించాలి. ఆ విధంగా తెలుగు భాషా నిఘంటువులను ప్రచురించవలసి వుంది.



దళితుల అభివృద్ధికి జరిగే ఉమ్మడి కృషిలోనే అంతర్గత వ్యత్యాసాలు అధిగమించాలి



- బి.వి. రాఘవులు

మార్క్సిస్టు పార్టీ ప్రత్యేక తెలంగాణ వాదాన్ని వ్యతిరేకిస్తోంది కదా!, 28.1.2007 ఆదివారం ప్రజాశక్తి 5వ పేజీలో, 610 జీఓపై అఖిలపక్షం సమావేశంలో పాల్గొన్న సిపిఎం శాసనసభ్యులు జూలకంటి రంగారెడ్డిగారు వ్యక్తం చేసిన అంశాల్లో చివరిలైనులో 'స్థానికేతరులను గుర్తించాలని సూచించారు' అని ఉంది. అంటే 610 జీఓను సమర్థిస్తున్నారా? గుర్తించాలంటున్నారు, గుర్తించిన అనంతరం ప్రాంతీయ బీజం ఏర్పడదా? తగిన వివరణ ఇవ్వగలరు.

- జె.విసుపాదం, బొమ్మలూరు, బాపులపాడు మండలం, కృష్ణాజిల్లా.

రాష్ట్రం సమైక్యంగా ఉండాలని మార్క్సిస్టు పార్టీ కోరుకుంటున్నది. గతంలో రాష్ట్ర విభజన కోసం జై ఆంధ్రా, జై తెలంగాణ ఉద్యమాలు వచ్చినప్పుడూ, ఇప్పుడు మళ్ళీ విభజన డిమాండ్ వస్తున్నప్పుడూ రాష్ట్ర సమైక్యతే పార్టీ కట్టుబడివున్నది. 1956లో ఆంధ్రప్రదేశ్ ఏర్పడినప్పుడు జరిగిన ఒడంబడికలో రెండు ప్రాంతాలు శ్రీఘ్రంగా మిళితమైపోయేందుకు వీలుగా కొన్ని సూత్రాలు పొందుపర్చబడ్డాయి. అలాగే జై తెలంగాణ, జై ఆంధ్రా ఉద్యమాలు వచ్చినప్పుడు కూడా కేంద్రప్రభుత్వం కొన్ని నిర్ణయాలు ప్రకటించింది. వాటిలో ఒక ముఖ్యమైన అంశం ఉద్యోగాలకు సంబంధించినది. ఆనాడు వచ్చిన ప్రొవెన్సియల్ ఆర్డర్ ప్రకారం రాష్ట్రాన్ని జోన్లుగా విభజించి స్థానికులకు ప్రాధాన్యతనిస్తూ ఉద్యోగాల నియామకానికి ఖచ్చితమైన నిబంధనలు రూపొందించబడ్డాయి. అయితే రాష్ట్ర ప్రభుత్వాలు ఈ నిబంధనలను ఖచ్చితంగా అమలు జరపకపోవడం వల్ల కొన్ని వక్రీకరణలు వచ్చాయి. సహజంగానే స్థానికులకు చెందాల్సిన ఉపాధిని స్థానికేతరులు పొందుతున్నారనే విమర్శలూ, అసంతృప్తలూ తలెత్తాయి. వీటిని సవరించేందుకు రాష్ట్ర ప్రభుత్వం 610 జీఓను విడుదల చేసింది. గతంలో ప్రొవెన్సియల్ ఆర్డర్ చెప్పిన అంశాలను అమలు జరపడానికి ఉద్దేశించిన ఉత్తర్వీ ఇది.

దీన్ని అమలు జరపడం సమైక్యతకు తోడ్పడుతుంది. అమలు చేయకపోవడమే హాని చేస్తుంది. ఈ జీఓ విడుదల అయిన తరువాత కూడా అమలు సక్రమంగా లేదు. జీఓ అమలు జరిగిన తీరుతెన్నులను పరిశీలించేందుకే గిర్గాని కమిటీ నియమించబడింది. ఆ కమిటీ ఇచ్చిన నివేదికను అమలు జరిపడాన్ని పర్యవేక్షించేందుకే ప్రస్తుతం సభా కమిటీని ప్రభుత్వం నియమించింది. దానిలో సిపిఎం తరపున జూలకంటి రంగారెడ్డి గారు సభ్యులు. కమిటీ చర్చల సందర్భంలో ప్రతి జోన్లోనూ నిబంధనల ప్రకారం స్థానికేతరులెవరు? వారి సంఖ్య నిబంధనలకు లోబడివున్నదా? లేదా? అనేది చర్చ జరిగింది. ఆ రకమైన చర్చ జరగాలి. ఈ చర్చల్లో సిపిఎం సభ్యులుగా పాల్గొనటం ద్వారా రాష్ట్ర సమైక్యతను పటిష్టం చేసేందుకే ఆయన తోడ్పడతారు. మిగిలిన బూర్జువా పార్టీల సభ్యులు అనుసరించే అవకాశవాద వైఖరులను నియంత్రించేందుకు శాయాశక్తుల ప్రయత్నిస్తారు.

రాష్ట్రంలో ప్రధాన సమస్యయిన ఎస్సీ 'ఎబిసిడి' వర్గీకరణపై మీ అభిప్రాయం ఏమిటి?, 'జనాభా ప్రాతిపదికపై వనరుల పంపిణీ' అనే అంబేద్కర్ సూత్రీకరణను సమర్థిస్తూ రాష్ట్రంలో ఎస్సీల జనాభాకు అనుగుణంగా బడ్జెట్లో 16.2 శాతం వాటాను డిమాండ్ చేస్తున్న మీరు, వర్గీకరణకు ఎందుకు బహిరంగంగా మద్దతు ప్రకటించడం లేదు. మార్క్సిస్టు పార్టీకి ప్రధాన సానుభూతిపరులుగా ఉన్న మాదిగల ప్రయోజనాల పట్ల మీ వైఖరేమిటి? వర్గీకరణ వల్ల తెలంగాణ, ఆంధ్ర ప్రాంతాల మధ్య దళితులకు నష్టం జరిగే అవకాశం ఉందా?

సి.కిరణ్ కుమార్, టీచర్
కొల్లాపూర్ డివిజన్,
మహబూబ్ నగర్ జిల్లా

దళితుల వర్గీకరణ గురించి రామ చంద్రరాజు కమీషన్ సూచన మేరకు రాష్ట్ర

శాసనసభ చేసిన ఏకగ్రీవ తీర్మానంలో మార్క్సిస్టు పార్టీ కూడా భాగస్వామి. అయితే రిజర్వేషన్ల దళితుల సమస్యలన్నింటికీ పరిష్కారం కాదని మార్క్సిస్టు పార్టీ అభిప్రాయం. అలాగే వర్గీకరణ మాదిగల సమస్యలన్నింటినీ పరిష్కరిస్తుందనీ అనుకోవడంలేదు. సరళీకరణ విధానాలు అమలువుతున్న నేపథ్యంలో రిజర్వేషన్ల ప్రయోజనం కూడా రోజురోజుకు నీరుగారుతున్నది. అందువలన దళితుల్లో అసమానతలను అధిగమించే చర్యలతో పాటు మొత్తం దళితులు ఉమ్మడిగా ఎదుర్కొనే సమస్యలపైన ఐక్య పోరాటాలను నిర్మించడం ప్రస్తుత దశలో అత్యవసరం. బడ్జెట్లో జనాభా నిష్పత్తి ప్రకారం 16.2 శాతం నిధులను కోరుతున్నామంటే సామాజిక అణిచివేతకు గురవుతున్న ప్రధాన తరగతిగా దళితులు ఉన్నందునే! దళితుల్లో ఉన్న అనేక కులాల జనాభా నిష్పత్తి ప్రాతిపదికన మళ్ళీ ఈ నిధులను విభజన చేయమని అడగడం లేదు కదా! అది సబబూ కాదు. దళితులందరూ సామాజికంగా వివక్షకు గురవుతున్నారు. ఉపకులాల మధ్య కొంత వ్యత్యాసం ఉన్నప్పటికీ అందరూ వెనుకబడే ఉన్నారు. ఒక్కో జిల్లాలో ఒక్కో ప్రాంతాల్లో ఒకే ఉపకులంలో కూడా వ్యత్యాసాలున్నాయి. అందువలన మొత్తం దళితులందరినీ ఐక్యంచేసి ఉమ్మడి అభివృద్ధికి చేసే కృషిలోనే అంతర్గత వ్యత్యాసాలను అధిగమించేందుకు పనిచేయాలి.

రాష్ట్రంలో కులవివక్షకు వ్యతిరేకంగానూ, ఎస్సీల ఆర్థిక, సామాజిక సమస్యలపైనా మీరు ఆందోళన చేస్తున్నారు. కాని ఈ సమస్యలపై ఇతర సంఘాలు, పార్టీలను కలుపుకుని విస్తృతమైన ప్రజాఉద్యమంగా మలచవచ్చు కదా? సిపిఎంగాని, కులవివక్ష వ్యతిరేక పోరాట సంఘంగాని ఈ మేరకు చేస్తున్న కృషి ఏమైనా ఉందా?

కె. శ్యామ్మూల్ రాజు,
రేణిగుంట,
చిత్తూరుజిల్లా

కులవివక్షకు వ్యతిరేకంగా

సామాజిక న్యాయం కోసం కులవివక్ష వ్యతిరేక పోరాట సంఘం కృషి చేస్తున్నది. మార్క్సిస్టు పార్టీ ఈ కృషికి పూర్తి మద్దతు ఇస్తున్నది. గత సంవత్సరం నిర్వహించిన మాదిరిగా ఏప్రిల్ మాసంలో సామాజికన్యాయ సైకిల్ యాత్రను అందరినీ కలుపుకొని విశాలమైన ఐక్య వేదిక ఆధ్వర్యంలో నిర్వహించాలని కులవివక్ష వ్యతిరేక పోరాట సంఘం ఆలోచిస్తున్నది. ఈ కార్యక్రమానికి మార్క్సిస్టు పార్టీ పూర్తి సహకారం అందించ బోతున్నది.

మార్క్సిస్టు సిద్ధాంతం సర్వశక్తివంతమైంది అన్నారు. మరి రష్యాలో ఆ వ్యవస్థ ఎందుకు పతనమయ్యింది? సుదీర్ఘకాలం అధికారంలో ఉండికూడా పతనమైంది. పెట్టుబడిదారీ విధానమే పతనమవ్వాలిగానీ, కమ్యూనిస్టు పరిపాలన ఒక్కసారి కూడా పోకూడదన్నదే నా నమ్మకము. ఇది బాధగా ఉంది. కారణం ఏమిటి?

మనదేశంలో ముందు కులము, మతము పోవాలి. వర్ణాంతర వివాహాల మీద సిపిఎం పార్టీ అంత శ్రద్ధ చూపడం లేదని పిస్తోంది. వివరణ ఇవ్వగలరు.

గాలం పాపయ్య, సంతగుడిపాడు,
రొంపిచర్ల మండలం,
గుంటూరు జిల్లా

మార్క్సిస్టు సిద్ధాంతం శాస్త్రీయమైనది. అయితే ఈ సిద్ధాంత శాస్త్రీయత దాన్ని వినియోగించే వ్యక్తులు, సంస్థలపై కూడా ఆధారపడివుంటుంది. వస్తుగతంగా సిద్ధాంతాన్ని వర్తించుకోగలిగితే అది శక్తివంతంగానే ఉపయోగ పడుతుంది. లేకపోతే తప్పిదాలు జరుగుతాయి. అయితే ఆ తప్పిదాల నుండి నేర్చుకోగలిగితే పురోగమనం ఉంటుంది. రష్యాలో సోషలిస్టు వ్యవస్థ దెబ్బతినడం సోషలిజం యొక్క మార్క్సిజం యొక్క లోపంకాదు. మార్క్సిజాన్ని అన్వయించడంలో, సోషలిజాన్ని నిర్మించడంలో అక్కడ కమ్యూనిస్టు పార్టీ ప్రభుత్వాలు చేసిన తప్పిదాలు. మిరాయి రుచి మిరాయి మీదే ఆధారపడి ఉండదు. చేసే వాడిని బట్టి కూడా ఉంటుంది.

పెట్టుబడిదారీ విధానం, దోపిడీ వ్యవస్థ నైతికంగా సమర్థనీయమైనది కాదు. అంతర్గత వైరుధ్యాలతో కూడిన వ్యవస్థ. నిరంతరం ఆటుపోట్లకు గురవుతూ వర్గ సంఘర్షణకు కారణమవుతూ అంతిమంగా పతనమై కొత్త వ్యవస్థకు దారితీస్తుంది. ప్రస్తుతం పెట్టుబడిదారీ వ్యవస్థకు వైరుధ్యాలు తట్టుకొని ఇంకా కొనసాగగలిగే శక్తి పూర్తిగా అంతరించి

పోలేదు. అందుకే పదేపదే వస్తున్న ఆటు పోట్లనూ, ఒడిదుడుకులనూ అధిగమించగలుగుతున్నది. అయితే ఈ పరిస్థితి శాస్త్రవేదం కాదు. తప్పకుండా దానికి అంతిమ ఘడియలు వస్తాయి. ఎప్పుడనేది జోస్యం చెప్పలేము. వర్గపోరాటం ఉదృతమయ్యే దాన్ని బట్టి దానికాలం తీరే సమయం దాపురిస్తుంది. అలాగే సోషలిజానికీ, కమ్యూనిస్టు పాలనకూ ఒడిదుడుకులు ఉండవనుకోవడం పొరపాటు. కమ్యూనిస్టు పరిపాలన ఒక్కసారి వస్తే ఇకపోదు అని గతంలో అనేక మంది అనుకున్నాము. ఈ భావం శాస్త్రీయమైనది కాదని ఇప్పుడు అనుభవం నేర్పుతున్నది. సోషలిస్టు, కమ్యూనిస్టు వ్యవస్థలు నిలదొక్కుకోవడానికి అనేక ఆటు పోట్లను ఎదుర్కోవలసి వుంటుంది. ఎదురు దెబ్బలను తినాల్సివుంటుంది. ఆ క్రమంలో అనుభవాల నుండి నేర్చుకొని విజయం సాధిస్తుంది. ప్యూడలిజానికి వ్యతిరేకంగా జరిగిన సంఘర్షణలో పెట్టుబడిదారీ విధాన చరిత్ర కూడా ఒడిదుడుకుల చరిత్రే. సోషలిస్టు వ్యవస్థకు తగిలిన ఎదురుదెబ్బలు మనకు బాధ కలిగించడం సహజం. ఈ బాధ నుండి మనకు పట్టుదల పెరగాలి.

మన దేశంలో కులం పోవాలి. దానికి దీర్ఘకాలిక పోరాటం అవసరం. వర్ణాంతర వివాహాలు మాత్రమే కులాన్ని అంతం చేయలేవు. సామాజిక పీడనకూ, ఆర్థిక దోపిడీకీ వ్యతిరేకంగా ఒక దీర్ఘకాలిక సంఘర్షణ ద్వారా ఆ లక్ష్యాన్ని చేరుకోగలం. వర్ణాంతర వివాహాల ప్రోత్సాహం కూడా దానిలో అంతర్భాగమే. సిపిఎం వాటిని ప్రోత్సహిస్తున్నది. మతం అనేది ప్రపంచ వ్యాపిత అంశం. మతాన్ని నిర్మూలించడం అనే లక్ష్యం కన్నా మత తత్వాన్ని నిర్మూలించడమనేది తక్షణ లక్ష్యంగా ఉండాలి. అందు కోసం సిపిఎం శాయాశక్తులూ

కృషి చేస్తున్నది.

కేంద్ర స్థాయిలో తృతీయ ప్రత్యామ్నాయం ఏర్పాటు చేయడానికి తెలుగు దేశం నేత చంద్రబాబు నాయుడు ప్రయత్నిస్తున్నట్లు వార్తలొచ్చాయి. ఈ విషయమై ఆయన మార్క్సిస్టు పార్టీ నాయకులను కూడా కలుసుకున్నారు. కాని మార్క్సిస్టు పార్టీ నాయకులేమో తృతీయ ప్రత్యామ్నాయమంటూ ఏర్పడితే అది విధాన ప్రాతిపదికగా ఏర్పడాలని అంటున్నారు. రానున్న సార్వత్రిక ఎన్నికల్లోగా విధాన ప్రాతిపదికగా తృతీయ ప్రత్యామ్నాయం ఏర్పడే అవకాశం ఉందా? ఏర్పడితే దాన్లో తెలుగు దేశం ఉంటుందా? ఏ ఏ పార్టీలకు అందులో చోటుందే అవకాశం ఉంది?

కె. ఉమామహేశ్వరరావు,
భద్రాచలం, ఖమ్మం జిల్లా

గతంలో ఏర్పడిన యునైటెడ్ ఫ్రంట్, నేషనల్ ఫ్రంట్ కూటముల అనుభవాల వల్ల, విధాన ప్రాతిపదిక మీద ఆధారపడి ఏర్పడిన ఫ్రంట్లే ప్రజలకూ, దేశానికీ ప్రయోజనకరంగా ఉంటాయని మార్క్సిస్టుపార్టీ నిర్ధారణకు వచ్చింది. అందుకే పార్టీల కలగూర గంపలాగా ఫ్రంట్ ఏర్పడే దానికన్నా కాంగ్రెస్, బిజెపిలకు భిన్నమైన ప్రత్యామ్నాయ విధానాలపై ఆధారపడి తృతీయ ప్రత్యామ్నాయమేర్పడాలని పార్టీ అభిప్రాయం. తెలుగుదేశం పార్టీకి ఈ విషయాన్ని స్పష్టం చేశాం. ఈ ప్రత్యామ్నాయం సమస్యలపై కలిసి పనిచేయడం ద్వారా ఏర్పడుతుంది. ఏ పార్టీలు దీనిలో భాగస్వాములవుతాయి? తెలుగుదేశం పార్టీ భాగస్వామి అవుతుందా? లేదా? అనే విషయం వారి విధానాల మీద ఆధారపడి ఉంటుంది. ఇప్పటి వరకు తెలుగుదేశం పార్టీ ఒక స్పష్టమైన విధాన పత్రంతో ఇంకా ప్రజల ముందుకు రాలేదు.

'మార్క్సిస్టు'కు మీ సందేహాలు రాయండి!

'మార్క్సిస్టు' సైద్ధాంతిక మాసపత్రికలో సిపిఐ(ఎం) రాష్ట్ర కార్యదర్శి బివి రాఘవులు ప్రతినెలా పాఠకుల సందేహాలకు సమాధానాలిస్తున్న సంగతి మీకు తెలుసు. ప్రస్తుత అంతర్జాతీయ, జాతీయ, రాష్ట్ర రాజకీయ పరిణామాలపై మీ సందేహాలను నివృత్తి చేసుకునేందుకు ప్రశ్నలను రాసి పంపండి! ప్రతినెలా 20వ తేదీలోపు మీ ప్రశ్నలు మాకు చేరితే తదుపరి సంచికలో రాఘవులు సమాధానాలు లభిస్తాయి.

మీ ప్రశ్నలు అందాల్సిన చిరునామా!

ఎడిటర్,

'మార్క్సిస్టు' సైద్ధాంతిక మాసపత్రిక,
ప్రజాశక్తి ప్రెస్, గవర్నరుపేట, విజయవాడ-2

“ బహుళ దృవ ప్రపంచం కోసం రష్యా, చైనా మొదలైన దేశాలు చేస్తున్న ప్రయత్నాలను అమెరికా ఒత్తిడిని తగ్గించుకొని తన ప్రయోజనాన్ని మెరుగుచేసు కొనేందుకు మన పాలక వర్గాలు వినియోగించు కొంటున్నాయి. ఇరాన్ గ్యాస్ ఫైప్ లైన్ అంశం కూడా ఇటువంటిదే. అమెరికాలోని బుష్ విధానాలకు చుక్కెదురవుతున్న బలహీనత కూడా మన పాలక వర్గాలు ఒత్తిడిని తట్టుకునేందుకు తోడ్పడుతున్నది. ”

కేంద్రంలోని యుపిఎ ప్రభుత్వం ఒకవైపు అమెరికాకు లొంగుబాటు ప్రదర్శిస్తున్నదని సిపిఎం, ఇతర వామపక్షాలు విమర్శిస్తున్నాయి. మరోవైపు రష్యా, చైనాలతో కలిసి భారత్ వ్యూహాత్మక కూటమిగా ఏర్పడుతున్నట్లు కనిపిస్తోంది. ఇటీవల మూడు దేశాల విదేశాంగ మంత్రుల సమావేశం, ఇరాన్ తో గ్యాస్ ఫైపులైన్ కోసం ఒప్పందం చేసుకోడానికి ప్రయత్నించడం అమెరికాను ధిక్కరించడమే కదా?

ఆర్. సత్తినాయుడు, రాజాం, శ్రీకాకుళం జిల్లా

మనదేశ పాలక వర్గాలు తమ స్వప్రయోజనాన్ని దృష్టిలో పెట్టుకొనే విదేశాంగ విధానాన్ని రూపొందించుకోవడం గతంలో మనం చూశాం. సోషలిస్టు రష్యా దెబ్బతిన్న తరువాత ఏకదృవ ప్రపంచంలో అమెరికాతో సంబంధాలే తమకు ప్రయోజనకరమని భావించి అమెరికాతో వ్యూహాత్మక భాగస్వామ్యాన్ని అంగీకరించడానికి సిద్ధమవుతున్నాయి. ప్రపంచంలో తమ స్థానాన్ని ఉపయోగించుకొని అమెరికా పలురూపాల్లో మన ప్రభుత్వాలపై ఒత్తిడి తీసుకువస్తున్నది. అయితే దేశంలో స్వతంత్ర విదేశాంగ విధానానికి వున్న చరిత్ర, సామ్రాజ్యవాద వ్యతిరేక ప్రజాభిప్రాయం, వామపక్షాల ఒత్తిడి వల్ల భారత ప్రభుత్వం ఏకపక్షంగా వ్యవహరించలేకపోతోంది. బహుళ దృవ ప్రపంచం కోసం రష్యా, చైనా మొదలైన దేశాలు చేస్తున్న ప్రయత్నాలను అమెరికా ఒత్తిడిని తగ్గించుకొని తన ప్రయోజనాన్ని మెరుగుచేసు కొనేందుకు మన పాలక వర్గాలు వినియోగించు కొంటున్నాయి. ఇరాన్ గ్యాస్ ఫైప్ లైన్ అంశం కూడా ఇటువంటిదే. అమెరికాలోని బుష్ విధానాలకు చుక్కెదురవుతున్న బలహీనత కూడా మన పాలక వర్గాలు ఒత్తిడిని తట్టుకునేందుకు

తోడ్పడుతున్నది. విదేశాంగ విధానంలో వ్యక్తమయ్యే ఈ ఊగిసలాటలను నిరంతరం కనిపెట్టి దేశ ప్రయోజనాలు దెబ్బతినకుండా కృషి చేయడం మన కర్తవ్యం.

అభిప్రాయవేదిక / సందేహాలు

కమ్యూనిస్టులు గతంలో విమర్శను ఆహ్వానించలేదనే అభిప్రాయం ఉంది. ఈ మధ్య ‘మార్క్సిస్టు’పై మీ అభిప్రాయాలు తెలపండి అనే ప్రకటన రావడం హర్షించదగినది. ‘మార్క్సిస్టు’ ఫిబ్రవరి సంచికలో ‘పారిశ్రామికాభివృద్ధి - సిపిఎం విధానం’ అనే వ్యాసం ఎస్. వెంకట్రావుగారు రాశారు. అది చదివాక కొన్ని కొత్త ప్రశ్నలు తలెత్తుతున్నాయి. “వాస్తవానికి పారిశ్రామికీకరణకు ఏ కమ్యూనిస్టు పార్టీ వ్యతిరేకమూ కాదు. ప్రయివేటు పెట్టుబడులకూ విదేశీ పెట్టుబడులకూ పార్టీ వ్యతిరేకమూ? అంటూ “నేటి పరిస్థితుల్లో మార్క్సిస్టు పార్టీ విదేశీ పెట్టుబడులను వ్యతిరేకించడం లేదు” అనే అభిప్రాయాన్ని వెలిబుచ్చడం జరిగింది. ప్రయివేటు పెట్టుబడులనూ, విదేశీ పెట్టుబడులనూ కమ్యూనిస్టులు వ్యతిరేకించాలా? సమర్థించాలా? అనే అంశాలపై చర్చ జరుపుకోవాల్సిన అవసరం ఉన్నది. ప్రయివేటు పెట్టుబడి, విదేశీ పెట్టుబడి అసమానతలను పెంపొందిస్తుంది. కనుక అది సోషలిస్టు విధానానికి విరుద్ధమైనదవుతుంది. ఒక దేశంలోని ఒకటి లేదా రెండు రాష్ట్రాల్లో కమ్యూనిస్టులు పార్లమెంటరీ విధానంలో అధికారంలోకి వచ్చినప్పుడు, రాజ్యాధికారాన్ని ఒక మేరకు గెలిచినట్లే! అలాంటప్పుడు (ఈ అధికారాలు ఉపయోగించుకుని) సమానత్వ దిశను ఎలా చేరుకోవాలో ఆలోచించాలి. కాని పార్టీ రాజ్యాధికారాన్ని నిలబెట్టుకోవడం కోసం క్యాపిటలిస్టు

విధానాలలోకి వెళ్తున్నట్లుగా అనిపించక మానదు. కమ్యూనిస్టులు చెప్పే స్వావలంబనకు విదేశీ పెట్టుబడులను ఆహ్వానించడం విరుద్ధమైనది. పరస్పర విరుద్ధమైన విషయాలను ఒక చోట చేర్చి సంశ్లేషణ చేసినట్లు భావించడం కమ్యూనిస్టుల తత్వశాస్త్ర అధ్యయన లోపాన్ని తెలియజేస్తున్నది.

బి. సైదులు, కురవి, వరంగల్ జిల్లా

పశ్చిమబెంగాల్లోగానీ, కేరళ, త్రిపుర లోగానీ వామపక్ష ప్రభుత్వాలు సోషలిస్టు వ్యవస్థను నిర్మించడంలేదు. ప్రస్తుత భారత రాజ్యాంగ యంత్రంలో అటువంటి వ్యవస్థను కొన్ని రాష్ట్రాల్లో నిర్మించడం సాధ్యంకాదు. ఉన్న బూర్జువా వ్యవస్థలోనే రాష్ట్ర ప్రభుత్వాన్ని ఉపయోగించుకొని సామాన్య ప్రజలకు మేలు చేయడం, ఉన్నంతలో ప్రత్యామ్నాయ విధానాలను అమలు చేయడం అనేది మార్క్సిస్టు పార్టీ ఆలోచన. మన దేశంలో రాజ్యాధికారం కేంద్ర ప్రభుత్వంలో ఉన్నది. రాష్ట్ర ప్రభుత్వాలు ఆ కేంద్రీకృత వ్యవస్థకు లోబడి పనిచేయాల్సిందే! ఈ పరిమితిని అర్థం చేసుకోకపోతే రాష్ట్రంలో పదవులు పొందడమే రాజ్యాధికారం పొందడముగా భ్రమపడే ప్రమాదముంది. అటువంటి భ్రమ మార్క్సిస్టు పార్టీకి లేదు.

ప్రస్తుత వ్యవస్థలో వామపక్ష ప్రభుత్వాలు వున్న రాష్ట్రాల్లో పారిశ్రామికాభివృద్ధి అవసరమా? లేదా? అంటే అవసరమనేది మార్క్సిస్టు పార్టీ యొక్క అభిప్రాయం. సరళీకరణ విధానాలను కేంద్ర ప్రభుత్వం అమలు జరుపుతున్న నేపథ్యంలో, ఆర్థిక వనరులన్నీ కేంద్రం గుప్పిట్లో ఉన్న పరిస్థితుల్లో ప్రభుత్వమే పెట్టుబడులు పెట్టి, ప్రభుత్వ రంగం ద్వారా అభివృద్ధి చేయగల్గిన పరిస్థితిలేదు. అందుకే ప్రైవేటు పెట్టుబడులను అనుమతించడం తప్పనిసరి. అయితే విదేశీ, స్వదేశీ, ప్రైవేటు పెట్టుబడులను అనుమతించేటప్పుడు ప్రజాప్రయోజనాలను కాపాడేందుకు వామపక్ష ప్రభుత్వాలు అన్ని జాగ్రత్తలూ తీసుకుంటాయి. అధునిక సాంకేతిక పరిజ్ఞానం తేవడం, కార్మిక చట్టాలను అమలు చేయడం, ఉపాధిని కల్పించడం మొదలగు ప్రయోజనాలుంటేనే అటువంటి సంస్థలను అనుమతించడం జరగుతుంది. ఈ అర్థంలోనే వెంకట్రావు గారు తన వ్యాసంలో వివరణ ఇచ్చారు.



దరిశి చెంచయ్య

(2వ పేజీ నుండి)

నివసించే ఇల్లు ఏ వీధిలో ఉన్నదీ చూపించాడు. ఆయన నివసించే ఇల్లే ఒక హాస్టల్. అందులో పంజాబ్ విద్యార్థులు పది మంది వరకూ ఉండేవారు. వారు చెంచయ్యను ఆదరించ లేదు. ఇంకో హాస్టల్ కు తీసుకువెళ్లారు. అక్కడ బెంగాలీలు, ఆంధ్రులు, ఉత్తకులు, మహారాష్ట్రులు 12 మంది వరకూ కలిసి ఉన్నారు. అక్కడున్న వారిలో గుంటూరు పట్టణానికి చెందిన భాగవతుల సోమయాజి శర్మ ఒకరు. వారిద్దరికీ ఓసారి మద్రాసులో పరిచయం ఏర్పడింది. సోమయాజి శర్మ ఆదరించడంతో చెంచయ్య అక్కడే మకాం పెట్టాడు.

కాలిఫోర్నియా యూనివర్సిటీలో 3,500 మంది విద్యార్థులుండేవారు. వీరిలో సుమారు వెయ్యిమంది వరకూ మహిళలుండే వారు. దేశదేశాల నుంచి వచ్చినవారు 500 మంది, భారతీయులు 30 మంది ఉండేవారు. ఈ భారతీయ విద్యార్థుల్లో రెండు రకాల ఆలోచనలుండేవి. ఇండియాలో బ్రిటీష్ ప్రభుత్వాన్ని తుద ముట్టించి స్వరాజ్యం తెచ్చుకోవాలని కొందరికి, అమెరికాలో ఉన్నత విద్య అభ్యసించి ఇండియాకు వెళ్లి మంచి ఉన్నతోద్యోగంలో చేరి పుష్కలంగా సంపాదించుకొని దేశసేవ చేయాలని మరికొందరికి ఉండేది. ఈ విధంగా అతివాద, మితవాద ధోరణులున్న విద్యార్థులందరినీ ఒకే తాటిపైకి తీసుకురావడానికి హరదయాళ్, భాయి పరమానంద్ వారిని సమావేశపరిచారు.

'ప్రపంచ ప్రజానీకాన్నే బలిగొంటున్న బ్రిటీష్ సామ్రాజ్య విధానానికి మన భారతదేశమే ఆయువుపట్టు. ఈ ప్రభుత్వాన్ని కూలదోయాల్సిన విధి మనదే. విముక్తికై పురోగామి లోకం మనవైపే చూస్తున్నది' అని హరదయాళ్ ఆ సమావేశంలో ఉద్ఘాటించాడు. ఆయన ప్రసంగం చెంచయ్యలో ఉద్రేకాన్ని పురికొల్పింది. ఆ విధంగా హరదయాళ్ అమెరికాలో ఉన్న సిక్కులను సంఘటితం చేశాడు. సిక్కుల్లో నూతన విప్లవ చైతన్యం తొణికిసలాడింది. ఆయన సభ పెడితే వేల మంది వచ్చేవారు. విప్లవ పత్రికను స్థాపించాలని ప్రకటించగానే అక్కడి సిక్కులు వేల కొలది రూపాయలు విరాళాలుగా ఇచ్చారు. 'గదర్' (తిరుగుబాటు) అనే విప్లవ పార్టీని 1913లో ఏర్పాటు చేశారు.

అదే పేరుతో ఓ పత్రికనూ నెలకొల్పారు. ఈ రెండింటికీ కార్యస్థానం శాన్ ఫ్రాన్సిస్కోనే.

హరదయాళ్ ప్రబోధం ఫలితంగా దేశ స్వాతంత్ర్యం కోసం ప్రాణత్యాగం చేయడానికి సంసిద్ధులయిన విద్యార్థులందరికీ ఓ హాస్టల్ పెట్టించాడు బెంగాలీ విప్లవకారుడు జితేంద్రనాథ్ లాహిరి. వారిలో దరిశి చెంచయ్య కూడా ఒకరు. అందులో టెర్రరిజం పద్ధతినీ, గెరిల్లా యుద్ధ విధానాన్నీ ఆయన నేర్చుకున్నాడు. ఇంకా కత్తిసాము, కుస్తీ, బాక్సింగ్ మొదలగు స్వీయరక్షక విద్యలేగాక తూటాలు తయారు చేయడం, రివాల్వర్, తుపాకీ కాల్పడం నేర్చుకున్నాడు. హాస్టల్లో ప్రాన్సు, రష్యా, ఇటలీ, చైనా, ఇంగ్లాండులకు చెందిన విప్లవ చరిత్రలూ, ఆ దేశాల విప్లవ వీరుల జీవిత గాథలూ, దేశ భక్తుల ప్రచ్ఛన్న జీవితాలను, సాహసకృత్యాలనూ, వారి కారాగారవాస అనుభవాలను చిత్రించే గ్రంథాలను చదివేవాడు. గదర్ పార్టీ ఏర్పాటు చేసిన ఏడాదికే బ్రిటీష్ ప్రభుత్వం అమెరికాపై ఒత్తిడి తెచ్చి హరదయాళ్ ని అమెరికా నుంచి తరిమి వేయించింది.

యూనివర్సిటీ వేసవి సెలవుల కాలం (1914)లో ప్రథమ ప్రపంచ యుద్ధం ప్రారంభమైంది. వెంటనే తమ కార్యక్రమాన్ని నిర్ణయించుకునేందుకు హాస్టల్లోని పదిమంది విప్లవకారులు సమావేశమయ్యారు. ఈ యుద్ధాన్ని ఉపయోగించుకొని భారతదేశాన్ని పరతంత్రం నుండి విముక్తి చేయడమే తమ కర్తవ్యంగా భావించారు. వెంటనే భారత్ వెళ్లి విప్లవం తేవాలనీ, అమెరికాలో ఉండి ఏమీ చేయలేమనీ, భారత్ కు వెళ్లినా చేయగలిగిందేమీ లేదని ఇలా మూడు విధాలుగా అభిప్రాయాలు వచ్చాయి. మనం వెంటనే మిలటరీ విద్య నేర్చుకొనేదాకా చేరి రిటైరైన అమెరికన్ మిలటరీ అధికారుల సహాయంతో భారత్ లోని కోటలు వగైరా ప్లానులను సంపాదించాలని జితేంద్రనాథ్ లాహిరి సలహా ఇచ్చాడు. బాగా ఆలోచించుకొని భారత్ కు వెళ్దామని చెప్పాడు. దీనికి భాగవతుల సోమయాజి శర్మ ఒప్పుకోలేదు. దాంతో ఆయన ఆవేశంతో భారత్ వెళ్లిపోయారు. ఈ ఘటన తరువాత చెంచయ్యసహా తొమ్మిది మంది మిలటరీ విద్యను నేర్చుకొనేదాకా చేరిపోయారు. మిలటరీ విద్యలో చెంచయ్య 60 శాతం మార్కులతో ఉత్తీర్ణుడయ్యాడు. మళ్లీ శాన్ ఫ్రాన్సిస్కోలోని గదర్ పార్టీ కార్యాలయానికి చేరుకున్నాడు.


1915లో చెంచయ్యను అమెరికా నుంచి జపాన్ మీదుగా భారత్ వెళ్లాలని గదర్ పార్టీ సూచించింది. ఆయన జపాన్ వెళ్లి చైనా నేత సన్ యట్ సేట్ ను కలిసి ఆయన ఇంట కొన్నాళ్లున్నాడు. ఆ సందర్భంలో బ్రిటీష్ సామ్రాజ్యవాదాన్ని భారత్ లో నాశనం చేయ్య నంతవరకూ మానవజాతికి శాంతి సౌఖ్యాలు ఏర్పడవని సన్ యట్ సేట్ చెంచయ్యకు చెప్పాడు. ఆయన ఉపదేశం చెంచయ్యకు ఎంతగానో నచ్చింది. అక్కణ్ణుంచి స్టీమర్ లో మనీలా వెళ్లాడు. అప్పుడే చెంచయ్య ఎనిమిది మంది సభ్యులతో ఆయుధాలు చేబూని బర్మాను ఆక్రమించుకోవడానికి వెళ్లాడు. అప్పటికి చెంచయ్య వయస్సు 24 ఏళ్లు మాత్రమే. నమ్మకద్రోహం కారణంగా సహచరులతోసహా ఆయనను బ్యాంకాక్ లో అరెస్టు చేశారు. సింగపూర్ తరలించి మిలటరీ కోటలో బంధించారు. ఆ సందర్భంగా ఆయనను ఎన్నో చిత్రహింసలు పెట్టారు. అప్పుడే ఆయనకు 'మ్యూక్స్ కొలైటీస్' అనే వ్యాధి సోకింది. ఆయన ఈ వ్యాధితో సంవత్సరాల తరబడి బాధ పడ్డాడు.

ఆయన పలుమార్లు జైలు అధికారుల చర్యలను ప్రతిఘటించారు. ప్రతిగా ఆయనను కలకత్తాలోని అలీపూర్ సెంట్రల్ జైలు, లాహోరు, కన్పూర్, కోయంబత్తూరు జైళ్లలో నిర్బంధించారు. చెంచయ్యపై బ్రిటీష్ ప్రభుత్వం రాజద్రోహం నేరం మోపింది. ఆయనను కాల్చివేయవలసిందిగా ఆదేశాలు జారీ చేసింది. తరువాత ప్రభుత్వం ఆ ఆదేశాలను ఉపసంహరించుకుంది. 1919లో జైలు నుంచి విడుదలై గాంధీజీ ఉద్యమంలో పాలుపంచుకున్నారు. 1920 నుంచి 1935 వరకూ ఆయనలో రాజకీయ స్థబ్ధత నెలకొంది. ఆ కాలంలో ఆయన సంస్కరణోద్యమాలు నిర్వహించారు. 1940-42 కాలంలో జైలులో ఉండగా ఆయన సామ్యవాదం వైపు ఆకర్షితులయ్యారు. జైలులో ఆ రెండేళ్లూ కమ్యూనిస్టు సిద్ధాంతాలు చదివారు. జైలు నుంచి విడుదలయ్యాక ఆయన కమ్యూనిస్టు అనుబంధ కార్మిక సంఘాల్లో పనిచేశారు. అనేక పోరాటాలకూ, సమ్మెలకూ నాయకత్వం వహించారు. మొత్తం ఆయన జీవితకాలంలో ఎనిమిదేళ్లు జైలు జీవితం అనుభవించారు. జైలులో నిరశనవ్రతాలు కూడా పాటించారు. 1948లో ఆయన కమ్యూనిస్టు పార్టీ నుంచి విరమించుకున్న తరువాత సాహిత్యవ్యాసంగంలో కొనసాగాడు. 1964లో ఆయన కన్ను మూశారు.

30

పాలకవర్గాల చేతిలో మతం ఒక పావు

- ఆగస్ట్ బెబెల్



.....మతం అనేది ఆనాటి సామాజిక స్థితికి ప్రతిరూపంగా ఉంటుంది. మానవాభివృద్ధి ముందుకెళుతున్న కొద్దీ, సమాజం పరివర్తన చెందుతున్న కొద్దీ దానితోబాటు మతం కూడా పరివర్తన చెందుతుంది. మార్క్స్ మాటల్లో చెప్పాలంటే, మతం అనేది మానవునికి భ్రమాత్మక ఆనందాన్ని కలిగిస్తుంది. నాటి సామాజిక పరిస్థితే అటువంటి ఆనందపు అవసరాన్ని కూడా సృష్టిస్తుంది. ప్రజలు వాస్తవమైన ఆనందం ఏమిటో గ్రహించిన రోజున, ఆ ఆనందాన్ని పొందడం సాధ్యమేనని తెలుసుకున్న రోజున మతం అదృశ్యమవుతుంది. అయితే పాలకవర్గాలు తమ ప్రయోజనాల రీత్యా, ప్రజలు ఈ విషయం తెలుసుకోకుండా అడ్డుపడుతుంటారు. తమ ఆధిపత్యాన్ని కాపాడుకోడానికి మతాన్ని ఉపయోగించుకుంటుంటారు. “ప్రజల కోసం మతాన్ని కాపాడాలి” అనే నినాదం వెనుక ఉండే అసలు నిజం ఇదే. వర్గాధిపత్య సమాజంలో మతం ఒక ముఖ్యమైన అధికారిక కార్యక్రమంగా మారిపోతుంది. ఇటువంటి మతపరమైన విధులు నిర్వహించే కులం కూడా ఏర్పడుతుంది. ఈ కులం తన శక్తి నంతటినీ ఈ చట్రాన్ని కాపాడానికి, మరింత విస్తరించడానికి వినియోగిస్తుంది. ఎందుకంటే, దానివల్ల ఆ కులపు అధికారం, ప్రతిష్ఠ పెరుగుతాయి గునుక....

తన ఉనికికే ప్రమాదం వస్తోందని తెలుసుకున్న పాలకవర్గం తన అధికారాలను అంటిపెట్టుకోడానికి మతాన్ని పావుగా ఉపయోగించుకుంటుంది. గతంలో ప్రతి పాలక వర్గమూ ఈ పనినే చేసింది. వాస్తవానికి బూర్జువా వర్గానికి దేనిపైనా విశ్వాసం ఉండదు. తన మొత్తం అభివృద్ధి క్రమంలో, ఏ ఆధునిక విజ్ఞానం నుండైతే అది ఉద్భవించిందో ఆ విజ్ఞానాన్ని సాధనంగా చేసుకుని బూర్జువావర్గం మతంమీద విశ్వాసాన్ని, దాని ఆధిపత్యాన్ని ధ్వంసం చేస్తుంది. దానికి గల విశ్వాసం అనేది ఒక నటన మాత్రమే. చర్చి ఈ విశ్వాసంలేని, నకిలీ మిత్రుని సహాయం ఎందుకు తీసుకుంటోందంటే దానికి కూడా “ప్రజలకు మతం అవసరం” అనే నినాదంతో అవసరం ఉంది కాబట్టి.....

(1879లో బెబెల్ రాసిన “మహిళలు-సోషలిజం” అన్న గ్రంథం నుండి. ఈ గ్రంథం 1910లో జర్మన్ భాషలో ప్రచురించబడగా, 1971లో నాటి సోవియట్ యూనియన్ కు చెందిన ప్రోగ్రెస్ పబ్లిషర్స్ వారు ఆంగ్లంలో ప్రచురించారు.)



ಕರ್ನಾಟಕ ಸರ್ಕಾರದ ಸಾರ್ವಜನಿಕ ಸೇವಾ ಇಲಾಖೆ

ಪ್ರಶ್ನೆ ಸಂಖ್ಯೆ	KRSA102M113
ಪ್ರಶ್ನೆ ವಿವರ	ಪ್ರತಿಕ್ರಿಯೆ
ತಾರೀಖು	23 February 2025
ಸುಂದರಿ ರಾಜ್	yes
ವಿಜಯ ರಾಜ್	yes
ಮುಕ್ತಂ ವಿಜಯ	37
ವಿಜಯ ವಿಜಯ	no
ವಿಜಯ ವಿಜಯ	no
ವಿಜಯ ವಿಜಯ	no
ವಿಜಯ ವಿಜಯ	SARANYA
ವಿಜಯ ವಿಜಯ	SARANYA
ವಿಜಯ ವಿಜಯ	HEMA
ವಿಜಯ ವಿಜಯ	
ವಿಜಯ ವಿಜಯ	
ವಿಜಯ ವಿಜಯ	
ವಿಜಯ ವಿಜಯ	good